

ئورخۇندىن جەۋھەرلەر

ORXUNDIN JEWHERLER

2



ئورخۇندىن جەۋھەرلەر
ORXUNDIN JEWHERLER

ORXUNDIN JEWELLER

2



ئورخۇندىن جەۋھەرلەر

ئىككىنچى كىتاپ

www.orkhun.com

تۈزگۈچىدىن

ئەسسالامۇ ئەلەيكۇم ھۆرمەتلىك ئوقۇرمەن:

قوللىغۇچىدىكى « ئورخۇندىن جەۋھەرلەر » دىگەن بۇ ئېلىكترونلۇق كىتاپ، ئورخۇن ئۇيغۇر تارىخى تور بېتىنىڭ سىزگە قىلغان سوۋغىسى بولۇپ، سىزنىڭ ياقىتىرىشىڭىزنى ۋە سىزگە ئازراق بولسىمۇ نەپ ئېلىپ كېلىشىنى ئۈمۈت قىلىمىز.

تور بېتىمىز قۇرۇلغان قىسقىغىنە نەچچە ئاي ئىچىدە كەڭ تورداش دوستلىرىمىزنىڭ قىزغىن قوللاپ قۇۋۋەتلىشى بىلەن يوقلۇقتىن بارلىققا كېلىپ، كىچىكلىكتىن زورىيىپ بۈگۈنكىدەك تەرەققىياتقا ئېرىشتى، بۇ تەرەققىياتنى قولغا كەلتۈرۈش ئەلۋەتتە مۇنبىرىمىزدىكى جاپاكەش ئەزالىرىمىزنىڭ كومپيۇتېر ئالدىدا مۇكەممەل ئولتۇرۇپ، كېچىنى كۈندۈزگە ئۇلاپ قېرىنداشلىرىمىزنىڭ پايدىلىنىشى ۋە قېرىنداشلىرىمىزنىڭ ئۆگىنىشى ئۈچۈن ئەسەر يوللاپ بەرگەنلىكىدىن ئايرىپ قارىغىلى بولمايدۇ، ئەلۋەتتە. بۇ مۇناسىۋەت بىلەن تور بېتىمىزنى قوللاپ توختىماستىن ئەسەر يوللاپ كەڭ قېرىنداشلىرىمىزنىڭ ئۆزىنىڭ تارىخى ۋە مەدەنىيىتىنى ئۆگىنىشى ئۈچۈن ماتېرىيال بىلەن تەمىنلىگەن تۆھپىكار ئەزالىرىمىزغا ئالىي ئېھتىرام بىلدۈرمىز.

تور بېتىمىز ئۇيغۇر تورچىلىقىدا تۇنجى بولۇپ قۇرۇلغان مەخسۇس ئۇيغۇر تارىخى ۋە مەدەنىيىتىنى تەشۋىق قىلىش، پىكىر ئالماشتۇرۇش، ئۆگىنىشنى ئاساس قىلغان تور بەت بولۇپ، ئاساسلىقى ئۇيغۇر تارىخىغا مۇناسىۋەتلىك ئەسەرلەر يوللىنىدۇ ۋە قوبۇل قىلىنىدۇ. گەرچە تور بېتىمىز يېڭى قۇرۇلغان

يوللانغان ماقالا ئەسەرلەر ئاز ۋە بەزىلىرى باشقا تور بەتلەردە ئېلان قىلىنىپ بولغان بولسىمۇ، لېكىن تارىخىمىز ھەققىدە ئىزدىنىۋاتقان، ئۆگىنىۋاتقان دوستلىرىمىزغا ۋە قېرىنداشلىرىمىزغا ئازراق بولسىمۇ پايدىسى بولار دىگەن مەقسەتتە تور بېتىمىزدە ئېلان قىلىنغان ئەسەرلەردىن تاللاپ بۇ بىرنەچچە يۈرۈش ئېلىكترونلۇق كىتاپنى ھوزۇرۇڭلارغا سۇندۇق.

بۇ بىزنىڭ بۇنداق ئىشنى تۇنجى قېتىم قىلىشىمىز بولغاچقا ئەلۋەتتە كەمچىلىك خاتالىقلاردىن ساقلىنالمىشىمىز ناتايىن، شۇڭا ئەگەر خاتا كەتكەن تەرەپلەر بولسا كەڭ قېرىنداشلىرىمىزنىڭ ئەپۇ كۆزىدە قاراپ، كېيىنكى قېتىمدا تۈزىتىۋېلىشىمىز ئۈچۈن، كەمچىلىكلىرىمىزنى سەمىمىيلىك بىلەن كۆرسىتىپ بېرىشىنى چىن دىلىمىزدىن ئۈمۈت قىلىمىز.

كىتاپنىڭ مەزمۇنى ياپونىيەدە ئوقۇۋاتقان كومپيۇتېر مۇتەخەسسسى غەيرەت توختى كەنجى ئەپەندىم تۈزگەن كەنجى كوررېكتور بىلەن تەھرىرلەندى، بىلىك كۈلۈبىدىكى DELL ئەپەندى ئالدىراشچىلىق ئىچىدىن ۋاقىت چىقىرىپ كىتابنىڭ مۇقاۋىسىنى ئىشلەپ بەردى، بۇ مۇناسىۋەت بىلەن يۇقۇرىدا ئىسمى ئاتالغان ئىككى قېرىنداشلىرىمىزغا ئالاھىدە رەھمەت ئېيتىمىز.

ئورخۇن ئۇيغۇر تارىخى تور بېتى

مۇندەرىجە

1	ئالتە شەھەرگە سەپەر
14	ماتتەي (مافۇشك) توغرىسىدا
	1933- يىلىدىن 1937- يىلىغىچە قەشقەر، خوتەن، ئاقسۇلاردا بولۇپ
22	ئۆتكەن ۋەقەلەر
	ماخۇسەن قوشۇنلىرىنىڭ خوتەن خەلقىگە قىلغان زوراۋانلىق ۋە بۇزغۇنچىلىق
135	ئىشلىرىدىن ئەسلىمىلەر
149	قەشقەر تارىخىدىكى " فېۋرال پاجىئەسى "
162	ئىستىقبال سەۋدالىرى
173	غېنى باتۇرغا ئالاقىدار ئۇچۇرلار
181	شىنجاڭ پادىشاھى شېك شىسەينىڭ ئاخىرقى كۈنلىرى

شىنجاڭ مىللىتارىستىنىڭ سوۋېت ئىتتىپاقى بىلەن بولغان يوشۇرۇن

ئالاقىسى 185

مىللىتارىست شىڭ شىسەي دەۋرىدە ھەر مىللەت زىيالىيلىرىنىڭ سۈرگۈن

قىلىنىش ئەھۋالى توغرىسىدا ئەسلىمە 207

ئۈچ ۋىلايەت ئىنقىلابى مەزگىلىدىكى مائارىپ ئىشلىرى ھەققىدە

ئەسلىمە 223

ئۇيغۇرلارنىڭ ھازىرقى
زامان تارىخى

ئالتە شەھەرگە سەپەر

نەزەر غوجا ئابدۇسەمەت

(ئىيۇل خاتىرەمدىن)

تورغا يوللىغۇچى: niyazdixan

توردىكى ئادرېسى:

<http://www.orkhun.com/BBS/ShowPost.asp?ThreadID=81>

ئۆتكەنكى يىللارنىڭ قايغۇ ۋە ھەسرەتلىرىنى كەتكۈزۈپ قەلبىمگە بىر ئاز تەسەللى بېرىش مەقسىتى بىلەن بىرنەچچە كۈن سەپەردە بولماقنى ئارزۇ قىلدىم. بۈگۈن 4 - يانۋار، 5 - 6 ھەمراھىم بىلەن ئالتە شەھەر تەرەپكە راۋان بولدۇم. تېكەسنىڭ كەڭ دالاسىغا كەلدىم. بۇ يەردە مەدەنىيەت ئالامىتى ئەسلا كۆرۈنمىدى. ھەر بىر نەرسە تەبىئىي ھالىتى بويىچە ئىدى كۈز كېلىپ قايىناپ تۇرغان ئىنسانلار، مەھەللىلەرنىڭ ئالا - يېشىل دەرەخلىرى يوق، تىپ - تىنچ ۋە سەككىن. يالغۇز تۈزلەڭ ئوتتۇرىسىدىلا موڭغۇللارنىڭ بىر گۈزەل ۋەزىن ئىبادەتخانىسى بىلەن موڭغۇل بالىلىرىنىڭ ئاندا - ساندا " ئاي، ئوي، ئۆي " - دېگەن مۇڭلۇق تاۋۇشلىرى تەبىئەتكە بىر تۈرلۈك ئۆزگىرىش بېرىپ تۇراتتى.

يولۇچىلار ئاستا ۋە سالىماق ماڭماقتا. كۈن نۇرىمۇ ئاستا - ئاستا غايىپ بولۇشقا باشلىدى. بۇ ئارىلىقتا ئاخشام ۋاقتى بولغانىكەن. بىزمۇ ھېلىقى ئىبادەتخانىغا يېقىن بىر جايدىن ئورۇن ئالدۇق. كېچىنىڭ زۇلمىتى غايىپ بولۇپ تاڭ نۇرىنى ئالەمگە چاپتى. موڭغۇل سۇمبىسىدىن جاڭ - جۇڭ

دېگەن تاۋۇشلار موناخلارنى ئىبادەتكە چاقىرغان ئىككىنچى بىر تەرەپتىن مۇڭلۇق تاۋۇش بىلەن ئەزان ساداسى ياڭرىماقتا ئىدى. بىرمۇ مۇنداق بىر سۈمبىدە ئەزان ساداسىنى ئاڭلىغانلىقىمىزنىڭ خۇشاللىقىدا ئالدىراشلىق بىلەن ھاسىراپ - ھۆمۈدەپ ئىبادىتىمىزنى بەجا كەلتۈردۇق. شۇ ئەسنادا بىر تۈركۈم كارۋانغا ئۇچراشتۇق. بۇلارنىڭ سۆزلىرىگە قارىغاندا بىز ئاشىدىغان مۇز داۋان ئىنتايىن قورقۇنچلۇق ئىمىش. خۇدا ساقلىسۇن، داۋان ئۈستىدە قار بوران ۋە شۇرىغان بولسا ھەممىمىز ھالاك بولارمىشىمىز. يالغۇز خۇدا ئوڭشاپ، "مۇزارت غوجام" مەدەت قىلسلا سالامەت ئۆتۈپ كېتىشكە مۇمكىن ئىكەن (مۇزارت غوجام تىرىكمىش) بولمىسا گۇناھى بار بەندىلەرگە "مۇزارت غوجام" ئەسلا يول بەرمەيدىكەنمىش. ئەمدى بۇ ۋاقىتلاردا "مۇزارت غوجام" بىر ئاز ياۋاشلاپ قالغانمۇ نېمە ئۈچۈندۇر، بەزى بۇزۇق ئادەملەرمۇ ئاشالىغانمىش. بىز ھامان ئىلگىرىلىمەكتىمىز، قەلبىمىزدە ئۆتكەنكى گۇناھ قىلىمىش - ئەتمىشلىرىمىزنى ئەسلىمەكتە ئىدۇق. ئالدىمىزدىكى قورقۇنچلۇق تاغ تۆپىسىدە قار ۋە شۇرىغان غۇيۇلداپ تۇراتتى. بۇنى كۆرۈپ كۆڭلىمىز دەھشەتكە چۈشەتتى، خىياللار ھالاكەت چوڭقۇرىغا ئاغدۇرۇپ ئىتتەرمەكتە ئىدى، ئاغىنىلىرىمىز بەك چوڭقۇر خىيال دەرياسىغا چۆمۈلگەن ھالدا ئاستا ماڭماقتا ئىدى. ئۇن - تىن يوق ئاخىرى مۇزارتقا يەتتۇق.

ئوڭ تەرەپتىن چىقىۋاتقان شۇرىغان بىر ئاز راھەتسىز بولسىمۇ، ئانچە قورقۇنچلۇق ئەمەس ئىدى. شۇنداق بولسىمۇ كۆڭلىمىز خوش ئەمەس ئىدى. ئاللىنىمىلەرگىدۇ بەك رەنجىپ، نىمىلەردىندۇر كۆڭۈل شۈركۈنەتتى. بىز كۈن بويى ھامان مۇز ئۈستىدە مېڭىۋەردۇق، شەرق ۋە غەرب تەرىپىمىزنى

ئوربۇلغان ئەينەكتەك كۆپ - كۆك مۇز تاغ ئۈستىدە قارشىۋېرغان چىقىپ تۇراتتى. ھە، ئاستىمىزدا بولسا جەھەننەم چوڭقۇرى، خىيالىي ھېكايىلەردىلا بولۇشى مۇمكىن بولغان جىن - شەيتان ئوردىلىرى، ئاللىقاچانقى زامانلاردا بۇ يەرلەردە بىر قېرى جادۇگەر موماي ۋە بىر ئەجدىھا بولغانمىش. جادۇگەر موماي جادۇ قىلغانسېرى مۇز تاغ كۆتۈرۈلۈپ كېتەرمىش. ئەجدىھامۇ تىنچ ياتماسمىش. مانا شۇنداق ۋاقىتلارنىڭ بىرىدە ئۇيغۇر باتۇرلىرىدىن بىرى چىن تۆمۈر باتۇر ئاق بوز ئېتىنى مىنىپ، مىسران قىلىچىنى تۇتۇپ، بۇ جادۇگەر موماي بىلەن ئەجدىھانى ئۆلتۈرۈپتۇ-دە ئالتە شەھەرگە يول ئېچىپتۇ. خەيرلىك سەپەر.

ھەر نەرسە بولسىمۇ مۇز ئۈستىدە ھامان كېتىپ بارىمىز. ئادەملەر بىر - بىرىگە ئەگىشىپ ماڭاتتى. قاتار تىزىلغان تۈرك مۇھاجىرلىرى يالاڭ - يالىڭاچ، ئاچ - زېرىن، بالا - چاقا، قېرى - چۈرە ھەممىسى پىيادە، بەزىلىرى ھالسىزلىقتىن سەنتۈرۈلۈپ، ئۇياق - بۇياققا دەلدەڭشىپ كېتىپ باراتتى. بۇ يەردە گۇناھلىق بەندىلەرنىڭ بىرىنىڭ جەستىنى تاش تۈۋىگە تاشلاپ كەتكەنلىكىنى كۆردۈم.

ئەي كىتاب ئوقۇغۇچى قېرىنداشلار تۈرك مۇھاجىرلىرى دېسەك، بالقانلىقلارنىڭ زۇلۇمدىن قاچقان رۇس ئېلى تۈركلىرى ئېسىڭلارغا كېلىۋاتامدۇ؟ خەير بۇ يەردە بالقانلىقلار يوق. بالقانلىقلاردىنمۇ زالىم بىر كۈچ باركى، ئۇ بولسا يوقسۇزلۇق، نامراتلىق ۋە مەئشەت تارلىقى، ھە ئەپەندىم. ئالتە شەھەرنىڭ بەش بالىلىق بىر ئائىلىسىدە بىر ئانا بالىلىرىغا قارايدۇ. ئۇلارنى بەزلەيدۇ. ئاتا بالىلارغا ئوزۇق ئىزدەپ بازارغا چىقىدۇ، لېكىن كۈن

بويى قايتقىنى يوق. بالىلار ئۆتكەن كۈنى كېچىسى بىر پارچىدىن نان يېگەن ئىدى. كۈن بويى ھېچنېمە يېمىدى. بىچارە بالىلار ئانىسىغا تەلمۈرۈپ قاراپ ئىگرىشىدۇ. شەپقەتلىك ئانا يەنە بىر تۈرلۈك يالغان سۆزلەر بىلەن بالىلىرىنى بەزلەيدۇ. قوشنا ئەخمەتتىن ئۆتەنە نان ئېلىپ تۇرار ئىدى. بۈگۈن ئۇلاردىمۇ نان يوق. قوزىلىرىم ئاتاڭ نان ئېلىپ كېلىدۇ - دەپ يىغلاپ - يىغلاپ ئانىلىرىنى بەزلەيدۇ. لېكىن ئۆزى ئىككى كۈندىن بېرى تۈزۈكرەك تاماق يېمىگەنلىكتىن، كۆزلىرى گىرىمىسەن بولۇپ ئالدىدا تۇرغان نەرسىنى كۆرمەيتتى ۋە پۇتلىرى تىترەيتتى. ئاتا كۈن بويى ئىشلەپ تاپقان پۇلى ھېسابغا (ئالتە تىيىن) بازاردىن نان ئېلىپ ئالدىراپ - سالدېراپ ئۆيىگە قايتىدۇ. بۇ چاغدا بۇ ئائىلە ئىچىدىكى خۇشاللىق خۇرسەنلىكىنى تەسۋىرلەش مۇمكىن ئەمەس. قاراڭلارچۇ، 6 تىيىنغا ئالتە كىشى قانداق خۇشال بولىدۇ! بۇ ئاجىزلارنىڭ ئىچكەن تاماقلارنى ۋە ئۆي - تۇرمۇشلىرىنى چۈشىنىش. خۇدا كۆرسەتمىسۇن. بۇ ئائىلىدە ئاتا بولغۇچى بىرلا كۈن ئاغرىپ قالسا قىيامەت ھازىر ئەمەسمۇ. دېمەك بۇنداق جاپانى كۆتۈرەلمىگەن، ئازغىنا بولسىمۇ دۇنيادا ياشاشنى ئويلىغان ئۇيغۇرلار قىش ئوتتۇرىلىرىدا بالا - چاقىلىرىنى ئەگەشتۈرۈپ ئىلى ۋىلايىتىگە ھىجرەت قىلىدۇ. تەبىئىكى، بالىلارغا سوغۇقتىن ساقالانغۇدەك ئەڭلى - ئاياغ، كىيىم - كېچەك يوق. پۇلغا يېتەرلىك ئوزۇق كۆپ ئەمەس. سوغۇق بولسىمۇ 3 ياشلىق ئوغلى، ۋە 3 ئايلىق قىزىنى ئۈستىدىكى كىيىملىرى بىلەن ئوراپ، ئۇلارغا سوغۇق تېگىپ قېلىشتىن ساقلاپ قالاتتى. بىچارىلەر ئۆزلىرى بىرلا قار - شۇرغان بولسا كۈزنىڭ يوپۇرمىقىغا ئوخشاش تۈكۈلۈپ كېتەتتى.

مانا قېرىنداش، مېنىڭ ئاڭلىغانلىرىمدىن كۆرە "مۇزارات غوجاممۇ" "بۇنداق" "گۇناھلىق" بەندىلەرنى داۋاندىن ئۆتكۈزمەسلىكى ھەقتە "ھۆكۈمەت نېمە ئىش قىلىپ يۈرىدىغاندۇ؟ بۇ مۇھاجىرلارغا بىر تۈرلۈك قۇلايلىق ئىشلارنى قىلماسمۇ؟" دېيىشىمىز مۇمكىن.

تۈگەل تۆت ئەتراپ ئىچىدە مېڭىپ، بەك ھارغان بولساقمۇ، ئارام ئالغۇدەك جاي تاپالمىدۇق. بۈگۈن 11 - يانۋار كۈنى، ئوڭ تەرىپىمىزدىن يورۇق كۆرۈندى. بۇ بولسىمۇ ئوچۇق دالغا چىقىشىمىزدىن دالالەت بېرەتتى. كۈنمۇ سوغۇق ئەمەس، بۇنىڭدىن كېيىنكى يۈرۈش كۆڭۈللۈك بولۇپ، ئاستا مېڭىپ زېرىككەن ئاتلارمۇ چاپسانراق مېڭىشقا باشلىدى. ھە، قېرىنداشلار، يۈرۈڭلار دەپ ھامان ماڭماقتا. تىك تاغلار ئارىسىدىكى سايىنىڭ ئاغزىغا يېتەلمەيمىز. بۇ ئارىدا ئاخشام ۋاقتى بولۇپ قالغان ئىدى. يەتتۇق. ھېچ نەرسە كۆرۈنمەيدۇ. ئىككى تاغ ئارىسى سېپىل بىلەن تورالغان ئىدى، يالغۇز ئوتتۇرىدىلا تۆشۈك بارلىقى بىلىنىپ تۇراتتى. شۇ يەرگە باردۇق بۇ ئالتە شەھەرگە چىقىدىغان قاپقا ئىدى. قاپقىدىن كىرىشىمىز بىلەن بىر مەمۇر چوڭچىلىق قىلىپ، خۇددى بىزدىن تەزىم، ھۆرمەت كۈتكەندەك تۇراتتى. لېكىن بىز تەزىم بېرىش ئورنىغا تېزىدىن يول خېتىمىزنى چىقاردۇق. مەمۇر بىزنىڭ رۇسىيە پۇقراسى ئىكەنلىكىمىزنى بىلگەندىن كېيىن، بىزگە دەرھال خۇش كەلدىڭلار دېدى. قورغان ئىچىدە يەنە بىر ئۇيغۇر ئەمەلدار كۆرۈندى. ئەتراپىمىزغا قارىساق قورغان بۇزۇلغان، 2 - 3 ئويلا تۈزۈك تۇرۇپتۇ. لېكىن شۇنداق بولسىمۇ، بۇ شەھەر ۋە سېپىلنىڭ ئۆز ۋاقتىدا ناھايىتى ئېتىبار بىلەن مەھكەم ياسالغانلىقى بىلىنىپ تۇراتتى.

ئېيتىشلارغا قارىغاندا چىڭ ھۆكۈمىتى مەملىكەت ئوتتۇرىسىغا مۇشۇنداق بىر سېپىل ۋە شەھەر سېلىشقا مەجبۇر بولغانىكەن. مۇنداق بىر بۈيۈك شەھەرنى 2 نەپەر مەمۇر ئۈچۈنلا ياسىغانمۇ؟ بۇ كۈندە نېمە ئۈچۈن بۇ ھالغا چۈشۈپ قالغان؟ بۇنىڭغا ئەقلىمىز يەتمەي سورىساق بۇ سېپىل قورغانلارنى قەشقەر ھاكىملىرىدىن بەدۋلەت جانابلىرى ياساتقان ئىكەن. ئۇ ئىلى تەرەپتىن خاتىرجەم بولۇش ئۈچۈن ئىككى تاغ ئارىسىنى سېپىل بىلەن توساتقان ۋە يەنە شۇ شەھەردە 500 مۇنتىزىم قوراللىق ئەسكەر تۇرغۇزغانىكەن.

خىيالغا چۆمدۇق. ئۇ زات بۇ سېپىل بىلەن شەھەرنى قانداق بۈيۈك ئوي ۋە ھېسسىياتلار بىلەن ياساتقان بولغىنىنى؟ بىز گويا 19 - ئەسىرگە قايتقاندا بولدۇق. قورغان دەرۋازىسىدىن شۇنداق خىياللار بىلەن چىقتۇق. خوش، ئازادلىق ئەسىرى. بۈگۈن قىزىل بۇلاق مەھەللىسىگە يېتىپ كەلدۇق. ھەيران قالدۇق. بىر خانىگە ئورۇنلاشتۇق. خانە ئىگىسىمۇ "خۇش كەلدىڭىز، ساپ كەلدىڭىز"، سۆزلىرى بىلەن تەكلىپ ئېتىپ، ئوچۇق چىراي قوبۇل قىلدى. مۇنداق مېھماندوستلۇق ئۇيغۇر خەلقىگە خاس بولغان بىر خىسلەتتۇر. ئاخىر قىزىل بۇلاققا مەكتەپ بولمىسىمۇ چىرايلىققىنە بىر خانىقا بار ئىكەن. سورىساق "بىزلەر ئاخىرەت ئادەملىرى بولغانلىقىمىز ئۈچۈن دۇنيا مەكتىپى نېمىگە لازىم دېدۇق" - دەيدۇ.

جام شەھىرى

ئەمدى ئاقسۇدىن 30 چاقىرىم نېرىدىكى جام شەھىرىدە بولدۇق. بۇ خېلى چوڭ ئىسلام شەھىرى ئىكەن. جامنىڭ ئۆزىگە لايىق بازىرى بولۇپ،

دۈشەنبە ئومۇمىي بازار كۈنى ھېسابلىنىدىكەن. بۇ كۈنى كىچىكلار ئەتراپتىكى يېزىلاردىن ۋە سىرتتىن كەلگەن خەلق بىلەن لىق تولدۇ. شۇنىڭ ئۈچۈن بۇ ئەتراپتىكى خەلق توغرىسىدا بىر قەدەر مەلۇمات ئېلىشقا بولىدىكەن. بۇ ئەتراپتىكى ئادەملەر توغرا، ساپ دىل، ساددا، يالغان سۆزلىمەس، دۇنيا ئەھۋالىدىن خەۋەرسىز ئادەملەر. قىسقىسى بۇنىڭدىن مىڭ يىل بۇرۇن قانداق ياشىسا ھازىرمۇ شۇنداق ياشاپ تۇرۇپتۇ. بۇ يەردە مەھەللە ئىمامىنىڭ باشقۇرۇشىدا بىر مەكتەپ بولسىمۇ، بۇ تەرەپلەردە مەتبۇئات بولمىغانلىقتىن ھەزرىتى نوھتىن قالغان تاختا پارچىلىرىغا يېزىپ ئوقۇيدىكەن.

بۇ يەردە ھەپتىلەرگىچە مەريەم قىلىنىدىكەن. بىزنىڭ بېرىشىمىزمۇ نورۇز بايرىمىغا توغرا كەلگەنلىكتىن ھەقىقىي نەق ئەھۋالنى كۆردۇق. خوتۇن - قىزلار، ئەر - ئوغۇللار ھەممىسى بىرگە چوقا ئىلەڭگۈچ، كىچىكلىرى ئۇچقۇچىلارغا ئوينىشىپ يۈرۈشەتتى. بۇ يەردىكى، ئاياللارنى، قىزلارنى نامەھرەم دەپ كەمسىتىشلەر يوقكەن. كەچقۇرۇن چوڭلار ئوغلاق تارتىشماقتا. كىچىكلىرى مىللىي ئويۇنلارنى ئوينىماقتا ئىدى. بىز ئالتە شەھەر خەلقىنىڭ يېڭى يىلنى مۇنداق قىزغىنلىق ۋە خۇشاللىق بىلەن قارشى ئېلىپ ھەپتىلەرگىچە مەريەم ئوينىشىغا ھەيران بولدۇق. بۇ بىچارە خەلقنىڭ ئۆلۈكلەرگە تىرىكلەردىن زىيادە ئەھمىيەت بەرگەنلىكىگە بىزلەر گۇۋاھ قاتارىدا شاھىت بولدۇق. پېقىر - ئاجىزلارنى ھەم جىنس ئەھۋاللىرىنى كۆرۈپ، قايغۇرۇپ تۇرغىنىمدا، بىر بوۋاي بەدۋەت دەۋرىنى بەك پارلاق تەسۋىرلىدى. ئۇ زاماندا بۇ دىيار ئاۋات ۋە مەمۇر، كەمبەغەلچىلىك، مىسكىنلىك يوق، ئاھالە باي ۋە ئوقەتچان، ياخشى ياشايدىكەن.

مەمۇرلىرى بۈگۈنكى چىڭ مەمۇرلىرىغا ئوخشاش خەلقنى بۇلاش ئۇ ياققا تۇرسۇن ئاھالە تەرىپىدىن بېرىلگەن پۇلنىمۇ قوبۇل قىلمايدىكەن. ناۋادا بىرلىرى خاتالىشىپ قوبۇل قىلسا قاتتىق قوللۇق بەدۋەتتىن جازاسىنى ئالاتتىكەن. شەھەرلەر پاكىز ۋە تازا، ھەر يەرلەردە ئومۇمىي ھامام. ئەسكەر مۇنتىزىم، يىگىت ئەسكەرلەر ئاتلىق، سەرۋازلىرى پىيادە، ئەسكەر كىيىمى بىر تۈرلۈك تۆمۈر رەڭلىك موۋۇت چاپان.

قول ئاستىدىكى مۇنتىزىم ئەسكەر 82 مىڭ ھېسابلىنىدۇ.

ئەسكەر مەنەسەپلىرى: يۈز بېگى، پەنساد دادخاھ، دادخاھ دېگەنلىرى ئەسكەر ھەم پۇقرا بېگى. بۇنىڭ قول ئاستىدا 5 - 6 پەنساد ئەسكىرى بار. بىرەر بۈيۈك شەھەر پۇقراسى ئەسكەرگە كېرەكلىك ھەممە نەرسىنى يەتكۈزۈپ بېرىدۇ. بەدۋەت ھۇزۇرىدا مەھرەم، ياساۋۇل، مۇلازىم ۋە بارچە چوڭ - كىچىك مەمۇرلار دائىم بولۇپ تۇراتتى. ئوغلۇم خۇلاسى شۇكى ئۇ بەك كۈچلۈك پادىشاھ ئىدى. ئۇنداق بولسا مانجۇلاردىن نېمىشقا يېڭىلىگەنكىن؟ مانجۇ بىلەن سوقۇشسا يېڭىلىمەس ئىدى. بىراق تەلەي شۇنداق تۇر. بەدۋەت ئوغا ئىچىپ ئۆلدى. قالغانلىرى چىن دۆلىتى بىلەن سوقۇشۇش ئورنىغا ئۆزئارا تالاش تارتىش قىلدى. چىڭ چېرىكلىرى سوقۇشماستىنلا دۆلەتكە ئىگە بولدى.

بەدۋەتتىن ئوغا ئىچىپ ئۆلۈشىنىڭ سەۋەبى نىمىدىن؟ شۇ مەزگىلدە چىڭ چېرىكلىرى بەدۋەتتىن تۇرپاندا تۇرغان 17 پەنساد ئەسكىرىنى مۇھاسىرىگە ئالغان. بۇلارغا ئەسەرگە چۈشكەنلەردىن ئۆزبېك ئۇرۇقى بولسا ھەممىسىنى قىلىچتىن ئۆتكۈزگەن. ئالتە شەھەر ئاھالىسىدىن بولغانلارنى

ئەكسىچە ئازاد ئەتكەن. بۇ خەۋەر بەدۋلەت ھەزرەتنىڭ قۇلىقىغا يېتىدۇ. ئۇ بۇ چاغدا كورلىدا ئىدى. بۇ ۋەقەدىن بەك قايغۇردى. مانجۇلار بىلەن ئالتە شەھەر ئاھالىسىنىڭ گېپى بىرىمىكىن دەپ گۇمان قىلدى. ئۇ تېزىدىن تورپان ئەسكەرلىرىگە قوماندان بولغان بىر ئوغلى بىلەن بىر تۆرەمنى (بوۋاي ئۇنىڭ ئىسمىنى ئۇنتۇلۇپ قالغان) قايتىشقا بۇيرۇق يازىدۇ. بىراق ئۇلار قايتمايدۇ. سەۋەبى: قايتساق " شۇنچە نۇرغۇن ئەسكەر بىلەن سوقۇشماي، نېمە ئۈچۈن مۇھاسىرىگە چۈشۈپ قالدىڭلار " دەپ بىرەر گەپلەرگە ئۇچرايمىز ئېھتىمال دەپ قورققىنىدىن كەلمەي قالدى. بۇنىڭغا بەدۋلەت بەك خاپا بولدى. ئۆز ئوغلىنىڭ ئەمرىگە بويسۇنمىغانلىقىنى ئېغىر ئېلىپ، ئۆزىنىڭ ئىقبال چولپىنىنىڭ ئۆچكىنىنى جەزم قىلدى. دە زەھەر ئىچىپ ئۆلدى. ئەرنى نومۇس ئۆلتۈرىدۇ دەيدۇ (بەدۋلەت چىڭ چېرىكلىرىگە قارشى سوقۇشسا شۈبھىسىز يەڭگەن بولاتتى). " ئالتە شەھەر بەگلىرىدىن بىرى تەرىپىدىن ئوغا بېرىلدى دېگەن يالغان گەپمىكەن؟ ئۇنداق بولۇشى مۇمكىن ئەمەس. بەدۋلەت بەك ئېھتىياتچان ئادەم ئىدى. مۇنداق گۇمانلىق چاغلاردا ئەمەس، تىنچلىق زامانىدىمۇ ناھايىتى ساق بولاتتى. ئاشپەز ئاشنى ھازىرلاپ كەلتۈرگەندە ئاۋۋال ئۆزىگە سېلىنغان تاماقتىن ئۇنى ئېغىز تەگكۈزۈپ، كېيىن ئۆزى يەيتتى. مەن بەدۋلەتنىڭ مەھرەملىرىدىن بىرىمەن، شۇنىڭ ئۈچۈن باشقا بىرى زەھەر بېرىپ ئۆلتۈردى دېگەن سۆز توغرا ئەمەس " دەيدۇ بوۋاي. بۇ ھالدا ئالتە شەھەر ئاھالىسى ھەققىدە مەن بىرەر سۆز ئاچاي دېگەندىم. بوۋاي " ئوغلۇم سىزمۇ ئالتە شەھەر ئاھالىسىدىنسىز، ھە، سىلەرنىڭ ئىلى ئۆلكىسىگە كۆچۈپ بارغىنىڭلارغا 4، 5 ئەۋلاد ئۆتتى شۇنداقمۇ؟ ھە شۇنداق. چىڭ دۆلىتى ئىلىنى

ئالغاندىن كېيىن، ئۇ تەرەپنى، ئاۋات، مەمۇر ئەيلەپ، مەدەنىيەلەشتۈرمەك ئۈچۈن بۇندىن كۆچمەن كۆچۈرۈشنى ئويلىغان. خاندىن ئىلى ۋىلايىتىگە ھىجرەت ئەتكۈچىلەرگە تۈرلۈك مۇكاپات ۋە ئىمتىيازىلار ۋەدە بېرىلگەن. بۇيرۇق چىققان. بۇنىڭغا قىزىقىپ، ھىجرەت قىلغۇچىلار كۆپەيگەن. بۇنىڭدا بايلار، بەگلەر ئۆز ئۇرۇق تۇغقانلىرىنى ئۆز بالا - چاقىسىنى كۆچۈرۈشكە تىرىشقان. ھەممىسى شۇنداقلاردىن كۆچكەن. مۇھاجىرلارغا شۇنداق ئەركىنلىك بېرىلگەنكى، بىر يىگىت بىراۋنىڭ قىزىنى < مەن ئالىمەن، يۇر > دېسە قىزنىڭ ئاتا - ئانىسى قارشى تۇرالمايتتى، " - دېدى. بوۋاي سۆزنىڭ ئارىسىدا ئىلىنىڭ ئىلى دەپ ئاتىلىش سەۋەبى توغرىسىدا مۆھتەرەم خالىدىن ھەزرەتنىڭ " تارىخى خەمسە " سىدىكى ھېكايىنىمۇ قوشۇمچە قىلىپ ئۆتتى. بۇ راستتىنلا مۇئەررىخ بوۋاي ئىكەن. بۇغراخان ۋە يۈسۈپ قادىرخانلار ھەققىدە بىرمۇنچە سۆزلەرنى قىلدى. ئەمدى ئىسمىنى ئېيتاي: بۇ تۇرداخۇن بوۋا ئىدى.

ئاقسۇ

بۈگۈن 20 - يانۋار كۈنى ئاقسۇ شەھىرىگە كەلدۇق. ئاقسۇ بەك ئاۋات قەدىمىي شەھەرلەردىن بولۇپ بۇرۇنقى زامانلاردا ئۇيغۇر خانلىرىمۇ تۇرغانىمىش. يالغۇز 900 - يىللىرى ئەتراپىدا ئابابەكرى دېگەن بىر خان بۇ شەھەر ئاھالىسىنى ئەخمەتخان دېگەن بىرىگە تەرەپدارلىق قىلغانلىقى ئۈچۈن تولا قىرغۇزغان. يەنە سالامەت قالغانلارنىڭ ھەممىسىنى سۈرگۈن قىلغان. شۇنىڭ ئۈچۈن ئاقسۇ 16 يىل ئەتراپىدا خارابىلىكتە تۇرغان. كېيىن سۇلتان سەئىد دېگەن كىشى خانلىققا ئولتۇرغاندىن كېيىن، باشقا ئەتراپ

شەھەرلەردىن مۇھاجىرلارنى كۆچۈرۈپ ئولتۇراقلاشتۇرغان. سۇلتان سەئىد ئاقسۇ خەلقىدىن 10 يىل ئۆپچۆرىسىدە پادىشاھلىق ئالغان - ياساق ئالمىغان. شۇنىڭدىن كېيىن ئاقسۇ يېڭىدىن ئاۋات بولغان. مۇئەرىرخلەرنىڭ ئاقسۇ خەلقى پىتىراڭغۇ، پاراكەندە دېگەنلىرىنىڭ مەنىسى شۇ بولسا كېرەك. ئاقسۇ كىشىنى جەلپ قىلغۇدەك خوش مەزىرىلىك شەھەر ئەمەس. پەقەت ئاتا - بوۋىلىرىمىزنىڭ چىققان جايى بولغىنى ئۈچۈن خوش كۆرۈنىدۇ. كۆچىلىرى مۇقىم ۋە تەرتىپلىك ئەمەس. كۆچىلىرىنىڭ ھەممىسى دېگۈدەك رەتسىز ۋە تارقاق. شەھەردە گۈزەلرەك ياسالغان بىر مۇ ئىمارەت يوق. ھەممە ئادەم دالانىلىرىدا يۈرىدۇ. گەمگە ئوخشاش خانىلاردا كىشىلەر روھسىز، چۈشكۈن، نامرات ۋە مىسكىنلىك تەرىپى يېتەرلىك، ئوقۇش - ئوقۇتۇش ئىشلىرى سۇس. ئەكسىچە ئىشانلىرىمىز بەك كۈچلۈك، ھۈنەر - سانائەت كۆپتىن بېرى يوق. ئەمما دېھقانچىلىقى ئۆز لايىقىدا، ئاش ۋە ئىش ئەرزىن، پەخىش ۋە پايەششۋازلىق خەۋپلىك. كەمبەغەلچىلىك نەتىجىسىدە پايەششلىرىنىڭ سانى كۈندىن - كۈنگە ئۆسمەكتە. موللىلاردا بۇنىڭغا قارشى تۇرغۇدەك ئىقتىدار يوق. ئېھتىمال ھۆكۈمەت ئەھمىيەت بەرمىگەندۇر. بۇ يەردىكى مەمۇرلار "ھارۋا سۇنسا ئوتۇن، ئۆكۈز ئۆلسە گۆش بولىدۇ دەپ قاراپ تۇرىدۇ. پايەششلىرىگە پايەششخانلار يوق. شۇڭلاشقا پايەششلىرى تۇتقان سارايللىرىدا مۇستەقىل ياشايدۇ. يېنىغا بارساڭ ھامان نازلىنىپ، ئاشق - مەشۇق قوشاقلىرىنى ئېيتىدۇ بۇلارنى كۆرۈپ ئۆز - ئۆزۈڭدىن خورلىنىسەن. خۇسۇسەن ماڭا ئوخشاش باشقا يەردە ئۆسكەن بىر كىشىگە بۇلارنىڭ قىلىقلىرى بەك غۇرىيەت ۋە يات تۇيۇلىدىكەن. بۇلارنىڭ ئومۇمەن مۇئامىلىلىرى چىنىقلىقلار بىلەن

بولغانلىقتىن، ھەممىسى بەگلىكى بولۇپ بازارلاردىن قىز يوقىلىدىكەن. شۇڭا بىر ئاز ياشراقلىرى چىنىقلارغا ئۆيلىنىدۇ ياكى ئومۇمىي يەرلەردە قىمار ئويناپ، ئۆمۈر ئۆتكۈزىدۇ. بۇ تەرەپلەردە ۋاقىتلىق نىكاھمۇ خېلى تەرەققىي قىلغانىكەن. بۇ ئىشلارنىڭ ھەممىسى يوقسىزلىقنىڭ سەمەرىسىدۇر ئاخىر. جۇڭگودا قانچە ئۆزگىرىشلەر ۋە ئىدارە ئالماشتۇرۇشنىڭ بۇ يەرگە تەسىرى يۇقىمىغان. ئىنقىلاب زامانىدا بىر - ئىككى بۈيۈك مەمۇر ئۆلتۈرۈلۈپ، ئورنىغا ئىنقىلابچىلاردىن قويۇلغان بولسىمۇ، بۇ مەمۇرلار ھېلىقى ئادەملەردىنمۇ بەك ناچار ئىكەن. بۇنى يەرلىك ئادەملەر ھۆكۈمەتنىڭ تۈرلۈك ماللاردىن باجنى پەۋقۇلئاددە كۆپ ئالغانلىقىدىن كۆرىدۇ. كۆپتىن بېرى ئۆز ئىچىدىن خەلق مەجلىسىگە ۋەكىل سايلاپ ئەۋەتىلگەن بۇيرۇققا بىنائەن ئاقسۇ خەلقى ئۆزلىرىدىن بىر ۋەكىل سايلاپ بەرگەن بولسىمۇ، نېمە سەۋەبتىندۇر ئۇرۇمچىدىن يۇقىرى كېتەلمىگەن. لېكىن بۇ يەرلەرگە بالقان سوقۇشى نەۋ تەسىر قىلغان ئوخشايدۇ. مۆتىۋەر بىر ھەزرەتنىڭ ئېيتىشىغا قارىغاندا، ئۇلار ئىستانبۇلغا 210 يامبۇ كۈمۈش يىغىپ ئەۋەتكەن. بۇ پەۋقۇلئاددە بىر ئىش. لېكىن بۇ ئاقسۇ خەلقىنىڭ جەمئىيەت، دۇنيا ئىشلىرىدىن مەھرۇم ئەمەسلىكىنى كۆرسىتىدۇ. بۇ تەرەپلەردە گېزىت ئوقۇغۇچىلار بولمىغانلىقتىن، ئاقسۇ خەلقى ئالەم ۋە ئىسلام ۋەقەلىرىدىن خەۋەردار ئەمەس. ئۇلار تۈركلەر ھەققىدە ئىلى ۋە قەشقەر تەرەپتىن كەلگەن ئادەملەرنىڭ مۇبالىغە خەۋەرلىرىگە ئىشىنىپ يۈرگەن. ئاقسۇدىن 10 چاقىرىم يىراقلىقتىكى ئاسۇق دېگەن يېڭى شەھەردە چىڭنىڭ مۇنتىزىم مېڭىپ تۇرغان پوچتا - تېلېگرافلىرى بولسىمۇ، ھازىرغىچە ئۇنىڭدىن ئۇيغۇرلار پايدىلانماي تۇرۇپتۇ.

ئاقسۇدا بۇرۇندىن قالغان ئەنجانلىقلار بولسىمۇ، قازاق، قىرغىز، نوغايىلار كۆرۈنمەيدۇ. ياۋروپالىقلار تۈپتىن يوق. "نوغاي بولماي ئوڭاي بولماس" ئاخىر.

1991 - يىلى ئالمۇتدا نەشر قىلىنغان "يورۇق ساھىللار" ناملىق كىتابتىن قىسقارتىپ ئېلىندى.

مەنبە: شىنجاڭ تەزكىرىچىلىكى 2000 - يىل، 3 - سان.

ماتىتەي (مافۇشنىڭ) توغرىسىدا

مۇھەممەت ئىمىن قۇربانى

تورغا يوللىغۇچى: turan tekin

توردىكى ئادرېسى:

<http://www.orkhun.com/BBS/ShowPost.asp?ThreadID=236>

«شىنخەي ئىنقىلابى» نىڭ ئالدى - كەينىدە قەشقەردە «تەتەي»، «نېتەي» دەپ ئاتىلىدىغان ھەربىي ۋە مەمۇرى ئەمەلدارلار ئۆتكەن ئىدى. «تەتەي» دېگەن دېۋىزىيە قوماندانى (شىجاڭ) دەرىجىلىك، «نېتەي» دېگەن بىرىگادا قوماندانى (لۈيجاڭ) دەرىجىلىك ئەمەلدار ئىدى. ئۇلارنىڭ ئىچىدە قەشقەردە ئون نەچچە يىل ھۆكۈمرانلىق قىلغان ماڧۇشنىڭ يەنى ماتىتەي بىر قەدەر تىپىك بولۇپ، بىر مەزگىل «پاشا» دەپ ئاتالغان. كىيىن «مومچى تاز» دەپ ھاقارەتلەنگەن.

ماڧۇشنىڭ - مىللىتى خۇيزۇ، ئەرەپچە ئىسمى مۇھەممەت يۇنۇس. ئەل ئىچىدە ئۇ ماتىتەي دەپمۇ ئاتىلىدۇ. (قەشقەردە) ئۇ يۈننەن ئۆلكىسىنىڭ خۇاپىڭ ناھىيىسىدە 1866 - يىلى دېھقان ئائىلىسىدە تۇغۇلغان. ماڧۇشنىڭ كىچىكىدىنلا ئۇرۇش - جەدەلگە ئامراق، خورىكى چوڭ، قارام ۋە قاپ يۈرەك بولۇپ ئۆسكەن. ئۇ بالا ۋاقتىدىلا ئۆزىنىڭ قارا كۈچىگە تايىنىپ چامباشچىلىق ماھارىتىنى ئىگىلىگەن. شۇ زاماننىڭ شارائىتى بويىچە پات - پات بولۇپ تۇرىدىغان چامباشچىلار ئېلىشىشىدا ماڧۇشنىڭ يۈننەننىڭ ئامبىلى ماڧۇلۇغا ياراپ قالدۇ. شۇنىڭ بىلەن ماڧۇشنىڭ مەنچىڭ قوشۇنى ئىچىدە تۆۋەن دەرىجىلىك ھەربىي ئوفىتسېر بولىدۇ.

چىڭ سۇلالىسىنىڭ ئاخىرقى يىللىرىدا (1900 - يىلى) سەككىز دۆلەت بىرلەشمە ئارمىيىسى جۇڭگوغا تاجاۋۇز قىلىپ كىرىپ بېيجىڭنى بېسىۋالىدۇ.

سىشى تەيخۇ شىئەنگە قېچىپ كەتمەك بولىدۇ. بۇ چاغدا يۈننەن ئامبىلى مافۇلۇ مافۇشىنى چامباشچىلىقتا ماھىر دېگەن ئىشەنچ بىلەن سىشتەيخۇنىڭ قوغدىغۇچىسى قىلىپ بەلگىلەيدۇ. سىشتەيخۇ شىئەنگە بارغاندىن كېيىن گۈندى بۇتخانىسىغا كۈجە كۆيدۈرگىلى بارغاندا مافۇشىنىڭ نەچچە ئون جىڭ ئېغىرلىقتىكى يوغان بىر قىلىچنى قولغا ئېلىپ، قىلىچۋازلىق ماھارىتى كۆرسىتىۋاتقانلىقىنى كۆرۈپ، ئۇنىڭغا قايىل بولىدۇ. دە ئۇنى خېنەن مەسلىھەتچى سانغۇنلۇقغا تەيىنلەيدۇ. مافۇشىڭ خېنەندە ۋەزىپە ئۆتەۋاتقان مەزگىلدە، خېنەن ئامبىلىنىڭ بەگزادىسى ھوقۇقىدىن پايدىلىنىپ خەلقنى بوزەك قىلىدۇ. ئاياللارنى ئاياغ-ئاستى قىلىدۇ. بۇنىڭ بىلەن مافۇشىڭ بەگزادىنى قاتتىق ئۇرۇپ ئەدەپلەيدۇ. بۇ ئەھۋالدىن كېيىن خېنەن ئامبىلى مافۇشىنىڭ جىنايى قىلمىشلىرىنى توپلاپ خان ئوردىسىغا ئەرز سۇنىدۇ. شۇنىڭ بىلەن مافۇشىڭ ئەمەلدىن ئايرىلىپ شىنجاڭغا پالىنىدۇ. ئۇ شىنجاڭغا كەلگەندىن كېيىن مىچۈەندە ئولتۇراقلىشىپ دېھقانچىلىق قىلىدۇ.

مافۇشىڭ ياكى زېڭشىڭ بىلەن بىر يۇرتلۇق بولغاچقا بەزىدە ئۇرۇمچى ئەتراپىدىكى خۇيزۇلارنىڭ ئولتۇرۇش-قوپۇشلىرىدا ئۇچرىشىپ قالىدۇ. ياكى زېڭشىن مافۇشىنىڭ ئىچكى ئۆلكىدە تۇتقان مەنسەپلىرى، خەلق ئىچىدىكى ئابرويى ۋە ھەربىي، چامباشچىلىق ماھارىتىگە قايىل بولۇپ، ئۇنى قولغا كەلتۈرۈشكە تىرىشىدۇ ھەمدە پات-پات ئۇنىڭغا پۇل ئەۋەتىپ ئۇنى ئۆزىگە مايىل قىلىدۇ. كېيىن ئۇنى خۇيزۇ باتالىيونغا باشلىق قىلىدۇ. شۇنىڭدىن باشلاپ مافۇشىڭ ياكى زېڭشىن ئۈچۈن تولىمۇ سەمىمىي خىزمەت قىلىدۇ. ياكى زېڭشىنمۇ مافۇشىغا ئىشەنچ باغلايدۇ. كېيىنكى ۋاقىتتا مافۇشىڭ

ياڭ زېڭىشىندىن كىيىن ئەمما ھەممە كىشىدىن ئۈستۈن تۇرىدىغان مۇھىم شەخسكە ئايلىنىپ قالدۇ.

مافۇشك چوڭ ھوقۇقنى قولغا كەلتۈرگەندىن كىيىن 1911- يىلى ئۆزىگە ئوردا-ساراي سېلىشقا كىرىشىپ، ئۈرۈمچى ليۇداۋاندىن 6 مو يەر تاللاپ ئۆزىگە ھەشەمەتلىك ساراي سالىدۇ. دەرۋازا ئالدىغا شىرنىڭ ئىككى ھەيكىلىنى ئورنىتىدۇ. ساراينىڭ مەركىزى ئەتراپىغا خىش ۋە ياغاچتىن ئىككى قەۋەتلىك بىنا سېلىپ خۇددى ئىچكىرى ئۆلكىدىكى ھۆكۈمەت مەھكىمىلىرىنىڭ تۈسىگە كىرگۈزىدۇ. 80 ئېغىز ئەتراپىدا بولغان بۇ ساراي خانىلىرى كۆك كاھىشلىق بولىدۇ.

مۇشۇ مەزگىللەردە (1912- يىلى) قۇمۇلدا تۆمۈر خەلىپە باشچىلىقىدا قوزغىلاڭ بولىدۇ. ياڭ زېڭىشىن كۆپ ئاماللارنى قىلىپمۇ بۇ قوزغىلاڭنى تىنچىتالمايدۇ. ئەڭ ئاخىرىدا ھىيلە ئىشلىتىپ، ئۇنى ئۈرۈمچىگە تەكلىپ قىلىپ ئەكېلىدۇ. 1913- يىلى 9- ئايدا يېڭى قورال تارقىتىش نامىدا تۆمۈر خەلىپىنى قوراللىرىنى تاپشۇرۇشقا قىستايدۇ ھەم تۆمۈر خەلىپىنى مۇھاپىزەتچىلىرى بىلەن يىغىن زالىدا قولغا ئېلىشنى ماڧۇشنىڭ تاپشۇرىدۇ. ماڧۇشك تۆمۈر خەلىپىنى قورالسىزلاندۇرغاندىن كىيىن ئېتىپ ئۆلتۈرىدۇ.

شۇنىڭدىن كىيىن ماڧۇشك تېخىمۇ كۆرەڭلەيدۇ. ھەتتا ياڭ زېڭىشىننىمۇ مەنسىتمەيدىغان ھالغا كېلىدۇ. ياڭ زېڭىشىن بۇنى بىلىپ تۇرىدۇ. گەرچە ئۇ ماڧۇشنى يوقىتىش خىيالىغا كەلگەن بولسىمۇ ئامالسىز قېلىپ، ۋاقىتلىق بولسىمۇ كۆزدىن يوقىتىش ئۈچۈن ئۇنى قەشقەرنىڭ تىتەي(ھەربىي ئەمەلدار) لىكىگە تەيىنلەيدۇ. ئۇ قەشقەرگە تىتەي بولۇپ كەلگەندە ئۇنىڭ ئوغلى ماجىۋۇ «نېتەي» بولۇپ بىللە كېلىدۇ. بۇلار قەشقەرگە كېلىپ ماتىتەي

يېشى شەھەردە، ماجىۋۇ كونا شەھەردە تۇرۇپ، ئون نەچچە يىل ھۆكۈمرانلىق قىلدۇ.

ماتىتەي ئۇچىغا چىققان شۆھرەتپەرەس بولۇپ، ئەيش-ئىشرەتكە بېرىلىپ خەلققە ئىنتايىن ئېغىر زۇلۇم سالدۇ. ئۇ قەشقەردە تۇرغان مەزگىللەردە كۆپلەپ خوتۇن ئالدى. نۇرغۇن قىز-ئاياللارنىڭ ئىپپەت-نومۇسىغا تېگىدۇ. ئۇنىڭ غالىچىلىرى ئۇنىڭغا ياخشىچاق بولۇش ئۈچۈن چىرايلىق قىزلارنى ئالداش، زورلاش، ئوغرىلاشتەك ئۇسۇللار ئارقىلىق ئۇنىڭغا سوغات قىلىپ تۇرىدۇ.

ماتىتەي يېشى 60 تىن ئېشىپ ھالسىزلانغاندىن كېيىن تىۋىپلارغا قۇۋۋەت دورىسى ياساشنى بۇيرۇيدۇ. بۇ دورىغا ئىشلىتىش ئۈچۈن قۇچقاچ لازىم بولغانلىقتىن پۈتۈن يۇرتقا قۇچقاچ ئالۋىنى سالدۇ. بۇ ئالۋان شۇ زاماندا يۇرت ئىچىدە قالتىس ئېغىر زۇلۇم بولغان ئىدى. تىتەيگە دورا ياساش ئۈچۈن 100 قۇچقاچ لازىم بولسا، شەھەر ھاكىمى بەگلەرگە 200 قۇچقاچ دەپ بۇيرۇق چۈشۈرگەن. شەھەر بەگلىرى بولسا يېزا بەگلىرىگە 500 قۇچقاچ دەپ چۈشۈرگەن. يېزا بەگلىرى يۈز بېشىغا، يۈز بېشى ئون بېشىغا قاتلاپ بۇيرۇق قىلغانلىقتىن پۇقرالارنىڭ بېشىغا كەلگەندە ئۇ ئون نەچچە قاتلىنىپ بىر بەگلىك تەۋەسىدىكى پۇقرالار ئون مىڭلاپ قۇچقاچ تۇتۇشقا مەجبۇر بولغان. مانا بۇ قەشقەر تارىخىدىكى «قۇچقاچ ئالۋىنى» ئىدى. مۇنداق زور ساندىكى قۇشقاچنى تۇتۇپ تاپشۇرۇش پۇقرالار ئۈچۈن ئىنتايىن زور قىيىنچىلىق ئىدى. يېزا بەگلىرى پۇرسەتتىن پايدىلىنىپ، قۇشقاچنىڭ ئورنىغا پۇل تۈلەش ئىشنى يولغا قويدۇ. شۇنىڭ بىلەن بۇ ئالۋاننىڭ دائىرىسى كېڭىيىپ، يۇرت خەلقىگە مۆلچەرلىگۈسىز ئاپەت

بولدۇ. شۇ چاغلاردا قۇچقاچ ئالۇپىنى تۆلەپ كېتەلمەي قاماققا ئېلىنغانلار، ئۆي ۋاقتىدىن ئايرىلىپ خانىۋەيران بولغانلار ناھايىتى كۆپ بولغان. ماتىتەي يەنە ھەشەمەتلىك قەلئە، ساراي ۋە راۋاقلارنى سالدۇرۇپ بەتخەجلىك قىلغان. بۇنىڭ بەدىلىگە خەلققە يەنە تۈرلۈك ئالۋانلارنى سېلىپ، ئۇلارنى ھاشارغا تۇتۇپ ئېغىر زۇلۇم سالغان. بۇنداق زۇلۇمغا چىدىمىغان خەلق شۇ چاغلاردا مۇنداق بىر قوشاق توقۇغان.

ساۋخۇ يولى قومۇشلۇق،

ئورغاق سېلىپ ئورغان يوق.

14 يىللاپ شەھەر سورىغان،

ماتىتەيدەك زالىم يوق.....

ماتىتەينىڭ دەۋرىدە يۇقىرىدىكى زۇلۇم ۋە ئالۋانلاردىن باشقا يەنە «موم ئالۋىنى» مۇ ناھايىتى دەھشەتلىك بولغان. بۇ ئالۋاندا نۇرغۇنلىغان كىشىلەر خانىۋەيران بولغان، قاماققا ئېلىنغان، ھەتتا پۇت-قوللىرى كېسىلگەن. بۇ ۋەقەنىڭ جەريانى مۇنداق: شۇ زاماندا ئۇلۇغچاتنىڭ قىزىل بويى ئەتراپىدا نېفىتلىك بولۇپ، ئۆزلۈكىدىن ئۆرلەپ قالغان ماي سازلىقلاردا ۋە سۇ يۈزىدە لەيلەپ يۈرگەن، بەزى يەرلەردە لاتقىغا ئوخشاش ئۇيۇپ قالغان ئىكەن. بۇنى كۆرگەن يەرلىك كىشىلەر تاغ ياقىسىدىن موم چىقىتى دېيىشىپ يۈرگەن. بۇ خەۋەرنى ئاڭلىغان ماتىتەي ئۇنى يىغىپ، موم قىلىپ سېتىشقا بۇيرۇيدۇ. رۇزى بەگ، جىڭچى ئىمام، ھاشىم چوڭ، ئاۋۇت ئىمام دېگەن كىشىلەرنى ئىشقا سېلىپ، قەشقەر كونا شەھەر ۋە يېڭى شەھەردىكى دۇكانلارغا بۇ مومنى كۆپلەپ ساتىدۇ. لېكىن موزدۇزلار بۇنى ئىشلىتىپ كۆرۈپ ئۇنىڭ موم بولماستىن بەلكى قاراماي ئىكەنلىكىنى

بىلىپ، سېتىۋېلىشتىن باش تارتىدۇ. بۇنى كۆپلەپ سېتىۋالغان دۇكاندارلار زىيان تارتىدۇ. زىيان تارتقان دۇكاندارلار موم سېتىۋېلىشنى رەت قىلسا «پادىشاھ» ھۆكۈمىگە قارشىلىق قىلدى دەپ قامايدۇ. بۇنىڭدا زىيان تارتقان ۋە زىيانكەشلىككە ئۇچرىغان خەلق ماتىتەينىڭ زۇلۇمى ئۈستىدىن ياڭ زېڭشىنغا كۆپلەپ ئەرز-شكايەت قىلىدۇ. ياڭ زېڭشىن ماتىتەينى ئەيىبلەپ خەت ئەۋەتىدۇ. ماتىتەي بۇ ئەيىبلەش بەدىلىگە ئاچچىقىنى يەرلىك كىشىلەردىن ئېلىپ، قاتتىق چارە كۆرۈشكە باشلايدۇ. يەنى رۇزى بەگنى باش جىنايەتچى قىلىپ ئۇنىڭ قولىنى بېغىشىدىن كېسىپ، شەھەر ئايلاندۇرۇپ سازايى قىلىدۇ. ئۇنىڭدىن كىيىن تاغارچى كوچىسىنىڭ ئىمامى جىڭچى ئىمام بىلەن ھاشىم چوڭ، ئاۋۇت ئىماملارنىڭمۇ قولىنى كېسىپ سازايى قىلىدۇ. قولى كېسىلگەنلەرنىڭ قولىنى ياغدا داغلاپ قېنىنى توختاتقان بولسىمۇ لېكىن، ئۇنىڭ ئاغرىق ئازابىدا بەزەنلىرى ئۇزاققا قالماي ئۆلۈپ كېتىدۇ.

ماتىتەينىڭ ئوغلى ماجۇمۇ دادىسىغا ئوخشاش سۆلەتۈر، ھەشەمەتخور بولۇپ، قەشقەر كونا شەھەردىكى «يۇمىلاق شەھەر كۆلى» بويىغا بىر راۋاق سالدۇرىدۇ. بۇنى كىشىلەر نېتەي راۋىقى دەپ ئاتىشىدۇ. ئۇ بەزىدە ھاۋانىڭ ياخشى ۋاقىتلىرىدا راۋاققا چىقىپ شەھەر مەنزىرىسىنى تاماشا قىلىدۇ، كەچ ۋاقىتلىرى بولسا كانايچىلارنى سېپىلغا چىقىرىپ كاناي چالدۇرىدۇ.

ماتىتەي قەشقەرگە كېلىپ ئۇزۇنغا قالمايلا ئۆزىچە كۆرەڭلەپ، بارغانسېرى ئۆز خان، ئۆز بەگ بۇلۇپ، ياڭ زېڭشىننىڭمۇ ئانچە بويسۇنۇپ كەتمەيدۇ. شۇ زاماندا قەشقەرنىڭ ۋالىسى جۇرۇيچى بىلەن

قەشقەر كونا شەھەر ئامبىلى ماشاۋۇۋىنىڭ ئوتتۇرىسىدا پۇت تېپىش بولۇپ، ماتىتەي بۇ ئەھۋالنى ئۈرۈمچىگە مەلۇم قىلماستىنلا ئۇلارنىڭ ئەمىلىنى ئېلىپ تاشلاپ، تامغىسىنى تارتىۋېلىپ قەشقەر شەھرىدىن قوغلاپ چىقىرىدۇ. ياڭ زېڭشىن بۇ ئەھۋالنى بىلىمۇ ماتىتەيگە سۈزىنى ئۆتكۈزەلمەي جۇرۇيىچىنى ئاقسۇغا ۋالى، ماشاۋۇۋىنى ئۇچتۇرپانغا ۋالى قىلىپ تەيىنلەپ، بۇ ئىشنى ۋاقىتلىق بىر تەرەپ قىلغان بولىدۇ. ئەمما كۆڭلىدە ماتىتەيدىن قاتتىق نارازى بولىدۇ.

دېمەك ماتىتەي ئاتا-بالا ئىككىسى قەشقەردە ئۆز بەگ، ئۆز خان بۇلىۋېلىپ ياڭ زېڭشىنغا تولۇق ئىتائەت قىلمىغانلىقتىن، ياڭ زېڭشىن ئۇلارنى يوقىتىۋېتىش قارارىغا كېلىدۇ. لېكىن ئۇلارنىڭ قولىدا خېلى كۆپ قوراللىق قوشۇن بولغانلىقتىن ئۇنى ماشاۋۇۋىنىڭ قولى بىلەن يوقىتىشنى پىلانلايدۇ. ماشاۋۇۋى بىلەن ماتىتەي ئوتتۇرىسىدىكى زىددىيەتنىڭ كۈچلۈكلۈكىنى بىلىدىغان ياڭ زېڭشىن ماشاۋۇۋىغا ماتىتەينى يوقىتىۋېتىش توغرىسىدا يوشۇرۇن بۇيرۇق قىلىدۇ. (1924- يىلى ماي ئايلىرى بولۇشى مۇمكىن) بۇيرۇق ئالغان ماشاۋۇۋى تولۇق تەييارلىق كۆرگەندىن كېيىن ئۆز قوشۇنىنى باشلاپ ئۇچتۇرپان قاخشال يولى بىلەن يولغا چىقىدۇ. ئاقسۇ، كۇچاردىن تەشكىللەنگەن ياردەمچى قوشۇن رامزان ھاجى دېگەن كىشىنىڭ قوماندانلىقىدا چوڭ يول بىلەن ماڭىدۇ. بۇ ئىككى قوشۇن بىرلا ۋاقىتتا قەشقەرگە يېتىپ بېرىپ تەڭ ھەرىكەت قىلىدۇ. ماشاۋۇۋى قوشۇنى قەشقەر يېڭى شەھەرنى مۇھاسىرىگە ئالىدۇ. ئاقسۇ، كۇچاردىن كەلگەن قوشۇن قەشقەر كونا شەھەرنى مۇھاسىرىگە ئالىدۇ. ھۇجۇم بىرلا ۋاقىتتا باشلىنىدۇ. ئىككى سائەت ئەتراپىدا داۋام قىلغان قاتتىق جەڭ نەتىجىسىدە ماتىتەي

ئۆز رەقىبى ماشاۋۇنىڭ قولىغا چۈشۈپ، ئەڭ يۇقىرى جازاغا ھۆكۈم قىلىنىدۇ. ئۇنىڭ دارغا ئېسىلغان تېنى قەشقەردە ئۇدا ئۈچ كۈن سازايى قىلىنىدۇ. رامزان ھاجى باشچىلىقىدىكى قوشۇن سەھەردە شەھەر دەرۋازىسى ئېچىلىشى بىلەن تەڭ شەھەرگە ئاتلىق بېسىپ كىرىپ، ماجىۋۇنىڭ ئادەملىرى ئۇيقۇسىنى ئېچىپ بولغۇچە يۇمىلاق شەھەرنى ئىگىلەيدۇ. ماجىۋۇ ئۆزىنىڭ مۇھاسىرە ئىچىدە قالغانلىقىنى بىلىپ راۋاق تەرەپكە قاراپ قاچىدۇ، رامزان ھاجى ئۇنى قوغلاپ چىقىپ تەسلىم بولۇشقا دەۋەت قىلغاندا ماجىۋۇ ئۇنى تاپانچا بىلەن ئېتىپ تاشلايدۇ. مەنۇت ئۆتمەيلا ماجىۋۇغىمۇ ئوق تېگىپ ئۆلىدۇ. شۇنىڭ بىلەن ماتىتەينىڭ قەشقەردىكى 10 نەچچە يىللىق زۇلمەتلىك ھۆكۈمرانلىقىغا خاتىمە بېرىلىدۇ. خەلق تۆۋەندىكىدەك قوشاق توقۇيدۇ:

ماتىتەي تۇلۇم چاشقان،

ئالۋاننى تولا چاچقان.

ئالۋاننى تولا سېلىپ،

دارغا ئېسىلىپ ياتقان.

مەنبە: شىنجاڭ تارىخ ماتېرىياللىرى 15 - سان

(شىنجاڭ خەلق نەشرىياتى 1984 - يىل 12 - ئاي 1 - نەشرى)

1933- يىلىدىن 1937- يىلىغىچە قەشقەر، خوتەن، ئاقسۇلاردا

بولۇپ ئۆتكەن ۋەقەلەر

ئابدۇقادىر ھاجى

تورغا يوللىغۇچى: Qamcha

توردىكى ئادرېسى:

<http://www.orkhun.com/BBS/ShowPost.asp?ThreadID=88>

تەھرىردىن:

قادىر ھاجىنىڭ بۇ ئەسلىمىسىدە 1933- يىلى ئوسمان ئېلى (قىرغىز) نىڭ سوغۇندا ئىسيان كۆتۈرۈپ ئاتۇشقا كەلگەندىن كىيىن، ئۇنىڭ ئىسيانچى قوشۇنىغا قوشۇلۇپ 1933- يىلىدىن 1937- يىلى 9- ئايدا قەدەر قەشقەر، خوتەن، يەكەن، ئاقسۇ قاتارلىق جايلاردا تۆمۈر سىجاڭ، سابىت داموللا، خوجىنىياز ھاجى، مامۇت سىجاڭ، ئابدۇنىياز، شامەنسۇر ۋە باشقىلار بىلەن بىرگە بولۇش جەريانىدا كۆرگەن- ئاڭلىغان، بېشىدىن كەچۈرگەن ئەھۋاللار خاتىرىلەنگەن. بۇنى تەھرىرلەش جەريانىدا بىر قىسىم تەھلىللەر ئېلىپ تاشلانغاندىن تاشقىرى قادىر ھاجىنىڭ شۇ جەرياندىكى ۋەقەلەرگە تۇتقان كۆز قارشى، نۇقتىئىنەزەرلىرىنى ئاساسىي جەھەتتىن ساقلاپ، يېزىش ئۇسلۇبىغا ھۆرمەت قىلىندى. چۈنكى ھەر بىر كىشىنىڭ تارىخىي ۋەقەلىكلەرگە تۇتقان كۆز قارشى ۋە تارىخىي كەچۈرمىشلىرى ئوخشاش بولمىغانلىقتىن مەلۇم تارىخىي ۋەقەنى، مەلۇم تارىخىي شەخسلەرنى ئوخشاش بولمىغان نۇقتىدا بايان قىلدۇرۇش ياكى ئەسلىدىن، شۇنداقلا ئۆزىنىڭ بىۋاسىتە سەرگۈزەشتىلىرىنى يېزىش ئارقىلىق تارىخنىڭ ئىچكى ئەھۋالىنى يېشىپ بېرىدۇ.

دېمەك، ھەر بىر شەخسنىڭ ۋەقەلەرنى تەھلىل قىلىشى ئوخشاش بولمىغانلىقتىن مەلۇم تارىخىي ۋەقەگە قارىتا ئوخشاش بولمىغان چۈشەنچە ۋە كۆز قاراشنىڭ پەيدا بولۇشىدىن ساقلانغىلى بولمايدۇ. خۇددى شۇنىڭغا ئوخشاش، قادىر ھاجىنىڭ بۇ ئەسلىمىسىدىمۇ تارىختا ئۆتكەن شەخسلەرگە قارىتا ئوخشاش بولمىغان كۆز-قاراش ۋە نوقتىئىنەزەرلەر ئوتتۇرىغا قويۇلغان. بۇنىڭغا قارىتا ئوخشىمىغان پىكىرلەرنىڭ بولۇشى مۇمكىن. لېكىن بۇ تارىخىي ماتېرىيال، بۇ ھەرگىز تارىخىي يەكۈن ئەمەس. شۇڭا ئۇنىڭ شاكىلىنى چىقىرىۋېتىپ، مېغىزىنى ئېلىش، يالغىنىنى چىقىرىۋېتىپ راستىنى قالدۇرۇپ تەھلىل ۋە تەتقىق قىلىش ئارقىلىق ئويىپىكىتىپ تارىخىي قانۇنىيەتنى ئاشكارىلاپ چىقىشىمىز كېرەك.

قىسقىسى، بۇ خىلدىكى ئوخشاش بولمىغان چۈشەنچە ۋە كۆز قاراشلار، ئىجابىي ۋە سەلبىي جەھەتتىكى ماتېرىياللار تارىخ تەتقىقاتچىلىرىمىزنىڭ تارىخىي تېخىمۇ چوڭقۇرلاپ تەتقىق قىلىشى، تەھلىل قىلىشى ۋە ئىزدىنىشىگە ياردەم بېرىشى مۇمكىن.

تۆمۈر سىجاڭنىڭ مارالبېشىغا كېلىشى ۋە سوغۇن قوزغىلىڭى

1932- يىلىنىڭ ئاخىرى، 1933- يىلىنىڭ باشلىرىدا تۇرپاندىن باشلانغان قوزغىلاڭ غەلبە قىلىپ كورلىغىچە قانات يايدى. تۆمۈر ئېلى (دەسلەپتە تۆمۈر تۈەنجاڭ دەپ ئاتىلاتتى) كورلىدىن جەنۇبىي شىنجاڭغا يۈزلىنىپ قەشقەرگە قاراپ يۈرۈش قىلدى. بۇ چاغدا قەشقەردە تۇرۇشلۇق ئۆلكە ئارمىيىسىنىڭ دېۋىزىيە باشلىقى جىن شۇجى (جىن شۇرېننىڭ 4- ئىنىسى) قورقۇپ كېتىپ دورا يەپ ئۆلۈۋالدى. ئۇنىڭ ئورنىغا قەشقەر دوتىيى ما شاۋۋۇ (ما دوتەي دەپمۇ ئاتىلىدۇ) قۇشۇمچە دېۋىزىيە سىجاڭلىقىغا تەيىنلەندى.

تۆمۈر ئېلى كۇچارنى ئېلىپ ئاقسۇغا قاراپ يولغا چىقتى. ياقا ئېرىقتا بىر مەيدان غەلىبىلىك جەڭ قىلىپ ئاقسۇنى ئىشغال قىلدى، بۇ چاغدا ما

دوتەي خەنزۇ، ئۇيغۇر، خۇيزۇلاردىن بىرەر مىڭچە ئەسكەر تەشكىللەپ ياكى چىڭمىن ئىسىملىك بىر خۇيزۇنى (ئۇنى ياكى دارىنمۇ دېيىشەتتى) تۈەنجاڭ قىلىپ تۆمۈر ئېلىنى توسۇش ئۈچۈن مارالبېشىغا ئەۋەتتى. ياكى تۈەنجاڭ ۋە لى دېڭرۇڭ دېگەن تۈەنجاڭلار ئەسكەرلىرىنى باشلاپ مارالبېشىنىڭ شەرق تەرىپىدىكى تۇمشۇق دېگەن يەرگە كېلىپ ئورۇنلاشتى.

تۆمۈر ئېلى ئاقسۇ تەرەپتىن كېلىپ تۇمشۇقنىڭ شەرق تەرىپىدىكى تەڭتوغراق دېگەن يەرگە ئورۇنلاشتى. تۇمشۇق بىلەن تەڭتوغراقنىڭ ئارىلىقى 20 كىلومېتىردەك كېلىدۇ. بۇ چاغدا قارا شەھەردىكى ما شىمىڭ ئەۋەتكەن ما زىخۇي (ما جەنساڭ) مۇ بىر تۈركۈم ئەسكەرلىرى بىلەن كېلىپ ئورۇنلاشتى. شۇنىڭ بىلەن تۇمشۇق ئۇرۇشى باشلاندى. بۇ ئۇرۇش 3-ئاينىڭ ئاخىرىدا باشلىنىپ 47 كۈن داۋام قىلدى. ئۇرۇش ناھايىتى قاتتىق بولدى. نەتىجىدە ھۆكۈمەت ئەسكەرلىرى كۆپ چىقىم تارتىپ ئىلاجىسىزلىققا سۈلھى قىلىشقا مەجبۇر بولۇپ ۋەكىل ئەۋەتتى. ۋەكىللەردىن ئەۋەتكەن خېتىدە: «بىز ھەر ئىككى تەرەپ مۇسۇلمان، ئۇرۇشنى توختىتىپ تىنچلىق سۆھبىتى ئۆتكۈزەيلى. ما دوتەينىڭ پىكرىمۇ شۇنداق!» دېيىلگەن. ئۇنىڭ مەقسىتى ما جەنساڭ بىلەن بىرلىشىۋېلىپ تۆمۈر سىجاڭنى چەتكە قاقماقچى. تۆمۈر ئېلى ئۇنىڭ ئالدام خالىتىسىغا چۈشمەي ئۇرۇشنى داۋاملاشتۇرۇۋەردى.

ئەمدى بۇ ئۇرۇشنى مۇشۇ يەردە توختىتىپ، ئوسمان ئېلى (قىرغىز) ۋە قەسىدە بىر ئاز توختىلىمىز:

1933-يىلى 3-ئاينىڭ ئوتتۇرىلىرىدا ما دوتەي ئۇچتۇرپان قاقشال يولىنى توسۇش ئۈچۈن سوغۇن چازىسى (قاراۋۇللۇق ئورنى) غا ئەسكەر

ئەۋەتمەكچى بولىدۇ. بۇ چاغدا ئوسمان ئېلى (قىرغىز) قەشقەر دوتەي يامۇلىدا نەزەربەندەتە ئىدى. ما دوتەي خەنزۇ، ئۇيغۇر، خۇيزۇ، قىرغىزلاردىن تەركىب تاپقان 400 چە ئەسكەر تەشكىللەپ جىڭ تۇڭلىغىنى يىڭجاڭ، ئوسمان ئېلىنى نەزەربەندەتەن بوشتىپ ليەنجاڭلىققا تەيىنلەپ سوغۇنغا ئەۋەتىدۇ. (سوغۇن - ئاتۇشتىن ئۇچتۇرپانغا بارىدىغان تار جىلغىنىڭ ئاغزىغا جايلاشقان بولۇپ ئۇزۇندىن بىرى ئەسكەر تۇرۇپ كېلىۋاتقان چازا) ئوسمان ئېلىنىڭ قول ئاستىدا ئورازبەگ، ئابلا بەگ، توختى بەگ قاتارلىق بىر قانچە داڭلىق سەركەردىلەر بار ئىدى. ئۇلارغا ۋە ئۇلارنىڭ قول ئاستىدىكى ئەسكەرلەرگە سوغۇنغا يېتىپ بارغىچە تازا ئىشەنچ قىلالماي قورال تارقىتىپ بەرمەيدۇ. بۇ 400 دەك ئەسكەر 3- ئاينىڭ 10- كۈنى ئاتۇشقا كېلىپ بىر كېچە قونۇپ ئەتىسى سوغۇنغا يېتىپ بارىدۇ. ئاندىن قىرغىز ئەسكەرلەرگە قورال تارقىتىپ بېرىدۇ. شۇ چاغدا مارالبېشى تۇمشۇقتا تۆمۈر سىجاڭ ما دوتەي ئەۋەتكەن ياڭ تۈەنجاڭ بىلەن (ياڭ چىڭمىن) ئۇرۇش قىلىۋاتاتتى. بۇنىڭدىن خەۋەر تاپقان ئوسمان ئېلى ئۆزىنىڭ قول ئاستىدىكى ئابلا بەگ، ئورازبەگلەر بىلەن مەسلىھەتلىشىپ، ئۆزلىرىنىڭ ئىسيان كۆتۈرۈپ تۆمۈر سىجاڭ تەرەپكە ئۆتىدىغانلىقىنى بىلدۈرۈپ خەت ئەۋەتىدۇ.

خەتنىڭ مەزمۇنى مۇنداق: «ھۆرمەتلىك تۆمۈر سىجاڭ، سىلى بولسا ئاتا، بىز بولساق بالا، بىز سىلى ئارقىلىق خوجىنىياز ھاجىغا بەيئەت قىلىمىز. ئەگەر سىلى رۇخسەت قىلسىلا بىز سوغۇندا قوزغىلاڭ كۆتۈرۈپ، ما دوتەي ئەسكەرلىرىدىن قورال تارتىۋېلىپ، سىلىگە ياردەمدە بولساق...»

ئوسمان ئەۋەتكەن ئىككى كىشى تۆمۈر سىجاڭنىڭ قېشىغا يېتىپ بېرىپ خەتنى تاپشۇرىدۇ. تۆمۈر سىجاڭ بۇنىڭدىن بەك خوش بولۇپ ئۇلارغا بىر پارچە جاۋاب خەت يازىدۇ. خەت بىلەن بىرگە «فى سەبىللا» دەپ

يېزىلغان بىر بايراق ئەۋەتىدۇ. ئۇلار خەت بىلەن بايراقنى ئېلىپ سوغۇنغا يېتىپ كېلىدۇ. شۇ كېچىسى ئوسمان ئېلى قول ئاستىدىكى ئوراز بەگ، ئابلا بەگ، توختى بەگ قاتارلىقلار بىلەن بىرلىكتە ئسيان كۆتۈرۈشنىڭ پىلانىنى تۈزۈپ تاغغا يېقىن چىن تۇغلىن ئەسكەرلىرى ياتقان گازارمىنى قورشىۋېلىپ، ئۇلارنى قورال تاپشۇرۇشقا مەجبۇر قىلىدۇ. ئۇلار قورشاۋدىن چىقىپ كېتىشنىڭ ئامالىنى قىلالماي تەسلىم بولىدۇ. ھەم قوراللىرىنى تاپشۇرىدۇ. بۇ خەۋەر چاقماق تېزلىكىدە ئاتۇشقا ۋە تاغقا تارقىلىدۇ. بىز ئاتۇش خەلقى ئوسماننىڭ قوزغىلاڭ كۆتۈرۈپ غەلبە قىلغانلىقىنى ئاڭلاپ، ئۇلارنىڭ چاپسانراق ئاتۇشقا يېتىپ كېلىشىنى تەقەززالىق بىلەن كۈتتۇق (ئۇنداق بولۇشتىكى سەۋەب، شۇ چاغدا ھۆكۈمەت تەرەپتىن خەلققە بولغان زۇلۇم ۋە ئالۋان - ياساق بەك كۆپىيىپ كەتكەنىدى).

شۇ چاغدا مەن (ئابدۇقادىر ھاجى) ئاتۇشتا ئىدىم، ئوسماننىڭ ئاتۇشقا كېلىۋاتقانلىقىنى ئاڭلاپ، يۈسۈپ ئاخۇن، ئابدۇشۈكۈر مەخسۇم، سايىت ئاخۇن، ئابلىراخۇن قاتارلىق بەش كىشى يۈسۈپ ئاخۇننىڭ ئۆيىگە يىغىلىپ ئوسماننى قانداق كۈتۈۋېلىشىنى ھەم ئۆزىمىزنىڭمۇ ئوسمانغا ئەسكەر بولىدىغانلىقىمىزنى مەسلىھەتلەشتۈق. 33 - يىلى 3 - ئاينىڭ 29 - كۈنى ئوسماننىڭ ئاتۇشقا يېتىپ كېلىدىغانلىقىدىن خەۋەر تاپتۇق.

شۇ كۈنى ئۇنى قارشى ئېلىش ئۈچۈن پۈتۈن ئاتۇش خەلقى دېگۈدەك شور ئېرىقنىڭ بېدىلىك دېگەن يېرىگە چىقىپ، ئوتۇن، سامان، بېدە، نان قاتارلىق تەمىنات بۇيۇملىرىنى تەييارلاپ ئون نەچچە قوي سويۇپ، چۈشكۈن راسلاپ داغدۇغا بىلەن قارشى ئالدىق. ئوسمان ئېلىنىڭ بىر بۆلۈك ئەسكەرلىرى ھەممىنىڭ ئالدىدا يېتىپ كەلدى.

ئۇنىڭ ئارقىسىدىن ئوسمان ئېلى ئۆزى كېلىپ خەلقى كۆرۈپ ئانتىن چۈشتى. بىز ھەممىمىز يۇقىرى ئاۋاز بىلەن «ئامىن» دەپ ئۇنى تەبرىكلىدۇق. ئوسمان ئۇچىسىغا بەقەسەم تون، پۇتىغا مەسە - كالاچ كىيگەن بولۇپ بېشىغا يېشىل سەللە ئورنىتىلغانىدى.

ئوسمان بەگنىڭ ئاتۇشقا كەلگەن ئەسكىرى 600 - 700 دەك بولۇپ، ئۇلارنىڭ يېرىمىدىن كۆپرەكى يېڭىدىن قوشۇلغان قىرغىز ياشلىرى ئىدى، ئۇنىڭ ئىچىدە قورالى بار ئەسكەرلەر 400 دىن ئاشمايتتى. ئۇلارنىڭ كۆپ قىسمى ئات ئۈستىدە ئوزۇقلاندى. شۇ كۈنى ئوسمان ئېلى شور ئېرىقتا قونماي، بىخەتەرلەك جاي (تاغنىڭ ئىچى) بوغۇزغا يۈرۈپ كەتتى. بوغۇز ئاتۇشتىن ئارغۇغا بارىدىغان ئىككى تاغنىڭ ئارىسىدىكى جىلغا بولۇپ، ھاۋاسى ياخشى، مەنزىرىلىك جاي ئىدى. دادام (ياقۇپ) باشلىق بىر تۈركۈم كىشىلەر ئوسمان تۈەنجاڭ بىلەن كۆرۈشكىلى بوغۇزغا چىقىپ كەتتى. دادام قايتىپ كىرگەندىن كىيىن مەن چىقتىم. مەن، يۈسۈپ ئاخۇن، ئابدۇشۈكۈر مەخسۇم، سايىت ئاخۇن تۆتىمىز بىرلىكتە ئوسمان تۈەنجاڭنىڭ چېدىرىغا باردۇق. ئۇ چېدىرنىڭ ئالدىدا ئىككى ئەسكەر پوستتا تۇرغانىكەن، خەۋەر قىلىنغاندىن كىيىن بىزنى قوبۇل قىلدى. بىز ئوسمان تۈەنجاڭغا ئۆزىمىزنىڭ ئىنقىلابقا قاتنىشىپ ئەسكەر بولىدىغانلىقىمىزنى ئېيتتۇق. ئوسمان تۈەنجاڭ بىزنىڭ ئىلتىماسىمىزنى قوبۇل قىلىپ، ئىسمىمىزنى يېزىۋالدى ھەمدە ماڭا بىر دەپتەر، بىر قېرىنداش بېرىپ، يەنە ئەسكەر بولىدىغانلارنى تىزىملاشنى، ئۆزىنىڭمۇ ئەتە ئاتۇشقا بارىدىغانلىقىنى، شۇنداقلا تىزىملانغان ئەسكەرلەرنى ئېلىپ ئۈستۈن ئاتۇش، ئۈچ مىرۋانغا بېرىشىمىزنى تاپشۇردى. بىز ئۇ يەردىن قايتىپ كېلىپ مەھەللىلەردە ئەسكەر بولىدىغانلارنى تىزىملاشقا كىرىشتۇق. شۇ بىر كۈندە 18 ياشتىن 30 ياشقىچە بولغان

ياشلاردىن 120 كىشى ئۆزىنى ئەسكەرلىككە تىزىملىتى. بۇ 3- ئاينىڭ 29- كۈنىدىكى ئىش ئىدى. مەن ئەتىسى ئۆيگە بېرىپ بىر پاختىلىق چاپان، بىر كۆرپە، بىر ئاز نان ھەمدە ئۆيىدە ساقلاپ يۈرگەن بىر دانە كونا تاپانچىنى ئېلىپ (3- ئاينىڭ 30- كۈنى) ئەتىگەندە ئاتلىق ئاچچىقارغا يېتىپ باردىم. مەن بارغاندا بىر ئاز ئادەم بار ئىكەن. بىرەر سائەتتىن كېيىن ئاتلىق، ئېشەكلىك، پىيادە بولۇپ 150 دىن ئارتۇق ئادەم توپلاندى. شۇنىڭدىن كېيىن ئىككىدىن تىزىلىپ، ئۈچ مىرۋانغا قاراپ يولغا چىقتۇق. شۇ ئوتتۇرىدا بىزنى تەبرىكلەپ 100 دەك ئوقۇغۇچى ئالدىمىزغا چىقتى. ئۇلارنى كۆرۈپ بىز ئۇلادىن چۈشتۇق. ئۇلار ئىنقىلابنى مەدھىيىلەيدىغان ناخشا تەييارلىغان ئىكەن ئۇنى ئوقۇپ بەردى. بىز ئۇلاردىن ئايرىلىپ ئۈچ مىرۋانغا يېتىپ بېرىپ، ئوسمان تۈەنجاڭ بىلەن كۆرۈشتۇق. تۈەنجاڭ بىزنى قانچە كىشى بىلەن كەلدىڭلار، دەپ سورىدى. بىز 150 دىن ئارتۇق ئادەم بىلەن كەلگەنلىكىمىزنى ئېيتتۇق. ئوسمان تۈەنجاڭ قۇلغا قەلەم، قەغەز ئېلىپ مېنى ئۆزىگە تۈەنجاڭ قىلغانلىقى توغرىسىدا بۇيرۇق يېزىپ بەردى. يۈسۈپ ئاخۇن، ئابدۇشۈكۈر مەخسۇم، سايىت ئاخۇنلارغا ليەنجاڭلىق خىزمىتىنى بەردى. بۇندىن كېيىن، ئىككى ئاتۇشتىن (ئۈستۈن ئاتۇش، ئاستىن ئاتۇش) ئەسكەرلىككە يېزىلىدىغانلارنى سىز تىزىملاپ، ماڭا ئومۇمى ساننى مەلۇم قىلىڭ، دەپ تاپشۇردى. شۇنىڭ بىلەن مەن ھەركۈنى ئەسكەرلىككە كەلگەنلەرنى تىزىملاپ ماڭدىم. ئۈستۈن ئاتۇشتىن ئىدرىس 70- 80 دەك ئادەمنى، غۇپۇر داموللام 50- 60 دەك ئادەمنى باشلاپ ئوسمان تۈەنجاڭنىڭ قېشىغا بارغان ئىكەن. ئۇلارنىمۇ مەن تىزىمغا ئالدىم. شۇنداق قىلىپ ئەسكەرلىككە يېزىلغان كىشىلەرنىڭ سانى بىر ھەپتە ئىچىدىلا 350 دىن ئېشىپ كەتتى. ئوسمان تۈەنجاڭ بۇنى ئاڭلاپ، قورال،

تەمىنات مەسلىسىنى كۆزدە تۇتۇپ، ئەسكەر ئېلىشنى توختىتىشنى تاپشۇردى. دېمىسىمۇ ئەسكەر 1000 دىن ئېشىپ كەتكەنىدى. لېكىن قورال 500 گە يەتمەيتتى. بىر ياخشى يېرى بەشكېرەم، ئاتۇش دېھقانلىرى ئاتلىرىمىزنى بېدە، سامان، بىزنى ئاش- نان بىلەن يېتەرلىك تەمىنلەپ تۇردى. بىزمۇ مەخسۇس ئادەم بەلگىلەپ، دېھقانلار ئېلىپ كەلگەن ئوتۇن، سامان، يەم- بوغۇز، ئۇن، نان قاتارلىقلارنى تىزىملاپ ھەرقايسى ليەنلەرگە ئادەم بېشىغا قاراپ تەقسىم قىلىپ بېرىپ تۇردۇق. بىزنىڭ شۇ چاغدا تۇرغان ئورنىمىز تۇتۇرگە ئىدى.

شۇ چاغدا بىزنىڭ ھەربىي مەشقىمىزنى باۋۇدۇن باينىڭ ئۈستۈن ئاتۇشتا ئاچقان يېڭى مەكتىپىدە ئوقۇپ چىققان ئوقۇغۇچىلار بېرەتتى. بىز تۇتۇرگىدىكى ۋاقىتىمىزدا 4- ئاينىڭ ئوتتۇرىلىرى ما دوتەي 60- 70 دەك ئەسكەرگە جەنرال (گېنېرال) ساھىب دېگەن بىر ئاۋغاننى باشلىق قىلىپ بىز بىلەن سىناق تەرىقىسىدە ئۇرۇش قىلىشقا چىقاردى. جەنرال ساھىب ئەسكەرلىرىنى باشلاپ توققۇز ھۇجرا بار تاغنىڭ ئاغزىغا كەلگەندە بىزنىڭ ئۇ يەردە رازۇپىدىكىغا چىقارغان ئەسكەرلىرىمىز بىلەن ئۇچرىشىپ قالدۇ ھەمدە يېرىم سائەتتە ئۇرۇشۇدۇ. بىزنىڭ رازۇپىدىكى ئەسكەرلىرىمىز چەنلەپ ئېتىپ جەنرال ساھىبىنىڭ بەش ئادىمىنى ئاتتىن موللاق ئاتقۇزۇۋېتىدۇ، ئۇنىڭدىن ئىككىسى شۇ مەيداندىلا جان ئۈزىدۇ، ئۈچى يارىدار بولىدۇ. بىز بۇنى شۇ جايدىكى دېھقانلارغا ئۆلگەنلەرنىڭ نامىزىنى چۈشۈرۈپ كۆمۈپ قويۇشنى، يارىدارلارنى داۋالاپ ساقايتىشنى تاپىلاپ تاپشۇرۇپ بەردۇق ھەم بىر ئەسكەرنى ئەسەر ئالدۇق.

ئۇ چاغدا بىزدە كېسەللەرگە بېرىدىغان دورا ياكى تاغىدىغانغا بىرەر تال ماتا مۇ يوق ئىدى. شۇنىڭدىن كېيىن دورا، ماتا تەييارلاپ قويىدىغان بولدۇق. شۇ كۈنى قوللىمىزغا چۈشكەن بىر ئەسەر: قەشقەر شەھىرى يۇمىلاق شەھەر كۆلىشىدىكى سېپىل ئىچىدە ما دوتەينىڭ خەنزۇ، خۇيزۇ بولۇپ 1000 ئەسكىرى بار. دوتەي يامۇلىدا ما دوتەينى ساقلايدىغان 200 دەك ئەسكەر بار. يېڭىشەھەردە 1000 دەك ئەسكەر بار. شەھەر دەرۋازىلىرى ئېتىكىلىك، مۇھاپىزەت ناھايىتى كۈچلۈك، ئۇنىڭدىن باشقا مەھەممەتخان بېك باشچىلىقىدا 200 دەك ئۇيغۇر ئەسكەر بار. ئۇلار سېپىلنى ساقلاۋاتىدۇ، دەپ سۆزلەپ بەردى.

تۆمۈر سىجاڭ مارالبېشىنىڭ تۇمشۇقتا ياڭ چىڭمىن بىلەن 40 نەچچە كۈن سوقۇشتى. تۆمۈر سىجاڭنىڭ ئەسكەرلىرى ناھايىتى پىداكارلىق كۆرسەتتى. نەتىجىدە، ياڭ تۈەنجاڭ يېڭىلىپ، پۇتغا ئوق تېگىپ يارىلاندى. ئۇلار ناھايىتى پاراكەندە، چۇۋالچاق ھالدا تۇمشۇقتىن قېچىپ سېرىقبۇيا، تېرىم، خانئېرىق ئارقىلىق يېڭىشەھەرگە كېلىپ دەرۋازىنى تاقىۋالدى. تۆمۈر سىجاڭ ياڭ چىڭمىننى يېڭىپ، تۇمشۇقتىن مارالبېشىغا كېلىپ بىر قانچە كۈندىن كېيىن، قەشقەرگە قاراپ يول ئالدى.

تۆمۈر سىجاڭ پەيزىۋاتقا كەلگەندە ئوسمان ئېلى ئاتۇشتىن پەيزىۋاتقا كېلىپ تۆمۈر سىجاڭ بىلەن كۆرۈشتى. بۇ چاغدا مەنمۇ بار ئىدىم. شۇ ئاخشىمى بۇلار ئۇزاق پاراڭ سېلىشتى. تۆمۈر سىجاڭ سۇغۇندىكى قوزغىلاڭنى ھەمدە ئوسمان ئېلىنى ئالاھىدە ماختىدى. تۆمۈر سىجاڭ: «مەن ما دوتەيگە ۋەكىل ئەۋەتتىم، تىنچلىق بىلەن قورال تاپشۇرۇش ياكى ئۇرۇشۇش

توغرىسىدا ئەتە - ئۆگۈن جاۋاب كېلىدۇ. ما جەنساڭ (ما زىخۇيمۇ) ئىككى - ئۈچ كۈن ئىچىدە پەيزىۋاتقا يېتىپ كېلىدۇ، شۇ چاغدا ما دوتەينىڭ جاۋابىغا قاراپ مازىخۇي بىلەن مەسلەپتلىشىپ قەشقەر مەسلىسىنى بىر تەرەپ قىلىمىز، شۇنىڭغىچە سىلەر يەنىلا قەشقەر ئەتراپىدا، شەھەرگە تەگمەي تۇرۇڭلار، قەشقەر شەھرىدە ئادەم كۆپ، ئۇرۇش بولۇپ قالسا، كۆپ ئادەم قىرىلىپ كېتىدۇ، شۇڭا مۇمكىن قەدەر ئۇرۇش قىلماي تىنچلىق بىلەن كىرگىنىمىز تۈزۈك» دېدى. ئوسمان ئېلى بۇ پىكىرگە قوشۇلدى. شۇنىڭ بىلەن سۆھبەت ئاياغلىشىپ ئەتىسى (4 - ئاينىڭ 30 - كۈنى) ئەتىگەندە يولغا چىقىپ ئاخشىمى ئاتۇشقا يېتىپ كەلدۇق.

ئوسماننىڭ شەھەرگە كىرىشى

ئوسمان ئېلى ئەتىسى قىرغىزلىق نىجاڭلار يىغىنى ئېچىپ تۆمۈر سىجاڭنىڭ كېلىشىنى كۈتمەي شەھەرگە ھۇجۇم قىلىشنى قارار قىپتۇ. بىزگە شۇ ئاخشىمى ئۆتتۈرۈش قىلدى. 33 - يىل 5 - ئاينىڭ 2 - كۈنى (1352 - يىل مۇھەررەم ئېيىنىڭ 7 - كۈنى) سائەت 10 لاردا قەشقەر شەھرىگە يېتىپ كەلدۇق. كەلسەك، شەھەرنىڭ ھەممە دەرىۋازلىرى تاقاقلىقكەن، سېپىلنىڭ ئۈستىدە خەنزۇ، ئۇيغۇر ئەسكەرلەر بەك كۆپ ئىكەن، بىزنىڭ كېلىشىمىزگە بىزگە قارىتىپ ئوق چىقاردى. بىز مۇ ئوق چىقاردۇق، بىر ئاز ئۇرۇشتۇق، ئاخىرى بولماي، يار باغ، تۆشۈك دەرىۋازلىرىغا كىرىپ چىقىپ ئوت قويدۇق. بۇ چاغدا سېپىل ئۈستىدىكى ئەسكەرلەر سېپىلدىن چۈشۈپ كەتتى. خەنزۇ ئەسكەرلەر يۇمىلاق شەھەرگە كىرىپ دەرىۋازنى ئېتىۋالدى. مەھمەتخان بېك باشچىلىقىدىكى ئۇيغۇر ئەسكەرلەر ئوردا ئالدىدىكى قازىخانغا كىرىۋاپتۇ. شۇ ئارىلىقتا يار باغ دەرىۋازىسى كۆيۈپ، ئۆرۈلگىچە دەرىۋازىغا

قارايدىغان بىر ئۇيغۇر ئاقساقال دەرۋازىنى ئېچىۋەتتى. دەرۋازىنىڭ ئېچىلىشى بىلەن تەڭ قىرغىز ئەسكەرلەر سېپىغا چىقىپ، يۇمىلاق شەھەرنى مۇھاسىرىگە ئېلىپ ما دوتەي ئەسكەرلىرىگە ۋەكىل كىرگۈزۈپ قورال تاپشۇرۇشقا قىستىدى ھەمدە ئۇلارنىڭ جېنىغا ۋە مال-مۈلكىگە دەخلى قىلمايدىغانلىقىنى بىلدۈردى.

بىز ئاتۇشتىن قوشۇلغان ئەسكەرلەر تۆشۈك دەرۋازىنىڭ بىر قانچى كۆيۈپ، دەرۋازا ئۆرۈلگەندىن كېيىن شەھەرگە بېسىپ كىرىپ ئۇدۇللا ئوردا ئالدى قازىخانغا يېتىپ كېلىپ، ئۇيغۇر ئەسكەرلەرنىڭ باشلىقى مۇھەممەتخان بېك بىلەن كۆرۈشۈپ قورال تاپشۇرۇشنى ئېيتتۇق. شۇنىڭ بىلەن مەھەممەتخان بېك بۇيرۇق قىلىۋىدى، 200 تالدىك مىللىتىق، بىر قانچە ساندىق ئوق-دورنى قازىخاننىڭ ھويلىسىغا دۆۋىلىدى، مەھەممەتخان بېكنىڭ ئېيتىشىچە: ئۇلارنىڭ تەشكىل قىلىنىشىغا تېخى بىر ئايىمۇ بولمىغان. ئۇلارغا تاپشۇرۇلغان ۋەزىپە پەقەت سېپىل ئۈستىدە كۆزەت قىلىشتىن ئىبارەت ئىكەن. بىز ئۇلارنىڭ ئوقۇشماستىن ئوق چىقىرىپ تاشلىدۇق دېگەن ئۆزىڭىزنىڭ ئاڭلاپ كەچۈرۈم قىلىپ قويۇۋەتتۇق. ئۇلارمۇ خۇرسەن بولۇپ كېتىشتى.

ما دوتەينىڭ سېپىغا ئەسكەر چىقىرىشى بىز بىلەن ئۇرۇشۇش بولماستىن، ما جەنسائىكەلگۈچە ئىككى-ئۈچ كۈن توسۇپ تۇرۇپ ۋاقىتنى قولغا كەلتۈرۈپ، ما جەنسائىكەلگەندە قورالنى شۇنىڭغا تاپشۇرۇشتىن ئىبارەت ئىكەن. كېيىنكى ئەمەلىيەتمۇ شۇنى ئىسپاتلىدى. چۈنكى ما جەنسائىكەل، تۆمۈر سىجاڭنىڭ بىزنى شەھەرگە تەگمەڭلار، دوتەي يامۇلىغا كىرمەڭلار. دېگەن بۇيرۇقىدىن ما دوتەينى خەۋەردار قىلىپ تۇرغانىكەن. لېكىن كېيىنكى

ئەھۋال ما دوتەينىڭ كۈتكەن يېرىدىن چىقىمىدى. شۇ ئارىلىقتا كىچىك ئاخۇن، سېتىۋالدىغانلار بىر ئاز ئادەم توپلاپ، قىرغىز ئەسكەرلىرىنىڭ ھىمايىسىدە يۇمىلاق شەھەرگە بېسىپ كىرىپ، كىچىك ئاخۇن 200 دەك قورالغا ئىگە بولغان. ئەتىسى ئۇلار ئوسمان ئېلىنىڭ ئالدىغا چىقىپ ئۆزلىرىنىڭ ئوسمان ئېلىغا بويسۇنىدىغانلىقىنى ئېيتقاندا، ئوسمان ئېلى قوبۇل كۆرۈپ، سېتىۋالدىغانلىقىنى لىيەنجاڭلىققا، يۈسۈپجاننى مۇئاۋىن لىيەنجاڭلىققا تەيىنلىگەنلىكى توغرىسىدا بۇيرۇق چۈشۈردى. دېمەك تۆمۈر سىجاڭ بىلەن ما جەنساڭ كەلگۈچە قەشقەر شەھەر ئىچىدە دوتەي يامۇلىدىن باشقا جايلارنىڭ ھەممىسى ئېلىنىپ بولدى. دوتەي يامۇلىدا ما دوتەي 200 دەك ئەسكەر بىلەن بېكىنىپ ياتقاندى. چۈنكى تۆمۈر سىجاڭ، ما دوتەيگە تەگمەڭلار، ئۇنى ما جەنساڭ (چولاق زىخۇي دەپمۇ ئاتىشىدۇ) بىلەن مەسلىھەتلىشىپ بىر تەرەپ قىلىمىز، دەپ بۇيرۇق چۈشۈرگەن ئىدى.

تۆمۈر سىجاڭنىڭ قەشقەرگە كىرىشى

5- ئاينىڭ 4- كۈنى تۆمۈر سىجاڭ پەيزىۋاتتىن قەشقەرگە يېتىپ كېلىدىكەن دېگەن خەۋەر كەلدى. شۇنىڭ بىلەن ئۇنىڭ ئالدىغا چىقىش ئۈچۈن دۆلەتباغقا چۈشكۈن (چاچاڭ) راسلاندى. شەھەرگە ئوراز لىيەنجاڭ بىلەن يۈسۈپ لىيەنجاڭنى مەسئۇل قىلىپ قالدۇرۇپ، ئوسمان ئېلى باشچىلىقىدا 400 دەك ئەسكەر ئىستېقبالغا چىقتۇق. دۆلەتباغدا چۈشكۈن راسلىغان يەردە شەھەردىن چىققان ئادەم ئىنتايىن كۆپ ئىدى. ئۇ يەردە 200 دەك ئەسكەرنى قالدۇرۇپ دەريادىن ئۆتۈپ ئاراباغ دېگەن يەردە ئالدىغا باردۇق. ئۇ يەردىمۇ چۈشكۈن راسلانغان بولۇپ بۇ يەردىمۇ ئالدىغا چىققان ئادەم بەك كۆپ ئىدى. بىز ئۇ يەردە بىردەم كۈتۈپ تۇرۇشمىزغا

تۆمۈر سىجاڭ يېتىپ كەلدى. بىز ئاتتىن چۈشۈپ ئۇنىڭ ئالدىغا باردۇق، بىزنى كۆرۈپ تۆمۈر سىجاڭمۇ ئاتتىن چۈشۈپ بىز بىلەن كۆرۈشتى. ئاندىن چۈشكۈنگە باشلاپ كىردۇق، بىز ئازدىن كىيىن زىياپەت بېرىلدى. ئاندىن ئوسمان ئېلى شەھەردە دوتەي يامۇلىدىن باشقا جايلارنىڭ ھەممىسىنىڭ تىنچىغانلىقىنى دوكلات قىلدى. سىجاڭ «ياخشى بوپتۇ» دەپ بېشىنى لىگىشتىن بولسىمۇ، ئۇنىڭ چىرايىدىن ئۆزىنىڭ بۇيرۇقى بويىچە ئىش قىلمىغانلىقىغا رەنجىگەن ئالامەت چىقىپ تۇراتتى.

تۆمۈر سىجاڭ زىياپەتتىن كىيىن شەھەرگە قاراپ ئاتلاندى. ئۇنىڭ 1500 دەك ئەسكىرى بولۇپ، ئۇلار ئىككىدىن تىزىلىپ ماڭدى. دۆلەتباغدىكى چۈشكۈنگە كەلگەندە يەنە ئاتتىن چۈشۈپ، ئۇ يەردىكى ئالدىغا چىققان ئامما بىلەن كۆرۈشتى. دۆلەتباغدا زىياپەت بېرىلىپ بولغاندىن كىيىن، سىجاڭ باشلىق ھەممە باشلىقلار ئاتلىنىپ تۆشۈك دەرۋازىسىغا قاراپ يۈرۈپ كەتتى. تۆشۈك دەرۋازىسىغا كەلسەك، شەھەر ئاھالىسى ئىستىقبالغا چىققانىكەن، ئۇلار كۆچىنىڭ ئىككى تەرىپىدە تۇرۇپ «ئامىن، ئامىن» دەپ ئۈنلۈك توۋلىشىپ قارشى ئالدى. شەھەر ئاھالىسى (ئۇ چاغدا ئامىن دېگەن سۆز چاۋاك ئورنىدا ھەم ياشىسۇن دېگەن مەنىدە ئىشلىتىلەتتى). تۆشۈك دەرۋازىسىدىن تۆمۈر سىجاڭ چۈشۈشكە راسلانغان قۇم دەرۋازىسىنىڭ سىرتىدىكى مامۇتخان بايۇەچىنىڭ بېغىچىچە بولغان تۆت كىلومېتىر يولنىڭ ئىككى تەرىپىدە تۇرۇپ قارشى ئالدى. سىجاڭ باغقا ئورۇنلاشتى. ئەسكەرلەر شۇ ئەتراپتىكى سارايلارغا ئورۇنلاشتى. ئوسمان ئېلى بىلەن بىز يۇمىلاق شەھەرگە كىرىپ كەتتۇق. مەن يار باغدىكى تېرەكلىك دېگەن جايغا ئورۇنلاشتىم. تۆمۈر سىجاڭ ئورۇنلاشقان باغنىڭ ئالدىدا ھەر كۈنى ئەتىگەندىن كەشكىچە ناغرا-سۇناينىڭ ئاۋازى ئۈزۈلمىدى. بازار

ناھايتى قىزىپ كەتكەن ئىدى. ھەر كۈنى تەرەپ- تەرەپتىن سىجاڭنى تەبرىكلەپ كەلگەن يۇرت ئاقساقاللىرى، ئاخۇنلار، بايلارنىڭ ئايىغى ئۈزۈلمىدى. 5- ئاينىڭ 6- كۈنى ما جەنساڭنىڭ پەيزىۋاتتىن قەشقەرگە كېلىدىغانلىقى توغرىسىدىكى خەۋەر يېتىپ كەلدى. شۇ كۈنى تۆمۈر سىجاڭ 200 ئەسكەر بىلەن، ئوسمان ئېلىمۇ 200 ئەسكەر بىلەن ئىستىقبالغا چىقتۇق. ئۇنىڭغىمۇ دۆلەتباغقا چۈشكۈن راسلىدۇق. ئۇنىڭ ئەسكەرلىرى 300 دەك بولۇپ، ئات، قوراللىرى خىل، ھەممىسى يىڭى كىيىم كىيگەنىدى. ئۇنىڭغا ئاقسۇدىكى باي ئاخۇننىڭ كىيىمچىلىك كارخانىسىدا تىكتۈرگەن كىيىملەر بېرىلگەنىكەن. ئۇلار مىلىتقىلىرىنى دولىسىغا ئاسىي ھەممىسى ھازىر ئۇرۇشىدىغاندەكلا قوللىرىغا ئېلىۋالغان. ئۇنىڭ ئالدىغا ما دوتەيمۇ ئىككى ۋەكىل چىقارغانىكەن (تۆمۈر سىجاڭنىڭ ئالدىغا ۋەكىل چىقارمىغانىدى). ئۇلار ما جەنساڭ بىلەن كۆرۈشتى. زىياپەتتىن كىيىن ما دوتەي چىقارغان ۋەكىل بىلەن ما دوتەينىڭ قېشىغا (دوتەي يامۇلىغا) كىرىپ كەتتى. ئۇلارنىڭ ئالدىغا شەھەر ئاھالىسى چىقمىدى. ئاڭلىشىمىزچە، ما جەنساڭ دوتەي يامۇلىغا كىرىپ ما دوتەي بىلەن قۇچاقلىشىپ كۆرۈشكەن. بۇنى ئاڭلىغان شەھەر ئاھالىسىدە ما جەنساڭغا قارىتا بىر خىل گۇمان ۋە غەزەپلىنىش كەيپىياتى كۆرۈلدى. شۇنىڭ بىلەن ما جەنساڭنىڭ 300 دەك ئەسكىرى ما دوتەينىڭ ئەسكەرلىرى بىلەن قوشۇلۇپ 500 دىن ئېشىپ كەتتى. 200 دەك ئەسكەر دوتەي يامۇلىدا ما دوتەينى مۇھاپىزەت قىلىپ تۇردى. 300 دەك ئەسكەر ئۇنىڭ ئەتراپىنى قوغدىدى. شۇ كۈندىن باشلاپ تۆمۈر سىجاڭ بىلەن ئوسمان ئېلى ئوتتۇرىسىدا ئىتتىپاقسىزلىق كۆرۈلۈشكە باشلىدى. بۇنىڭغا دوتەي يامۇلىدىكى ما دوتەي

ئەسكەرلىرىنى يېڭىشە ھەرگە چىقىرىۋېتىش - چىقارماسلىق ئۈستىدىكى تالاش - تارتىش سەۋەب بولغانىدى.

تۆمۈر سىجاڭ بىلەن ئوسمان ئېلى ئوتتۇرىسىدىكى زىددىيەت

1933 - يىلى 5 - ئاينىڭ 10 - كۈنى ئاخشى ئوسمان ئېلى ئۆزىنىڭ قول ئاستىدىكى ليەنجاڭلاردىن ئورازبېك، ئابلاپېك، توختى بېك، يۈسۈپجان ۋە مېنى يىغىپ، ما جەنساڭ مەسلىسىنى مۇھاكىمە قىلدى. ئوسمان ئېلى مۇنداق دېدى: «تۆمۈر سىجاڭ ما جەنساڭنى دوست تۇتۇپ يېنىغا ئېلىۋېلىپ بىزگە يامان كۆز بىلەن قاراۋاتىدۇ، ئاخىرى بېرىپ ما جەنساڭنىڭ ئەسكەرلىرىنى بىزگە سالامدۇ - قانداق؟ ئۇنىڭ ئۈچۈن بۇنىڭ ئالدىنى ئالمىساق بولمايدۇ. بۇ ھەقتە تۆمۈر سىجاڭغا بىر نېمە دېسەك رەنجىپ قالىدۇ. چۈنكى ئۇ ئادەم ئۇزۇن يەردىن ئىنقىلاب قىلىپ كەلدى. ئۇ بىزنى قانچە يامان كۆرسىمۇ بىز ئۇنى ھۆرمەت قىلىشىمىز لازىم. شۇڭا تۆمۈر سىجاڭغا ئۇقتۇرماي ما دوتەي بىلەن ما جەنساڭنى ئايرىۋېتىشىمىز ھەم ئۇنى دەرھال بىر تەرەپ قىلىشىمىز كېرەك. سىلەر قانداق قارايسىلەر؟» دېدى. بىز ئۇنىڭ پىكىرىگە قويۇلدىغانلىقىمىزنى، ما دوتەي بىلەن ما جەنساڭ مەسلىسىنى بىر تەرەپ قىلماي تۇرۇپ، شەھەرنىڭ ئامانلىقىنى ساقلىغىلى بولمايدىغانلىقىنى ھەم شەھەرنى ئازات قىلدۇق دەپ ئېيتقىلىمۇ بولمايدىغانلىقىنى بىلدۈردۇق.

5 - ئاينىڭ 11 - كۈنى تاڭ سەھەردە ھەرىكەتكە كېلىپ ئوراز ليەنجاڭ دوتەي يامۇلىنىڭ ئالدىدىكى سارايغا، ئابلا بېك ئامبال يامۇلىغا، توختى ليەنجاڭ بۇتخانا ئارقىسىدىكى مالىيە ئىدارىسىگە، يۈسۈپ ليەنجاڭ دوتەي يامۇلىنىڭ شەرقىي تەرىپىگە، ئابدۇقادىر ھاجى مەھكىمىنىڭ ئارقىسىدىكى

گۇڭگاڭغا تېگىش قارار قىلىندى. 5-ئاينىڭ 11-كۈنى سەھەردە ھۇجۇم باشلىدۇق. ما جەنساڭنىڭ باشقا ئورۇنلار بىلەن بولغان ئالاقىسىنى ئۈزۈپ تاشلىدۇق. شۇنىڭ بىلەن ئۈچ- تۆت سائەت ئۇرۇش قىلىپ، دوتەي يامۇلىنىڭ سىرتىدىكى ما دوتەي ئەسكەرلىرىدىن قورال تارتىۋالدىق. تېخى يېڭىلا دوتەي يامۇلىنىڭ ئىچىگە ھۇجۇم باشلىۋىدۇق، تۆمۈر سىجاڭدىن ئۇرۇشنى توختىتىش توغرىسىدا ئادەم كەلدى ھەمدە تۆمۈر سىجاڭ ئوسمان ئېلىنى چاقىرتىپ نېمە مەقسەت بىلەن دوتەي يامۇلىغا تېگىسەن، دەپ كايىدى. ئوسمان ئېلى بىزنىڭ مەقسىتىمىز، بىرىنچىدىن، ما دوتەي ئەسكەرلىرىدىن قورال تارتىۋېلىپ دوتەي يامۇلىنى ئازات قىلىش. ئىككىنچىدىن، يېڭىشەھەرنى ئازات قىلىپ، ئۇ يەردىكى ئەسكەرلەردىنمۇ قورال تارتىۋېلىش دەپ جاۋاب بەردى. تۆمۈر سىجاڭ، بۇنداق قىلىشقا بولمايدۇ، بۇ ئىش ئۇنچىۋالا ئاسان ئەمەس، ئۇنى ما جەنساڭ بىلەن مەسلىھەتلىشىپ بىر تەرەپ قىلىمىز، دېدى. شۇنىڭ بىلەن ما جەنساڭغا ئادەم كىرگۈزۋېتىدى، ما جەنساڭ تۆمۈر سىجاڭنىڭ ئۆزى كىرىشىنى ئېيتىپتۇ. تۆمۈر سىجاڭ كىرىدىغان بولدى. بۇ چاغدا ئوسمان ئېلى: ما جەنساڭغا ما دوتەينىڭ ئەسكەرلىرى ھەم دوتەي يامۇلىدىكى قوراللارنى قالدۇرۇپ قۇيۇپ، ئۆزىنىڭ ئەسكەرلىرىنىلا ئېلىپ يېڭىشەھەرگە چىقىپ كەتسۇن، ئىككىنچى يېڭىشەھەردىكى ئامباردا ساقلىنىۋاتقان قورال- ياراق، ئوق- دورىلارنى ما جەنساڭ بىلەن بىز تەڭ بۆلۈشۋالىمىز. ئۇنىڭدىن باشقا ھۆكۈمەتكە قاراشلىق مەنقۇلاتلارنىمۇ تەڭ تەقسىم قىلىۋالىمىز دېگەن تەلەپنى ئوتتۇرىغا قۇيۇپ ئوق چىقىرىشىنى توختاتقان بولسىمۇ، لېكىن ما دوتەي ئەسكەرلىرى ئېتىشىنى توختاتمىدى. شۇ كۈنى ئۇرۇشتا ئۇيغۇر ئەسكەرلەردىن ئۈچ كىشى ئۆلدى. يەتتە كىشى يارىدار بولدى.

تۆمۈر سىجاڭ شۇ كۈنى دوتەي يامۇلغا كىرىپ، ما جەنساڭ بىلەن
سۆھبەت باشلىدى.

سۆھبەت ناھايىتى ئۇزۇن تالاش-تارتىشلاردىن كىيىن تۆۋەندىكى
كىيلىشىمگە كەلگەن:

(1) ما جەنساڭ ئۆزىنىڭ ئەسكەرلىرىنى ۋە ما دوتەينىڭ ئەسكەرلىرىنى
قوراللىرى بىلەن قوشۇپ يېڭىشەھەرگە ئېلىپ چىقىپ كېتىش؛

(2) دوتەي يامۇلنىڭ ئامبىرىدىكى قورال ۋە باشقا مەنقۇلاتلارنى
قالدۇرۇپ كېتىش؛

(3) يېڭىشەھەردىكى قورال ۋە باشقا مەنقۇلاتلارنى تۆمۈر سىجاڭ بىلەن
تەڭ بۆلۈش؛

(4) ما دوتەينى يېڭىشەھەرگە بىرگە ئېلىپ چىقىپ كېتىش؛

(5) ما دوتەي بىلەن بولغان ئۇرۇشتا ئوسمان ئېلى قولغا چۈشۈرگەن
قۇراللارنى قايتۇرۇپ بېرىش.

بۇ توختامنى ئوسمان ئېلى كۆرگەندىن كىيىن قوشۇلمايدىغانلىقىنى
بىلدۈردى. لېكىن تۆمۈر سىجاڭ ئىمزا قۇيۇپ بولغانلىقتىن توختامنى
بۇزالمىدى. ما دوتەينىڭ ما جەنساڭ بىلەن يېڭىشەھەرگە چىقىپ كىتىشكە
يول قويماي، ئۇنى بالا-چاقىلىرى بىلەن ئۆزىنىڭ لەنگەردىكى يېغىدا
تۇرۇشقا؛ ئۇنىڭ مال-مۈلكى، ھاياتىغا كاپالەتلىك قىلىشقا ۋەدە قىلدى.
ما دوتەي بىلەن بولغان ئۇرۇشتا قولغا چۈشۈرگەن قورالنىڭ ھەممىسىنى

ئەمەس، بىر قىسمى (200 دەك ئات، 50- 60 مىللىتى ئال) قايتۇرۇپ بېرىلدى.

شۇنىڭدىن كېيىن 5-ئاينىڭ 14-، 15- كۈنلىرى ما جەنساڭ يېڭىشەھەرگە كۆچۈشكە باشلىدى. 15- كۈنى ما دوتەي ئەسكەرلىرى يېڭىشەھەرگە چىقىپ كېتىۋاتقاندا، ئوسمان تۈەنجاڭ ئۆي سايماڭلىرى بېسىلغان بىر ھارۋىنى تاسادىپى تەكشۈرۈۋېتىپ، ئۇنىڭدىن قورال چىقتى. شۇنىڭ بىلەن پۈتۈن ھارۋىلارنى تەكشۈرۈپ 200 دەك يېڭى مىللىتى، ئون نەچچە ساندىق ئوق تېپىۋالدى. دېمەك توختام بويىچە دوتەي يامۇلىدىكى قوراللارنى قالدۇرۇپ كېتىش كېرەك ئىدى. لېكىن توختامغا خىلاپلىق قىلىنغانلىقتىن قورال توغرىلۇق ما جەنساڭ گەپ قىلالماي قالدى. بىراق يېڭىشەھەردىكى تەڭ تەقسىم قىلىۋالسىز دېگەن قۇرالىنى بەرمىدى. بۇنىڭغا تۆمۈر سىجاڭمۇ گەپ قىلمىدى.

ما جەنساڭ يېڭىشەھەرگە چىقىپ كېتىپ ئەسكىرىنى 1500 گە يەتكۈزۈپ، ئۇلارنى تۇلۇق قوراللىنىدۇرۇپ، ھەربىي مەشىقنى كۈچەيتىۋەتتى. يەنە بىر تەرەپتىن يېڭىشەھەر ئامبىلىنى ئىشقا سېلىپ، زاپاس ئاشلىق توپلاشقا كىرىشتى. ما جەنساڭ ئەسكەرلىرى يېڭىشەھەرگە چىقىپ كەتكەندىن كېيىن تۆمۈر سىجاڭ دوتەي يامۇلىغا كۆچۈپ كىردى.

زىددىيەتنىڭ ئۆتكۈزۈلۈشى

ما جەنساڭ ئەسكەرلىرى ھەربىي مەشىقنى كۈچەيتتى. تۆمۈر سىجاڭ بولسا، ناغرا- سۇناي چالدۇرۇپ قويۇپ، باغدا مېھماندارچىلىق بىلەن بەخىرامان يۈردى. ما جەنساڭ يېڭىشەھەرگە چىقىپ كېتىش ئالدىدا

ئۆزلۈكىدىنلا تۆمۈر ئېلىگە سىجاڭلىق ئۇنۋانىنى بېرىپ ما دوتەينىڭ تامغىسىنى تۇتقۇزۇپ قويدى. ئوسمان ئېلى، ھاپىز بېك، ئەخمەتجان، ھامۇتخان، ھەمدەم بەگ ھاجى قاتارلىق بەش كىشىگە لۈيجاڭلىق ئۇنۋانىنى بېرىپ تامغا ئويدۇرۇپ كىرگۈزۈپ بېرىپ ئۇلارنى ئۆزىنىڭ ئۆستۈرگەنلىكىنى نامايىش قىلدى. بۇنىڭغا ئوسمان ئېلى قاتتىق نارازى بولدى، نېمە ئۈچۈن بىزگە تۆمۈر سىجاڭ بەرمەي ما جەنساڭ بېرىدۇ؟ تۆمۈر سىجاڭغا سىجاڭلىقنى بىز ھەربىيلەر بەرمەي نېمە ئۈچۈن ما جەنساڭ بېرىدۇ؟ بىز يەنە ما جەنساڭغا قارامدۇق؟ بۇنىڭغا يول قۇيۇشقا بولمايدۇ، دەپ نارازىلىق بىلدۈردى. شۇنىڭ بىلەن تۆمۈر سىجاڭ، ئوسمان لۈيجاڭلار ئوتتۇرىسىدا سۈركىلىش بولۇۋەردى. مۇشۇنداق بىر شارائىتتا تۆمۈر سىجاڭ ئېلى ھاجىمنى قارا شەھەرگە خوجىنىياز ھاجىمغا ياردەمگە ئەۋەتتى، ھاپىز لۈيجاڭنى يەكەنگە، ئەخمەتجان لۈيجاڭنى يېڭىسارغا ئەۋەتتى. تۆمۈر سىجاڭنىڭ قېشىدا پەقەت ھامۇتخان لۈيجاڭ، ھەمدەم بەگ ھاجى لۈيجاڭ، سېتىۋالدىجان، يۈسۈپجان، كىچىك ئاخۇنلار قالدى. بۇلارنىڭ ئومۇمى ئەسكەر سانى 1200 دىن ئاشمايتتى، ئىنتىزاممۇ ئانچە ياخشى ئەمەس ئىدى. ئوسمان لۈيجاڭنىڭ قارمىقىدىكى ئوراز تۈەنجاڭ، ئابلا تۈەنجاڭ، توختى تۈەنجاڭ، ئابدۇقادىر ھاجىلارنىڭ قولىدا 1100 دەك ئەسكەر بار ئىدى. دېمەك شۇ چاغدىمۇ تۆمۈر سىجاڭنىڭ قەشقەردىكى ئەسكىرى 2300 دەك كېلەتتى، يەنىلا ما جەنساڭغا قارىغاندا تۆمۈر سىجاڭ ئۈستۈنلۈكتە ئىدى ھەم ما جەنساڭنى ئاسانلا بىر تەرەپ قىلىپ كېتەلەيتتى. چۈنكى ما جەنساڭ ئەسكەرلىرى شەھەردە زەربە يەپ بەك قورقۇپ كەتكەنىدى، بۇ چاغدا بۇنىڭغا تۆمۈر سىجاڭ پەقەت كۆڭۈل بۆلمىدى، بۇ پۇرسەتتىن ما

جەنسائڭ پايدىلىنىپ كەتتى. ئوتتۇرىغا پىتنە - پاسات تېرىدى، شۇنىڭ بىلەن تۆمۈر سىجاڭ ئۇلارنىڭ پايدىسى ئۈچۈن ئىش قىلدى.

بىر قاتار ئىشلار ئوسمان لۇيجاڭ بىلەن تۆمۈر سىجاڭ ئوتتۇرىسىدىكى زىددىيەتنى كەسكىنلەشتۈرۈۋەتتى. ئۇنىڭ سىرتىدا تۆمۈر سىجاڭ كۇچاردىن ئالغاچ كەلگەن نىزامىدىن ئەپەندى دېگەن كىشى بەك ھاكاۋۇر، سوغۇق چىراي ئادەم بولۇپ تۆمۈر سىجاڭنىڭ مەسلىھەتچىسى ئىدى. ئۇ ئادەم ھە دېسىلا ئوسمان لۇيجاڭ ۋە باشقا تۈەنجاڭلارنى تۆمۈر سىجاڭغا چېقىپ، ئىشەنمەسلىك ئۇرۇقىنى تېرىدى. ئۇنىڭ ئۈستىگە تۆمۈر سىجاڭنىڭ ئەتراپىنى پۈتۈنلەي باي ئاخۇنلار قاپلاپ كەتكەندى. تۆمۈر سىجاڭ باي ئەۋلادلىرىدىن ئابدۇرىم بايۋەچچە، ئابدۇللا بايۋەچچىلەرگە تۈەنجاڭلىق ئۇنۋانىنى بېرىپ، ئۇلارنى ئەسكەر ئېلىشقا رۇخسەت قىلدى. ئىبراھىم لوزۇڭغىمۇ ئەسكەر ئېلىشقا قەغەز قىلىپ بەردى. ئەسكەرلەرنىڭ تەمىناتىنى ھۆكۈمەت بېرىدىغان، كىيىم - كېچەك ۋە باشقا چىقىمىنى بايلار ئۆزى كۆتۈرىدىغان بولۇپ توختام قىلدى. شۇنىڭ بىلەن ئۇلار ھەدەپ ئۆز ئالدىغا ئەسكەر ئېلىشقا كىرىشىپ كەتتى.

تۆمۈر سىجاڭ بىلەن ئوسمان لۇيجاڭنىڭ ئارىسىنىڭ ئاشكارا بۇزۇلۇشى

بىر كۈنى ئوسمان لۇيجاڭ تۆمۈر سىجاڭنىڭ قېشىغا بارغاندا، تۆمۈر سىجاڭ ئۇنىڭغا مۇنداق دەيدۇ: خوجىنىياز ھاجىمغا ياردەم بېرىش ئۈچۈن قارا شەھەرگە ئەسكەر ئەۋەتىش لازىم ئىدى، كېچىكىپ قېلىۋاتىدۇ، بالدۇرراق ئەۋەتسەك بۇلاتتى، بۇنىڭغا سىز قانداق قارايسىز؟ ئوسمان لۇيجاڭ ئۇنىڭغا مۇنداق جاۋاب بېرىدۇ: سىلى دېگەندەك قارا شەھەرگە ياردەمگە جەزمەن ئەسكەر ئەۋەتىش لازىم. لېكىن قەشقەر يېڭى شەھەر

مەسىلىسىنى بىر تەرەپ قىلماي تۇرۇپ، قەشقەردىن ئەسكەر يۆتكەش خەۋپلىك، چۈنكى ما جەنساڭ دوتەي يامۇلىدىكى كېلىشىمگە ئەمەل قىلماي ما دوتەينىڭ ئەسكەرلىرىنى قوراللىرى بىلەن قوشۇپ ئەپچىقپ كەتتى. دوتەي يامۇلدا قالدۇرىدىغان قوراللىرىنىمۇ ئوغرىلىقچە ھارۋىغا بېسىپ ماڭغاندا تۇتۇۋالدى. بۇنىڭدىن ئۆزلىرىنىڭ خەۋىرى بار، بىزگە يېڭىشەھەردىن بېرىمىز دېگەن قورالنىڭ بىرسىنىمۇ بەرمىدى، مۇشۇ بىر قاتار ئەھۋاللار ما جەنساڭنىڭ بىزگە دوست بولماستىن بەلكى يامان نىيەتلىك ئىكەنلىكىنى چۈشەندۈرۈپ بېرىدۇ. شۇڭا بىز ئاۋۋال يېڭىشەھەر مەسىلىسىنى بىر تەرەپ قىلىپ (يېڭىشەھەرنى ئۇرۇش بىلەن ئېلىپ دېمەكچى - ت) خاتىرجەم بولغاندىن كىيىن ئاندىن خوجىنىياز ھاجىغا ئەسكەر ئەۋەتسەك ياخشى بۇلارمىكىن.

تۆمۈر سىجاڭ ئوسمان لۇيىجاڭنىڭ پىكىرىگە قارىتا مۇنداق دەيدۇ: ما جەنساڭ بولسا قارا شەھەردىن قەشقەرگە كەلگۈچە بىزگە ياردەملىشىپ كەلدى. ھازىر ئۇنىڭ 2000 چە مۇنتىزىم قوراللىق ئەسكىرى بار (ئوسمانغا تەھدىت سېلىش ئۈچۈن كۆپتۈرۈپ ئېيتقىنى). ئىككىنچى ما جۇڭيىڭ بىلەن خوجىنىياز ھاجىم بىرلىكتە ئۈرۈمچى ھۆكۈمىتىگە قارشى ئۇرۇش قىلىۋاتىدۇ، بىز بۇ يەردە ئۇلارغا تېگىپ قويساق ما جۇڭيىڭ بىلەن ھاجىمنىڭ ئارىسى بۇزۇلۇپ كېتىدۇ. ئۇنىڭ ئۈچۈن ما جەنساڭ مەسىلىسىدە خوجىنىياز ھاجىمدىن بۇيرۇق كۈتۈشىمىز كېرەك.

بۇ ئىككىيلەن ئوتتۇرىسىدا يۇقىرىدىكى مەسىلىلەر ئۈستىدە ئۇزۇن تالاش-تارتىش بولىدۇ، بىر پىكىرگە كېلەلمەي ئوسمان لۇيىجاڭ تۆمۈر سىجاڭنىڭ ئالدىدىن قايتىپ چىقىدۇ. شۇنىڭدىن بىر قانچە كۈن ئۆتكۈزۈپلا

ئوسمان لۇيجاڭ مىنىڭ بىلەن (قادر ھاجى) سېتىۋالدىغاننى چاقىرىپ تۆمۈر سىجاڭنىڭ ئالدىغا يەنە ئەۋەتتى. ئۇ مۇنداق دېدى: «سىجاڭغا ئېيتىڭلار. سىجاڭ، ما جەنساڭ بىزگە ياردەملىشىپ كەلدى دەپ يۈز خاتىرە قىلىدىغان بولسا، ئۇقىماسلىققا سالىسۇن، ما جەنساڭنىڭ ئەسكەرلىرىنى ئۆزۈم بىر تەرەپ قىلاي.

بىز بۇ گەپنى سىجاڭغا ئېيتتۇق، تۆمۈر سىجاڭ بىزگە: مەن ئۆتكەندە ئوسمان لۇيجاڭغا ئېيتقان، ما جەنساڭ مەسلىسى كىچىك مەسلىە ئەمەس، ئۇنىڭ ئۈچۈن سەۋر قىلسۇن. ما جەنساڭغا تېگىپ قويۇپ، ئۇنى بىر تەرەپ قىلالماي، ئۆزىمىزگە يوغان بىر بالا تېپىۋالسىمىز. شۇنداقلا خوجىنىياز ھاجىم بىلەن ما جۇڭيىڭ ئوتتۇرىسىدا ماجىرا تۇغدۇرۇپ قويىمىز، شۇڭا سىلەر ئوسمان لۇيجاڭغا ئېيتىڭلار، يېڭىشەھەر مەسلىسىنى ھازىر ھەل قىلغىلى بولمايدۇ، دەپ گېپىنى ئۈزۈۋەتتى.

بىز ئوسمان لۇيجاڭغا تۆمۈر سىجاڭنىڭ پىكرىنى يەتكۈزۋېتىدۇق، ئوسمان لۇيجاڭ خاپا بولۇپ: «سىجاڭ دوست - دۈشمەننى ئايرىيالمايۋاتىدۇ، ما جەنساڭنىڭ سۆزىگە ئىشىنىپ بىزگە ئىشەنچسىز قاراۋاتىدۇ. ما جەنساڭنى دوست تۇتۇۋاتىدۇ. يامان غەرەزلىك ئادەملەر (ۋالىي يۇنۇس بېك بىلەن نىزامىدىن ئەپەندىنى دېمەكچى. ت) سىجاڭ بىلەن بىزنىڭ ئارىمىزنى بۇزۇۋاتىدۇ. مەن ئەسلىدە خاتا قىلغان. باشتىلا سىجاڭدىن سورىمايلا، شەھەرنى ئېلىش بىلەن تەڭلا دوتەي يامۇلىنىمۇ ئېلىپ ما دوتەي ئەسكەرلىرىنى قورالسىزلاندۇرۇپ، ئۇنىڭ ئارقىدىنلا يېڭىشەھەرگە تېگىپ، يېڭىشەھەرنى ئېلىۋەتكەن بولسا بوپتىكەن، شۇ چاغدا ما دوتەيمۇ قورقۇپ، قورال تاپشۇرۇشقا تەييار تۇرغانىدى.

يېڭىشەھەردىمۇ ھېچقانچە كۈچ يوق ئىدى. (500-600 دەك) ئەمدىلىكتە بولسا ما جەنساڭ بىلەن ما دوتەينىڭ ئەسكەرلىرى قوشۇلۇپ 1500 گە يەتتى. ئۇنىڭ ئۈستىگە تەلىم - تەربىيىنى كۈچەيتىپ، خېلى مۇنتىزىملىشىۋالدى. شۇنداقتىمۇ ماڭا ھازىر رۇخسەت قىلسا، يەنە بىر تەرەپ قىلىپ كەتكىلى بۇلاتتى» دېدى.

بۇ يەردە تۆمۈر سىجاڭنىڭ ئۆز گېپىدە چىڭ تۇرۇۋېلىشىدىكى سەۋەب مۇنداق: ئوسمان مىنىڭ گېپىمگە كىرمىدى. پەيزىۋاتتا، شەھەرگە كىرمەڭلار دېسەم، شەھەرگە بېسىپ كىردى، دوتەي يامۇلىغا ئۆزى بىلگەنچە ھۇجۇم قىلدى، يەنە يىڭى شەھەر مەسلىسىنى داۋاملىق تەكتلەيدۇ. ئۇ، يېڭىشەھەرنى ئېلىپ ھەممە قورال - ياراققا ئىگە بولماقچى، ئۇ چاغدا بويسۇنماسلىقى، بەلكى قارشىلىق كۆرسىتىش مۇمكىن، دېگەن قاراشتىن ئىبارەت. شۇڭا سىجاڭنىڭ ئوسمانغا ئىشەنگۈسى كەلمىدى.

خوتەن قوزغىلىڭى

1932- يىلى 1- ئايدا (ھىجرىيە 1352- يىلى شەئىبان ئېيى) مەمتىمىن داموللام (1946- يىلى بېتىمدە تەمىرات نازارىتىگە نازىر بولغان مەمتىمىن ھەزرەت) ۋە ئۇنىڭ ئىنىلىرى ئابدۇللا ئاخۇن (خوتەن ئىنقىلابىدا شا مەنسۇر دەپ ئاتالغان)، نۇر مەھمەت ئاخۇن (خوتەن ئىنقىلابىدا ئەمىر ساھىب دەپ ئاتالغان) ھەم مەھمەت نىياز ئەلەم باشلىق تۆت كىشى ۋە باشقا خوتەنلىك مۆتىۋەرلەردىن ئون نەچچە ئادەم بىلەن باش قوشۇپ قۇمۇل ئىنقىلابىنى قوللاش يۈزىسىدىن خوتەندە قوزغىلاڭ كۆتۈرۈشنى مەسلىھەتلىشىدۇ ھەمدە مەمتىمىن ھەزرەتنىڭ ئىنىسى شا مەنسۇر (ئابدۇللا) نى 1932- يىلى 2- ئايدا قۇمۇل ئىنقىلابىنىڭ مەقسىتى، ئۈرۈمچى

ھۆكۈمىتىنىڭ كۈچ- قۇدرىتىنى بىلىپ كېلىشكە ئۈرۈمچىگە ئەۋەتىدۇ. شامەنسۇر ئۈرۈمچىگە بېرىپ ھۆكۈمەتنىڭ كۈچ- قۇدرىتىنى ۋە قۇمۇل ئىنقىلابىنىڭ مەقسىتىنى ئېڭىلىپ قەشقەرگە كەلگەندە ئۇنىڭ بىلەن مەن (ئابدۇقادىر ھاجى) قەشقەر شەھىرى ئەلچىخانىدىكى چوڭ بىر ئاشخانىدا ئۇچرىشىپ قالدىم (بۇ ئۇچرىشىش تاسادىپى بولۇپ قالدى، چۈنكى ئۇ ئادەمنىڭ مىجەز- خۇلقى سىلىق- سىپايە، گەپ سۆزلىرى مەنىلىك، خۇش پېئىل بولغانلىقى، مېنىڭمۇ ساقال بۇرۇتۇمنى چۈشۈرۈۋەتكەن، كىيىم- كېچەكلىرىم يېڭى پاسوندا يەنى شىم- كەمزۇل، پۇتۇمدا رۇسچە ئۆتۈك بولغانلىقى ئۈچۈن شامەنسۇرمۇ ماڭا قىزىققان بولسا كېرەك) ئۇ ھېچقانداق تارتىنمايلا مېنىڭ ئىسمى- زاتىمنى، يۇرتۇمنى، ئوقۇغان مەكتىپىمنى ۋە قەشقەرنىڭ جەمئىيەت ئەھۋالىنى تەپسىلىي سوراشقا باشلىدى. مەنىمۇ تارتىنمايلا ئۇنىڭ ئەھۋالىنى سورىدىم. شامەنسۇر خوتەنلىك بولۇپ مەدرىستە ئوقۇغانلىقىنى بۇ قېتىم ئۈرۈمچىنى كۆرۈپ كېلىش ئۈچۈن بارغانلىقىنى ئېيتتى. مەن ئۇنىڭدىن ئۈرۈمچىنىڭ ئەھۋالىنى قۇمۇل ئىنقىلابىنى سورىدىم. ئۇ: «مەن قۇمۇل ئىنقىلابىنىڭ غەلبە قىلىشىنى ئۈمىد قىلىمەن، ئەگەر بۇ ئىنقىلاب جەنۇبقا كېڭەيسە بەك ياخشى بولاتتى، ھەممە ئادەم قوزغىلىپ ئىنقىلابقا قاتناشقان بولاتتى، مېنىڭ تېبابەتچىلىكتىن خەۋىرىم بولغانلىقى ئۈچۈن بۇ قېتىم ئۈرۈمچىدە تېۋىپلىق قىلىپ يۈرۈپ نۇرغۇن كىشىلەر بىلەن ئۇچراشتىم، نۇرغۇن نەرسىلەرنى بىلىۋالدىم. ئەمدى خوتەنگە قايتماقچىمەن» دېدى. لېكىن ئۇ ئادەم ئۆزىنىڭ كىملىكىنى، ئۈرۈمچىگە بېرىشتىكى مەقسىتىنى ۋە ئۆزىنىڭ تەشكىل تەرەپتىن ئەۋەتىلگەنلىكىنى ئېيتىمىدى.

شامەنسۇر (ئابدۇللا)، (تۆۋەندە شامەنسۇر دەپ ئاتايمىز) 1932- يىلى 9- ئايدا قاراقاشقا يېتىپ بېرىپ ئاكىسى مەمتىمىن ھەزرەت بىلەن كۆرۈشۈپ ئۈرۈمچىنىڭ ۋەزىيىتىنى سۆزلەپ بەرگەندىن كېيىن مەمتىمىن ھەزرەت باشچىلىقىدا 20 نەچچە كىشىدىن تەركىب تاپقان قوزغىلاڭ كۆتۈرۈش تەشكىلاتى قۇرۇلدى. ئۇلار شۇ كۈندىن ئېتىبارەن مەخپى تەييارلىققا كىرىشىدۇ، لېكىن ئۇزۇن ئۆتمەيلا بۇ تەشكىلات پاش بولۇپ قالىدۇ. بۇنىڭدىن خەۋەر تاپقان قاراقاش ھاكىمى خوتەن ۋالىيسىغا خەۋەر قىلىدۇ، خوتەن ۋالىيسى دەرھال چېگرا ساقلاۋاتقان ئەسكەردىن 60 دەك كىشىنى تاغدىن قايتۇرۇپ كېلىپ قاراقاش ھاكىمى ئىدارىسىگە ئورۇنلاشتۇرىدۇ. ئاندىن ۋالى بۇ تەشكىلاتنىڭ باشلىقلىرىنى يىغىنغا چاقىرىپ يىغىن ئۆستىدىلا قولغا ئېلىپ ئۆلتۈرۈشنى قارار قىلىدۇ. بۇ قاراردىن خەۋەر تاپقان تەرجىمان بۇنى يىغىنغا كېلىشتىن بىر كۈن بۇرۇن تەشكىلاتقا يەتكۈزۈپ قويىدۇ. شۇنىڭ بىلەن ئۇلار بىردىنلا قوزغىلىپ شۇ كۈنى كېچىسىلا 200 دىن ئوشۇق تالىپنى ئورغاق، قىلىچ، توقماقلار بىلەن قوراللاندۇرۇپ قاراقاش ناھىيىلىك ھۆكۈمەتكە تېگىدۇ ھەمدە شەنجاڭ باشلىق بىر نەچچە كىشىنى تۇتۇۋېلىپ شۇ مەيداندىلا ئۆلتۈرۈۋېتىدۇ. تاغدىن قايتۇرۇپ كېلىنگەن ئەسكەرلەر قوزغىلاڭچىلار تەرەپكە ئۆتىدۇ. شۇنىڭ بىلەن قاراقاش ناھىيىسى قوزغىلاڭچىلارنىڭ قولىغا ئۆتكەن بولىدۇ. شۇ كۈنلا ئىشان قادىرخان غوجىنى 500 دەك پىدائىي بىلەن گۇمىغا ماڭدۇرىدۇ. ئۇلاردا پەقەت 20 نەچچە تاللا مىللىتى بولۇپ قالغانلىرىدا چوماق - كالتەكلار بار ئىدى.

مەمتىمىن ھەزرەت قاراقاشقا ھاكىم تەيىنلەپ قويۇپ ئۆزى 1000 دەك پىدائىينى باشلاپ خوتەنگە قاراپ يولغا چىقىدۇ. بۇ 1933- يىلى 3- ئاي (رامزان) ئىدى. ئۇلار قاراقاشتىن 200 دەك مىللىتى غەنىيمەت ئالغان

بولسىمۇ قالغانلىرىدا قىلىچ، چوماق قاتارلىق قوراللار بار ئىدى. ئۇلار شۇ كېچىسى ئاتلىق، ئېشەكلىك ھەم پىيادە خوتەن كونا شەھرىنى ئىگىلەيدۇ. ھۆكۈمەت ئەسكەرلىرى يېڭىشەھەرگە كىرىپ دەرۋازىنى تاقاپ سېپىلغا چىقىرىۋالىدۇ. قوزغىلاڭچىلار سېپىلنى قورشىۋېلىپ ئوق چىقىرىشقا باشلايدۇ. ئىككى ئوتتۇرىدا خېلى قاتتىق ئۇرۇش بولىدۇ. تۆۋەندە پىدا ئايىلار ئىنتايىن كۆپ بولغانلىقى ئۈچۈن ھۆكۈمەت ئەسكەرلىرى ۋەھىمىگە چۈشىدۇ. قوزغىلاڭچىلار پۇرسەتنى غەنىمەت بىلىپ دەرھال شەھەر ئىچىگە ۋەكىل كىرگۈزۈپ ئۇلارنى قورال تاپشۇرۇشقا، خوجىنىياز ھاجىم ئەسكەرلىرىنىڭ خوتەنگە كېلىپ بولغانلىقىنى، قورال تاپشۇرغانلارنىڭ مال-مۈلكى ۋە ھاياتىغا دەخلى يەتكۈزمەيدىغانلىقىنى چۈشەندۈرىدۇ، بۇنىڭ بىلەن ۋەھىمە ئىچىدە قالغان ھۆكۈمەت ئەسكەرلىرى قوزغىلاڭچىلارنىڭ شەرتلىرىنى قوبۇل قىلىپ تەسلىم بولۇپ قورال تاپشۇرىدۇ. خوتەن شەھىرى قوزغىلاڭچىلارنىڭ قولىغا ئۆتىدۇ. بۇ خەۋەر چاقماق تېزلىكىدە لوپ، چىرىيە، كېرىيە ناھىيىلىرىگە يېتىپ بارىدۇ. ئۇ جايلاردىكى خەلقلەرمۇ بىردەك قوزغىلىپ ناھىيىلىك ھۆكۈمەتلەرگە ھۇجۇم قىلىپ (ئۇ چاغدا ناھىيىلىك ھۆكۈمەتتە 20-30 دەك ئەسكەر بۇلاتتى) ئەسكەرلەردىن قورال تارتىۋېلىپ ناھىيىنى ئازاد قىلىدۇ ھەمدە دەرھال خوتەنگە خەۋەر يەتكۈزۈپ ئۆزلىرىنىڭ خوتەنگە بويسۇنىدىغانلىقىنى بىلدۈرۈشىدۇ. شۇنىڭ بىلەن پۈتۈن خوتەن ۋىلايىتى قوزغىلاڭچىلارنىڭ قولىغا ئۆتىدۇ. مەمتىمىن ھەزرەت ئەمىر كىبىر بولۇپ ھەربىي ئىشلارغا، مەھەممەت نىياز ئەلەم ھۆكۈمەت ئىشلىرىغا مەسئۇل بولىدۇ.

خوتەن قوزغىلىڭىدىن خەۋەر تاپقان قەشقەردىكى ما شاۋۋۇ دوتەي قاغىلىقتا تۇرۇشلۇق ئىككى لىيەن ئەسكەردىن بىر لىيەننى خوتەندىكى

ھۆكۈمەت ئەسكەرلىرىگە ياردەمگە ئەۋەتىدۇ. ئارقىدىنلا قەشقەردىن خۇيزۇ، قىرغىزدىن تەركىب تاپقان ئىككى لىيەن ئەسكەر تەشكىللەپ ئۇلارنى قاغىلىققا ئەۋەتىدۇ. خوتەنگە قاراپ يولغا چىققان ئەسكەرلەر قاغىلىقتىن چىقىپ گۇمىغا كىرمەيلا ئۇدۇل خوتەنگە مېڭىپ زاۋىغا كەلگەندە خوتەننىڭ قوزغىلاڭچىلار قولىغا ئۆتۈپ بولغانلىقىنى ئاڭلاپ خوتەنگە كىرمەي قايتىپ كېلىدۇ.

قاغىلىقتىكى قوزغىلاڭ

قاغىلىقتا سابىرخان خوجا ئىسىملىك بىر ئىشان بولۇپ، شۇ ۋاقىتلاردا قاغىلىق بويىچە نوپۇزلۇق ئىدى. بۇ كىشى خوتەن، قۇمۇل تەرەپتە كۆتۈرۈلگەن قوزغىلاڭلاردىن خەۋەر تېپىپ تۇراتتى. شۇڭا ئۇ خوتەن قوزغىلىڭىنى قوللاپ ئۆزى بىلەن بىر پىكىردىكى كىشىلەرنى توپلاپ قەشقەردىن كەلگەن قىرغىز ئەسكەرلەرنىڭ باشلىقى بىلەن كۆرۈشۈپ، ئۇنىڭدىن ئۆزىنى قوللاشنى تەلەپ قىلىدۇ. قىرغىز لىيەننىڭ باشلىقى ئۇنى قوبۇل قىلىپ قوزغىلاڭچىلارنىڭ شەھىرىگە بۆسۈپ كىرىشىنى، ئۇلار بېسىپ كىرگەندە ئۆزلىرىنىڭ مىلتىقىنى ئاسمانغا قارىتىپ ئېتىپ ئەمەلىي قارشىلىق كۆرسەتمەي شەھەرگە كىرىشكە ئوڭايلىق تۇغدۇرۇپ بېرىدىغانلىقىنى بىلدۈرىدۇ.

شۇنىڭ بىلەن قوزغىلاڭچىلار شەھەرگە بىخەتەر بېسىپ كىرىپ قىرغىز ئەسكەرلىرى بىلەن بىرلىشىپ، قاغىلىقتىكى ھۆكۈمەت ئەسكەرلىرىدىن قورال تارتىۋالىدۇ. شۇنداق قىلىپ قاغىلىق قوزغىلاڭچىلارنىڭ قولىغا ئۆتىدۇ. قوزغىلاڭچىلار 300 دىن ئارتۇق قوراللىق قىسىم تەشكىللەپ 100 ئادەمنى گۇمىغا، 100 ئادەمنى پوسكامغا ئەۋەتىدۇ. ما دوتەينىڭ خوتەن

قوزغىلاڭچىلىرىنى باستۇرۇشقا قاغىلىقتىن ئەۋەتكەن بىرلىك ئەسكىرى خوتەنگە كىرەلمەي قايتىپ گۇمىنى ۋەيران قىلىپ يەنە قاغىلىققا قاراپ كېلىۋاتقاندى. ئۇلار يول ئۈستىدە قاغىلىقنىڭ قوزغىلاڭچىلار قولىغا ئۆتۈپ كەتكەنلىكىنى ئاڭلاپ، ئوسمان، ھىسامدىن دېگەن ئىككى كىشىگە يول باشلىتىپ قاغىلىققا كىرمەي ئۇششاق باش، كۆكيار ئارقىلىق كاجۇڭغا ئۆتۈپ، ئۇ يەردىن يەكەنگە كىرىۋالدى. گۇمىغا ماڭغان 100 ئادەم ما دوتەينىڭ ئەسكەرلىرىنى توسۇيالماي قاغىلىققا قايتىپ كېلىپ ئۇ يەردىن پوسكامغا كېلىپ دەريا بويىغا ئورۇنلىشىدۇ. دېمەك، شۇنىڭ بىلەن مەمتىمىن ھەزرەت باشچىلىقىدىكى قوزغىلاڭچىلار پوسكامدىن تارتىپ چەرچەنگىچە بولغان جايلارنى ئىگىلەيدۇ. ھەممە ناھىيىلەرگە ھاكىملار بەلگىلىنىپ بىر قەدەر تىنچلىق ئورنىتىلىدۇ.

شامەنسۇرنىڭ يەكەنگە كېلىشى

مەمتىمىن ھەزرەت ئىنىسى شامەنسۇرنى 500 دەك ئەسكەر بىلەن يەكەننى ئىگەللەشكە ئەۋەتىدۇ. شامەنسۇر گۇمىغا كەلگەندە گۇمىدىكى مەھەممەتتىياز ئەلەم 200 دەك پىدائىي بىلەن قوشۇلىدۇ. ئىشان قادىرخانى گۇمىغا ھاكىم قىلىدۇ.

شامەنسۇر قاغىلىققا كەلگەندە شەھەر ھاكىمى سابىرخان خوجا باشلىق خەلق ۋە پىدائىيلار ئالدىغا چىقىپ دەبدەبە بىلەن قارشى ئالىدۇ. شامەنسۇر قاغىلىقتا ئىككى - ئۈچ كۈن تۇرۇپ ئەسكەرلىرىنى تەرتىپكە سېلىپ قوراللىق ۋە قورالسىز بولۇپ 800 دەك پىدائىينى باشلاپ پوسكامغا كېلىدۇ. ئۇ يەردىكى 200 دەك ئەسكەر بىلەن قوشۇلىدۇ. بۇ چاغدا شامەنسۇرنىڭ قوراللىق ۋە قورالسىز ئەسكەرلىرى 1000 دىن ئېشىپ كېتىدۇ، 33 - يىلى

4- ئاينىڭ ئاخىرلىرىدا يەكەنگە يېتىپ كېلىپ ما دوتەي ئەسكەرلىرى بىلەن ئۇرۇشۇدۇ. جەڭ ناھايىتى قاتتىق بولىدۇ. بىر نەچچە كۈنلۈك جەڭدىن كېيىن ما دوتەي ئەسكەرلىرى بەرداشلىق بېرەلمەي كۈنشەھەرنى تاشلاپ يېڭىشەھەرگە كىرىۋالىدۇ. ئابدۇللاغا شامەنسۇر دېگەن ئۇنۋان شۇ قېتىمقى يەكەننى ئېلىش جېڭىدە بېرىلگەن (بۇ ئۇنۋاننى ئەمىر كىبىر بەردىمۇ ياكى ئۆزى قويۇۋالغانمۇ ئېنىق ئەمەس). يەكەن كۈنشەھەر ئېلىنغان كۈنى 1933- يىلى 5- ئاينىڭ 8- كۈنى ئىدى.

يەكەن ۋەقەسى

شامەنسۇر يەكەن كونا شەھەرنى ئېگىلىپ، يېڭىشەھەرنى مۇھاسىرە قىلىپ ما دوتەي ئەسكەرلىرىنى ھالسىزلىتىۋاتقان بىر پەيتتە يەنى 33- يىلى 5- ئاينىڭ 20- كۈنلىرى قەشقەردىن تۆمۈر سىجاڭ ئەۋەتكەن ھاپىز لۇيىجاڭ 300 چە ئەسكەر بىلەن يەكەنگە يېتىپ كېلىدۇ. بۇ ئىككى ئەسكەر باشلىقى چىرايلىق كۆرۈشكەن بولسىمۇ، بىر قانچە كۈن ئۆتمەيلا ئوتتۇرىدا زىددىيەت تۇغۇلىدۇ. سەۋەبى: شامەنسۇر خەلققە بەك زۇلۇم سالغان مىشا بېگىنى قولغا ئېلىپ خەلقنىڭ تەلىپى بويىچە ئۇنىڭغا ئۆلۈم جازاسى بەرگەن ئىدى. ھاپىز لۇيىجاڭ بۇنى تۆمۈر سىجاڭنىڭ رۇخسىتىنى ئالماي قىلىپسىلەر، دەپ ئاشكارا نارازىلىق بىلدۈرگەندىن تاشقىرى خەت ئارقىلىق تۆمۈر سىجاڭغا مەلۇم قىلىدۇ. بۇ چاغدا شامەنسۇر، بىزمۇ خوتەندىن ئىنقىلاب قىلىپ كەلدۇق، بىزنىڭ رەھبىرىمىز خوجىنىياز ھاجىم، خوجىنىياز ھاجىمدىن بىزگە تۆمۈر سىجاڭغا بويسۇنۇڭلار دېگەن يوليورۇق يوق، دەپ ھاپىز لۇيىجاڭنىڭ نارازىلىقىنى ئېتىبارغا ئالمايدۇ. ئىككىنچى بىر سەۋەب، ھاپىز لۇيىجاڭ كېلىپ يېڭىشەھەر مۇھاسىرىسىنى بوشاشتۇرۇپ قويىدۇ. ئۈچىنچى بىر

سەۋەب، قەشقەر يېڭىشەھەردىكى ما جەنسائىمۇ ھاپىز لۈيچاڭنىڭ ئارقىسىدىن 200 دەك ئەسكەرنى يەكەنگە ئەۋەتىدۇ. ئۇلار يەكەنگە كېلىپ كۈنئەھەرگە ئورۇنلىشىپ، بىر قانچە كۈندىن كېيىن غەپپىدە يېڭىشەھەردىكى ما دوتەي ئەسكەرلىرىگە قوشۇلۇۋالىدۇ. بۇ ئەھۋالنى ھاپىز لۈيچاڭ بىلىشىمۇ، ئۇلارنى توسماي بەلكى ئۇ بىزنىڭ ئىتتىپاقچىمىز دەيدۇ. شۇنداق قىلىپ يەكەن يېڭىشەھەردىكى ما دوتەينىڭ ئەسكەرلىرى 600 گە يېتىدۇ.

بۇ چاغدا شامەنسۇر بۇ ئىشلارغا ھەيران بولۇپ، ئۇلار بىزنىڭ قانداقچە ئىتتىپاقچىمىز بولسۇن، بىزنىڭ دۈشمەنلىرىمىز بىلەن بىرگە بولۇۋالغانلار قانداقمۇ بىزنىڭ ئىتتىپاقچىمىز بولالايدۇ، دەپ ھاپىز لۈيچاڭ بىلەن تىركىشىپ قالىدۇ ھەم بۇ ھەقتە بىر قارارغا كېلىش ئۈچۈن شامەنسۇر تۆمۈر سىجاڭغا ئادەم ئەۋەتىدۇ.

ساۋۇت داموللامنىڭ يەكەنگە كېلىشى

ساۋۇت داموللام خوتەندە قوزغىلاڭ كۆتۈرۈشتىن بۇرۇن يەنى 32- يىلى 12- ئايلاردا ھەرەمدىن قايتىپ قاغىلىققا كېلىپ ئاندىن خوتەنگە بارغان. داموللام قاراقاشتا قۇرۇلغان قوزغىلاڭچىلار تەشكىلاتىدىن 33- يىلى 1- ئايدا خەۋەر تاپىدۇ. خوتەن ئازات قىلىنغاندىن كېيىن، خوتەندە قۇرۇلغان قوزغىلاڭچىلار ھۆكۈمىتى ساۋۇت داموللامنى شەيخۇل ئىسلام قىلىپ ئەڭ يۇقىرى دىنىي مەرتىۋە بېرىدۇ، شۇ ئوتتۇرىدا داموللامنىڭ نېمە ئىش قىلغانلىقى مەلۇم ئەمەس. لېكىن بۇ ئادەم شەيخۇل ئىسلام بولغاندىن كېيىن يەكەندىكى شامەنسۇر بىلەن ھاپىز لۈيچاڭ ئوتتۇرىسىدىكى ئىختىلاپتىن خەۋەر تېپىپ، ئۇلارنى ياراشتۇرۇش ئۈچۈن يەكەنگە كېلىدۇ. بۇ

چاغدا يەكەندىكى شامەنسۇر باشلىق ھەربىي ۋە خەلقىن بىر قانچە مىڭ كىشى يەكەن دەرياسىنىڭ بويىغا چىقىپ داموللامنى كۈتۈۋالدى (ھاپىز لۇيچاڭ ئالدىغا چىقمايدۇ) داموللام شامەنسۇر بىلەن سۆھبەتلىشىش ئارقىلىق بۇلارنىڭ ئوتتۇرىسىدىكى زىددىيەتنىڭ تۈگىنى ما دوتەي ئەسكەرلىرى مەسلىسى ئىكەن دەپ تونۇيدۇ. شۇنىڭ بىلەن ساۋۇت داموللام، شامەنسۇر، ھاپىز لۇيچاڭ قاتارلىقلارنى بىر يەرگە جەم قىلىپ كېڭەش ئاچىدۇ. كېڭەشتە ساۋۇت داموللام سۆزلەپ «يەكەندىكى ما دوتەي ئەسكەرلىرىنى ئۇرۇش بىلەن ياكى سۆھبەت ئارقىلىق قورالسىزلاندۇرۇپ يەكەننى تىنچىتىپ، خوجىنىياز ھاجىغا ياردەمگە ئەسكەر ئەۋەتتىمىز كېرەك. يەكەندىكى ما دوتەينىڭ ئەسكەرلىرىنى بىر تەرەپ قىلماي تۇرۇپ ئۈرۈمچىگە ئەسكەر ئەۋەتكىلى بولمايدۇ. بۇنىڭغا قانداق قارايسىلەر» دەيدۇ. بۇ چاغدا ھاپىز لۇيچاڭ: «بۇنىڭغا مىنىڭ پىكرىم يوق، تۆمۈر سىجاڭ قانداق بۇيرۇق قىلسا شۇنى ئىجرا قىلىمەن، شۇنىڭ ئۈچۈن ھەربىرلىرى تۆمۈر سىجاڭغا خەت يېزىشاملا، ياكى ئۆزلىرى (ساۋۇت داموللامنى دېمەكچى) باراملا، شۇكىشىدىن سوراپ بىر تەرەپ قىلىشىسلا» دەيدۇ.

شۇ ئارىلىقتا قەشقەردىن تۆمۈر سىجاڭنىڭ ئابدۇغۇپۇر ھاجىم شاپتۇل باشچىلىقىدىكى تۆت ۋەكىلى يەكەنگە يېتىپ كېلىدۇ. ئۇلار تۆمۈر سىجاڭنىڭ: «ما جەنساڭ بىزنىڭ ئىتتىپاقچىمىز ۋە ياردەمچىمىز، ھازىر ئۈرۈمچىدە خوجىنىياز ھاجىم بىلەن ما جۇڭيىڭ بىرلىكتە ئۈرۈمچى ھۆكۈمىتىگە قارشى ئۇرۇش قىلىۋاتىدۇ، بىز بۇ يەردە ما جەنساڭنى قورالسىزلاندۇرۇپ قويساق، ئۇلارنىڭ ئىتتىپاقىغا تەسىر يىتىدۇ. شۇڭا خوجىنىياز ھاجىمدىن خەۋەر بولمىغۇچە ئۇلارغا تەگمەسلىكىمىز كېرەك» دېگەن پىكىرنى يەتكۈزىدۇ. بۇ چاغدا ساۋۇت داموللا باشچىلىقىدىكى

خوتەن قوزغىلاڭچىلىرىنىڭ رەھبەرلىرى: «يەكەن، قەشقەر دىكى مالدوتەي، ما جەنساڭ ئەسكەرلىرىنى قورالسىزلاندۇرماي تۇرۇپ، خوجىنىياز ھاجىغا ئەسكەر ئەۋەتكىلى بولمايدۇ. ئۇنىڭ ئۈستىگە جەنۇب ئازات بولۇپ بولدى، شۇڭا بىز قەشقەردە ھۆكۈمەت تەشكىل قىلىپ (شەرقىي تۈركىستان ھۆكۈمىتىنى دېمەكچى) خەلقنىڭ يۈكىنى يېنىكلىتىشىمىز كېرەك، كونا تۈزۈمنى ئەمەلدىن قالدۇرۇشىمىز كېرەك، بۇ پۇل - مال مەسلىسى ئەمەس، چوڭ ھەق چوڭ ناھەق مەسلىسى. ئۇنداق قىلمىساق، ئىنقىلاب قىلىپ نېمە قىلىمىز» دەيدۇ ھەمدە ۋەكىللەرگە مۇشۇ كېڭەشتە بولۇنغان سۆزلەرنى تۆمۈر سىجاڭغا يەتكۈزۈشنى تاپشۇرىدۇ. ۋەكىللەردىن ئابدۇغۇپۇر ھاجىم شاپتۇل يەنىلا تۆمۈر سىجاڭنىڭ ما جەنساڭنى قورالسىزلاندۇرۇشقا قارشى ئىكەنلىكىنى تەكىتلەيدۇ، شۇنىڭ بىلەن كېڭەش ئاياغلىشىدۇ. لېكىن كېڭەشتىن قايتقاندىن كېيىن ئابدۇغۇپۇر ھاجىم شاپتۇل: ئۇلارنىڭ جۇمھۇرىيەت قۇرىمىز دېگىنى نېمىسى، ما جەنساڭلارغا كۈچى يېتەمدىكىن؟ دېگەنگە ئوخشاش سۆزلەرنى قىلىپ، ساۋۇت داموللامنىڭ كەينىدىن غەيۋەت قىلىدۇ. ۋەكىللەرنى كۈتۈشكە مەسئۇل بولغان بىرسى بۇ سۆزنى ئاڭلاپ قېلىپ شامەنسۇرغا ئېيتىپ قۇيىدۇ.

قەشقەردىن كەلگەن ۋەكىللەر ئەتىسى قايتماقچى بولغاندا شامەنسۇر، ئابدۇغۇپۇر ھاجىمنى ئېلىپ قېلىپ نەزەربەند قىلىپ قۇيىدۇ. ۋەكىللەر قەشقەرگە كېلىپ يەكەندىكى كېڭەشتە بولۇنغان سۆزلەرنى، ئابدۇغۇپۇر ھاجىمنى ئېلىپ قالغانلىقىنى، تۆمۈر سىجاڭغا يەتكۈزىدۇ. تۆمۈر سىجاڭ بۇنىڭغا خاپا بولۇپ ئابدۇغۇپۇر ھاجىمنى ئېلىپ كېلىش ئۈچۈن قەشقەر ئۆلىمالىرىدىن تەشكىللەپ يەنە ۋەكىل ئەۋەتىدۇ. شامەنسۇر ۋەكىللەرگە:

ئابدۇغۇپۇر ھاجىمنى ھازىر قوشۇپ بىرىمىز، بۇندىن كېيىن مۇنداق پىتنە - پاسات تارقاپ كەتمسۇن! دەپ جېكىلەيدۇ.

يەكەندىكى ما دوتەي ئەسكەرلىرىنى بىر تەرەپ قىلىش مەسلىسى

خوتەن، قاغىلىق قوزغىلاڭلىرى مۇۋەپپەقىيەت قازانغاندىن كېيىن خوتەن، قاغىلىق تەرەپلەردىكى ھۆكۈمەت ئەسكەرلىرى يەكەنگە توپلىنىپ يەكەن يېڭىشەھەرگە ئورۇنلىشىۋالدى. خوتەن قوزغىلاڭچىلىرى ئىمىر ئابدۇللا بەگنى يەكەننى پاتىمە قىلىشقا ئەۋەتىدۇ. قەشقەر تەرەپتىن تۆمۈر سىجاڭ ھاپىز لۇيىجاڭنى ئۈچ - تۆت يۈز ئەسكەر بىلەن يەكەنگە ئەۋەتىدۇ. بۇ ئىككى كۈچ بىرلىشىپ يەكەن يېڭىشەھەرنى مۇھاسىرە قىلغان بولسىمۇ لېكىن بىر تەرەپ قىلالمايدۇ.

بۇ چاغدا قەشقەردىكى ما جەنسائى، يەكەندىكى ھۆكۈمەت ئەسكەرلىرىنى ئەپلەپ ئۆزىگە ئەل قىلىۋېلىش ئۈچۈن ما رۇلۇڭ ئىسىملىك تۈەنجاڭنى 100 ئاتلىق ئادەم بىلەن يەكەنگە ئەۋەتىدۇ. ما رۇلۇڭ يەكەنگە كۆرۈنۈشتە شامەنسۇر ۋە ھاپىز لۇيىجاڭلارغا ياردەم كۆرسەتكىلى كەلگەندەك قىلىپ كېلىدۇ. لېكىن ئۇ پۇرسەت تېپىپ يېڭىشەھەرگە كىرىپ ھۆكۈمەت ئەسكەرلىرى بىلەن بىرلىشىۋالدى. ئۇنىڭ مەقسىتى شەھەردىكى ھۆكۈمەت ئەسكەرلىرىنى ۋە قورال - ياراقلرى بىلەن قەشقەرگە ئېلىپ كېتىپ ما جەنسائى قىسىملىرىنى تۇلۇقلاش ئىدى. ئەمما خوتەن قوزغىلاڭچىلىرى ۋە تۆمۈر سىجاڭ ئەسكەرلىرىمۇ يەكەندىكى ھۆكۈمەت ئەسكەرلىرىنى بىر تەرەپ قىلىپ قوراللىرىنى تارتىۋېلىشنى مەقسەت قىلاتتى. دېمەك، يەكەندىكى ھۆكۈمەت ئەسكەرلىرىنىڭ قورال - ياراقلرىغا ئۈچ

تەرەپنىڭ كۆزى تەڭ چۈشكەنلىكتىن يەكەن ۋە زىيىتى مۈرەككەپ ئەھۋالغا چۈشۈپ قالغانىدى.

بۇ چاغدا ما شاۋۋۇ بىلەن ما جەنساڭ ئىككىسى يەكەندىكى ھۆكۈمەت كۈچلىرىنى قەشقەرگە ئېلىپ كېلىۋېلىشنىڭ ئامالىنى مەسلىھەتلىشىپ تۆمۈر سىجاڭغا: «يەكەندىكى ھۆكۈمەت ئەسكەرلىرىنى قايتۇرۇپ كېلىپ ئۇلارنىڭ قورالىنى تۆمۈر سىجاڭغا تاپشۇرۇش» دەيدىغان بىر يولنى تەكلىپ قىلىدۇ.

تۆمۈر سىجاڭ بۇ تەكلىپكە بىنائەن ئۆزىنىڭ قول ئاستىدىكى يۈسۈپجان (قۇر بېشى)، كىچىك ئاخۇنلارنى 100 دىن 200 ئەسكەر بىلەن، يېڭىساردىكى ئەخمەتخان لۇيىجاڭنى 200 ئەسكەر جەمئىي 400 ئەسكەر بىلەن يەكەندىكى ما دوتەي ئەسكەرلىرىنى مۇھاپىزەت قىلىپ ئەكېلىشكە بەلگىلەيدۇ. بۇنى ئوسمان لۇيىجاڭ ئاڭلاپ بىزدىن ئادەم بارمامدۇ؟ دەپ سورىغاندا ئۇنىڭغىمۇ ئىككى لىيەن بېرىشقا قوشۇلىدۇ. ئوسمان ئوراز تۈەنجاڭ بىلەن مېنى (قادىرى ھاجى) 300 ئەسكەر بىلەن يەكەنگە بېرىشقا بۇيرۇق قىلدى. بىز تۆمۈر سىجاڭنىڭ، ئوسماننىڭ بولۇپ 500 دەك ئەسكەر يەكەنگە قاراپ يولغا چىقتۇق. ئەخمەتخان لۇيىجاڭ 200 دەك ئەسكەر بىلەن يېڭىساردا قالدى. بۇ ھەقتە تۆمۈر سىجاڭ ھاپىز لۇيىجاڭ بىلەن شامەنسۇرغا يەكەن يېڭىشەھەردە قامىلىپ قالغان ما جەنساڭ ئەسكەرلىرىگە دەرۋازىنى ئېچىپ بېرىش، ئۇلارغا چېقىلماسلىق توغرىسىدا خەت ئەۋەتكەن ئىدى. خەت يېتىپ بارغان كۈنى ئۇلار قەشقەرگە قاراپ يولغا چىقىپ شۇ كۈنى كۆك راۋاتقا كېلىپ قونىدۇ. ئەتىسى يېڭىسارغا قاراپ يولغا چىقىپ ھىمىنتىڭ سېيىغا كەلگەندە ئەمىر ساھىب باشچىلىقىدا 1000

دەك خوتەن پىدائىيلىرى ئۇلارنىڭ ئارقىسىدىن قوغلاپ يېتىپ كېلىدۇ. بىز شۇ چاغدا ئۇلارنى مۇھاپىزەت قىلىپ ئەپكىتىش ئۈچۈن قىزىلدا كۈتۈپ تۇراتتۇق. ما دوتەي ئەسكەرلىرى ئارقىسىدىن كېلىۋاتقان ئەسكەرلەرنى كۆرۈپ توختاپ قالدى. بىز ئۇلارنىڭ قورقماي كېلىۋېرىشىنى ئېيتىپ ۋەكىل ئەۋەتتۇق. شۇ ئەسنادا ئارقا تەرەپتىن ئوق چىقىپ قالدى. ئۇلار قورشاۋدا قالغان ئوخشايمىز دەپ چۈشەنسە كېرەك، بىز تەرەپكە قاراپ ئات چاپتۇرۇپ كېلىۋېتىپ بىزگە قارىتىپ ئوق چىقاردى. بىزمۇ ئوق چىقاردۇق. ئوتتۇرىدا بىر قەپەس ئېلىشتۇق. ئۇلار يىقىلغانلىرىنى تاشلاپ يېڭىسارغا قاراپ قاچتى. ئەمىر ساھىب ئەسكەرلىرى ئارقىسىدىن قوغلاپ كەتتى. ما دوتەي ئەسكەرلىرى 600 دەك ئادەم بولۇپ، ئۇلاردىن 500 دەك ئادەم قوراللىق، قالغىنى ئائىلە - تاۋابىئاتلىرى ئىكەن. ئۇنىڭدىن باشقا ئارقىسىدىن كېلىۋاتقان 400 دەك قېرى - چۈرى، ئۇششاق بالىلارمۇ بار ئىكەن. بىز قاچقانلارنى قوغلىماي ئارقىسىدا قالغان يارىدار ۋە قېرى - چۈرى، ئۇششاق بالىلارنى مۇھاپىزەت قىلىپ ئېلىپ كەلدۇق.

قىزىلدا بىزگە ئوق چىقىرىپ يېڭىسارغا ئۆتۈپ كەتكەن ما دوتەي ئەسكەرلىرى 200 چە بولۇپ، ئۇلار يېڭىسارنىڭ قايراق دېگەن يېرىگە كەلگەندە ئەخمەتجان لۇيجاڭ ئەسكەرلىرىگە بۇيرۇق بېرىپ ئۇلارنى قىرىپ تاشلىغان. بىز قىزىلدىن يولغا چىقىپ 3 - كۈنى توققۇزاققا يېتىپ كەلسەك، ئوسمان لۇيجاڭ 200 چە ئەسكەر بىلەن ئالدىمىزغا چىقىپ تۇرغانىكەن. ئەتىسى بىز تۆمۈر سىجاڭ بىلەن كۆرۈشۈپ يولدا بولغان ۋەقەنى سۆزلەپ بەردۇق. تۆمۈر سىجاڭ، بىزنىڭ قىزىلدا قولغا چۈشۈرگەن ما دوتەي ئەسكەرلىرىنى ۋە ئۇلارنىڭ ئائىلە - تاۋابىئاتلىرىنى ساق - سالامەت ئەپكەلگەنلىكىمىزگە خوش بولدى. ئەخمەتجان لۇيجاڭنىڭ ما دوتەي

ئەسكەرلىرىنى قىرىپ تاشلىغىنىغا رەنجىدى. يەكەندىن كەلگەن ئەمىر ساھىب 100 دەك قورالنى غەنىيمەت ئېلىپ يەكەنگە قايتىپ كەتتى. بىزمۇ قولغا چۈشۈرگەن قوراللارنى ئۆزىمىز ئىگىلىدۇق. بىز قەشقەرگە كېلىپ بەش-ئالتە كۈندىن كېيىن تۆمۈر سىجاڭ سېتىۋالدىغان، كىچىك ئاخۇنغا ۋە ماڭا (قادىر ھاجى) تۈەنجاڭلىق ئۇنۋان بەردى ھەم تامغا ئويدۇرۇپ بەردى (خەنزۇچە). بىز قىزىلدىن مۇھاپىزەت قىلىپ ئېلىپ كەلگەن 400 دەك ھۆكۈمەت ئەسكەرلىرى ۋە ئۇلارنىڭ بالا-چاقىلىرىنى قەشقەر يېڭىشەھەرگە (ما جەنساڭغا) ئۆتكۈزۈپ بەردۇق. بۇ، 33-يىل 6-ئاينىڭ ئوتتۇرىلىرى ئىدى. ما جەنساڭ يېڭىشەھەردە، تۆمۈر سىجاڭ كۈنشەھەردە ئىدى. ما جەنساڭنىڭ 1700 دەك ئەسكىرى بولۇپ، كېچە-كۈندۈز مەشىق قىلاتتى. تۆمۈر سىجاڭنىڭ قولىدىكى ئىككى لۈيدە 1600 دەك، ئوسماننىڭ قولىدىكى تۆت تۈەندە 1200 دەك ئەسكەر بار ئىدى. ئەگەر ئىككى تەرەپ بىرلىشىدىغان بولسا، ناھايىتى زور كۈچ ئىدى. يېڭىشەھەر مەسلىسىنىمۇ بىر تەرەپ قىلغىلى بولاتتى.

ساۋۇت داموللام بىلەن شامەنسۇرنىڭ قەشقەرگە كېلىشى

ساۋۇت داموللام بىلەن شامەنسۇر قەشقەر يېڭىشەھەر مەسلىسىنى يەكەندە تۇرۇپ ھەل قىلغىلى بولمايدىكەن دەپ 33-يىل 7-ئاينىڭ 13-كۈنى قوراللىق، قورالسىز بولۇپ 1000 دەك پىدائىيىنى باشلاپ قەشقەرگە قاراپ يولغا چىقىدۇ. 17-كۈنى تۆمۈر سىجاڭ يېنىك ماشىنا بىلەن كۆرۈنۈشتە ئالدىغا چىققان بولۇپ، ئەمەلىيەتتە ئۇلارنى يەنە يەكەنگە قايتۇرۇشنى كۆزلەپ يېڭىسارغا كېلىدۇ. يېڭىسارغا كېلىشتىن بۇرۇن تۆمۈر سىجاڭ قەشقەر يېڭىشەھەردە ما جەنساڭ بىلەن كۆرۈشۈپ ماڭىدۇ.

يېڭىساردا تۆمۈر سىجاڭ ساۋۇت داموللام، شامەنسۇرلار بىلەن چىرايلىق كۆرۈشۈپ سۆھبەت ئۆتكۈزىدۇ. سۆھبەتتە تۆمۈر سىجاڭ خوجىنىياز ھاجىمغا ياردەمگە ئەسكەر ئەۋەتىشنى ئوتتۇرىغا قويدۇ. ساۋۇت داموللام تەرەپ: قەشقەرگە يېڭىشەھەردىكى ما جەنساڭ ئەسكەرلىرىنى بىر تەرەپ قىلىپ، ئاندىن خوجىنىياز ھاجىمغا ياردەمگە ئەسكەر ئەۋەتەيلى دېگەن تەكلىپنى بېرىدۇ. تۆمۈر سىجاڭ بولسا بۇ پىكىرگە قوشۇلمايدۇ. ئۇ يەنە ھازىر خوجىنىياز ھاجىم ما جۇڭيىڭ بىلەن بىرلىشىپ ئۈرۈمچىگە قارشى ئۇرۇش قىلىۋاتىدۇ، ئەگەر بىز بۇ يەردە ئۇلارنى بىر تەرەپ قىلىپ قويساق (قورالسىزلاندۇرۇپ قويساق) خوجىنىياز ھاجىم بىلەن ما جۇڭيىڭنىڭ ئىتتىپاقى بۇزۇلۇپ كېتىدۇ دېگەن كونا پىكىرنى تەكرارلايدۇ. ئەمەلىيەتتە بولسا شۇ كۈنلەردە خوجىنىياز ھاجىم بىلەن ما جۇڭيىڭنىڭ ئىتتىپاقى بۇزۇلۇپ، بىر- بىرى بىلەن ئۇرۇش قىلىۋاتقان؛ ئاقسۇدا باي سىجاڭ ما جۇڭيىڭ قىسىملىرىنى قورالسىزلاندۇرۇپ بولغان؛ ھەتتا خوجىنىياز ھاجىمدىن تۆمۈر سىجاڭغا توقسۇنلۇق شېرىپ ئاخۇن ئارقىلىق قەشقەردىكى ما جەنساڭ قىسىملىرىنى بىر تەرەپ قىلىۋېتىش توغرىسىدا بۇيرۇق كېلىپ بولغان چاغ ئىدى. شۇنىڭدەك ساۋۇت داموللامنىڭ شەرقىي تۈركىستان ئىسلام ھۆكۈمىتى قۇرۇش، يېڭىچە غەللە- پاراق ئېلىش، بايلارنىڭ يەرلىرىنى قايتا ئۆلچەش، كەمبەغەللەرگە غەمخورلۇق قىلىش، كونا ھۆكۈمەت تۈزۈملىرىنى ئىسلاھ قىلىش توغرىسىدىكى پىكىرلىرىگىمۇ قوشۇلمايدۇ. شۇنداق بولسىمۇ ساۋۇت داموللام تەرەپ تۆۋەندىكى تۆت تەلەپنى ئوتتۇرىغا قويدۇ:

1. ما جەنساڭ مەسلىسىنى تېزلىكتە بىر تەرەپ قىلىش؛

2. ھەربىي- مەمۇرىي ئىسىملارنى مۇسۇلمانچە ئاتاش؛

3. تامغىنى ئۇيغۇرچە ئويدۇرۇش؛

4. دېھقانلاردىن ئالدىغان غەللە - پاراقنىڭ يېرىمىنى ۋە خېھ

كىرىمدىن تولدۇرۇش؛

بۇ تەكلىپلەرگە تۆمۈر سىجاڭ ئويلىشىپ كۆرىدىغانلىقىنى بىلدۈرىدۇ. ما جەنساڭ مەسلىسىگە كەلگەندە: ئۇنىڭ 2000 چە مۇنتىزىم ئەسكىرى بار، ئۇنى ئاسانلا بىر تەرەپ قىلغىلى بولمايدۇ. ئەگەر ھەربىرلىرى قەشقەرگە بېرىش ئارزۇلىرى بولسا، ئازراق ئادەم بىلەن بېرىپ زىيارەت قىلىپ قايتىشىلا بولىدۇ، ئەسكەرلەرنىڭ تەمىنات مەسلىسىنى ھەل قىلماق قىيىن، دەيدۇ.

ساۋۇت داموللام، شامەنسۇرلار ئۆز پىكرىدە قېلىپ قەشقەرگە بارىدىغانلىقىنى بىلدۈرىدۇ. شۇنداق قىلىپ تۆمۈر سىجاڭنىڭ ئارقىسىدىن ساۋۇت داموللام شامەنسۇرلار قەشقەرگە كېلىدۇ. بۇ 33- يىل 7- ئاينىڭ 20- كۈنى ئىدى. ئۇلارنىڭ ئالدىغا سەككىز تاشقا چۈشكۈن راسلاپ ھامىتخان لۇيىجاڭ، ھەمدەم بەگ ھاجىم لۇيىجاڭ، سېتىۋالدىجان، كىچىك ئاخۇنلار 600 دەك ئەسكەر بىلەن ئىستىقبالغا چىقىدۇ. ئوسمان لۇيىجاڭ، ئوراز تۈەنجاڭلارمۇ 400 دەك ئەسكەر بىلەن ئالدىغا چىقىدۇ. شۇ كۈنى شەھەردىن چىققان ئادەم بەك كۆپ ئىدى، ئۇلارنىڭ ئالدى قالماق كۆۋرۈككىچە يېتىپ بارىدۇ. چۈشكۈن ئىككى جايغا راسلانغانىدى. بىرى سەككىز تاشتا، بىرى قالماق كۆۋرۈكتە، ساۋۇت داموللاملار چۈشكۈن راسلىغان جايغا پېشىن بىلەن يېتىپ كەلدى. يەكەندىن كەلگەن ئەسكەرلەرنىڭ 600 ى ئاتلىق بولۇپ، ھەممىسى قوراللىق ئىدى، 400 ى پىيادە بولۇپ قوللىرىدا كەكە، پالتا، توقماق قاتارلىقلار بار ئىدى. ئۇلار

ئىككىدىن تىزىلىپ كېلىشتى. بىزنى كۆرگەندىن كىيىن ساۋۇت داموللام باشلىق ئەمەلدارلار ئاتتىن چۈشۈشتى، ئەڭ ئاۋۋال ئوسمان بېرىپ داموللام، شامەنسۇرلار بىلەن قۇچاقلىشىپ كۆرۈشتى. ۋالىي مەھكىمىسىدىن بىر پوچتا چىقارغان ئىكەن. ئۇنىڭغا ساۋۇت داموللام بىلەن زىرىپ قارى ھاجىم چۈشتى. شۇنىڭ بىلەن ئالدىدا پوچتا ماڭدى، ئارقىسىدىن بىز ماڭدۇق. يولنىڭ ئىككى قاسنىقىدىكى ئىستىقبالغا چىققان شەھەر ئاھالىسى «ئامىن» دەپ ئۈنلۈك توۋلاشتى. ساۋۇت داموللام جاۋابەن ئۇلارغا بارىكالا ئېيتتى.

سەككىز تاشتىن يولغا چىقىۋاتقاندا ۋالىي يۇنۇس بېكىنىڭ بىر ئادىمى يۇنۇس بېكىنىڭ سالامەتلىكى ياخشى بولمىغانلىقى تۈپەيلىدىن ئىستىقبالغا چىقالمىغانلىقى توغرىسىدىكى خەنزۇچە يېزىلغان بىر پەنرەنى (بۇ شۇ چاغدىكى خەنزۇ ئەمەلدارلارنىڭ چاقىرىغان يەرگە بارالماي قالسا ئەۋەتىدىغان قارتىسى ئىكەن) كۆتۈرۈپ كېلىپ ساۋۇت داموللامغا بەردى. قىزىلنىڭ كۆۋرۈكىگە كەلسەك، شەھەردىن ۋە يېزىدىن بولۇپ ناھايىتى نۇرغۇن ئادەم توپلانغانىكەن، ئۇلارمۇ ئامىن! ئامىن دەپ ئۈنلۈك توۋلاشتى. مېھمانلار جاۋابەن سالام بەردى. ساۋۇت داموللام، شامەنسۇر، زىرىپ قارى ھاجىملارغا ئۇلاغ بازىرىدىكى مۆيدىنجان باينىڭ بېغى راسلانغانىكەن، ئۇلار شۇ باغقا ئورۇنلاشتى. ئەسكەرلەر شۇ ئەتراپتىكى بوش ساراي ۋە باغلارغا ئورۇنلاشتى.

ئەتىسى ئوسمان لۇيچاڭ ئۆزىنىڭ قول ئاستىدىكى قىرغىز تۈەنجاڭلارنى باشلاپ داموللام بىلەن كۆرۈشكىلى چىقتى. ئۇنىڭدىن كىيىن مەن (قادر ھاجى) كىچىك ئاخۇن ئىككىمىز كۆرۈشكىلى چىقتۇق. ئەھۋال ئۇقساق، تۆمۈر سىجاڭ ھەم ئۇنىڭ قول ئاستىدىكى لۇيچاڭلارمۇ، ۋالىي يۇنۇس بەگمۇ

ھاردۇق سوراپ چىقىمىغانىكەن. لېكىن ساۋۇت داموللام شەھەرگە كېلىپ ئۈچىنچى كۈنى زىرىپ قارى ھاجىمنى ئېلىپ ئازغىنا ئەسكەر بىلەن سىجاڭ بىلەن كۆرۈشكىلى ۋالىي مەھكىمىسىگە كىرىدۇ. شۇ چاغدا سىجاڭ بىلەن بىرگە يۇنۇس بېك، نىزامىدىن ئەپەندى قاتارلىقلار ۋالىي مەھكىمىسىنىڭ قورۇسىدا ئۇلارنى كۈتۈۋالىدۇ ھەم مېھمانخانىغا باشلاپ ھال سورايدۇ. ئۇلار تۆمۈر سىجاڭنىڭ ئالدىدىن خوشلىشىپ چىقىپ يۇمىلاق شەھەر كۆلىپىشىدىكى ئوسماننىڭكىگە پاتىئەگە بارىدۇ. ئوسمان ئۇلارنىڭ شەرىپى ئۈچۈن بىر قانچە يۈز ئەسكەرنى تىزىپ مىزگان، داقا - دۇمباقلارنى چالدۇرۇپ قارشى ئېلىش مۇراسىمى ئۆتكۈزىدۇ. ئۇنىڭدىن كېيىن داستىخان سېلىنىپ تاماق تارتىلىدۇ. زىياپەتتىن كېيىن ئۇلار ئۆز ئورنىغا قايتىدۇ. تۆمۈر سىجاڭ شۇ كۈنىلا ھامىتخان لۇيجاڭ بىلەن ھەمدەم بەگ ھاجىنى داموللام، شامەنسۇرلارنىڭ قېشىغا ۋەكىل قىلىپ چىقىرىدۇ. ۋەكىللەر سىجاڭنىڭ: ھەر ئىككى تەرەپ 500 دىن ئەسكەر تەشكىللەپ خوجىنىياز ھاجىمىغا ياردەمگە ئەۋەتسەك، خوجىنىياز ھاجىمىمۇ ئەسكەر تەلەپ قىپتۇ، دېگەن پىكرىنى يەتكۈزىدۇ. بۇ يەردە تۆمۈر سىجاڭنىڭ شۇ چاغدا ساۋۇت داموللام، شامەنسۇرلار بىلەن دەرھال سۆھبەت ئۆتكۈزۈپ ئۇلارنى ئەسكەر ئاجرىتىشقا قىستىشى، ئۇلارنىڭ ئوسمان بىلەن بىرلىشىپ قېلىشىدىن ساقلىنىش ئىدى. ما جەنسائىڭنىڭ مەقسىتىمۇ شۇ ئىدى. لېكىن ساۋۇت داموللام، شامەنسۇرلار يەنىلا ما جەنسائىڭ، ما دوتەيلەرنىڭ يېڭىشەھەردىكى ئەسكەرلىرىنى قورالسىزلاندۇرۇپ بولۇپ، ئاندىن خوجىنىياز ھاجىمىغا ئەسكەر ئەۋەتتىنى، بولمىسا ما جەنسائىڭ ئەسكەرلىرىدىن خاتىرجەم بولۇش مۇمكىن ئەمەسلىكىنى ئېيتىپ ئۆز پىكرىدە چىڭ تۇرىدۇ. تۆمۈر سىجاڭ مەن (قادر ھاجى) بىلەن كىچىك ئاخۇننى چاقىرىپ، سىلەر ئاتۇشلۇق، داموللاممۇ

ئاتۇشلۇق، سىلەر داموللامغا ئېيتىڭلار، يېڭىشەھەردىكى ما جەنساڭ مەسلىسىنى ئاسان ھەل قىلغىلى بولمايدۇ. ئۇنى بىر مەزگىل كۈتۈش كېرەك، سىلەر گەپكە كۆندۈرۈڭلار، دەپ چىقاردى. بىز سىجاڭنىڭ سۆزىنى يەتكۈزۈۋىدۇق، ئۇلار يەنە ئۆز پىكىرىدە چىڭ تۇردى. بىز قايتىپ كىرىپ ئەھۋالنى يەتكۈزدۇق. بۇ ئوتتۇرىدىكى زىددىيەتلەردىن سائەتلەپ خەۋەر تېپىپ تۇرغان ما جەنساڭ، ۋالىي يۈنۇس بېك ئارقىلىق تۆمۈر سىجاڭغا: «ئوسماننىڭ پەيلى بۇزۇق، ئۇ، شامەنسۇر بىلەن بىرلىشىۋېلىپ سىلگە قول سالىدىغاندەك تۇرىدۇ» دەپ چاقىرىدۇ. ئوسمانغا بولسا: «سەن ھۇشيار بول، بولمىسا سىجاڭ سېنى قولغا ئالىدىغاندەك تۇرىدۇ» دەپ، بىر- بىرىدىن ئۆركۈتۈپ ئىشەنمەسلىك ئۇرۇقىنى تېرىيدۇ.

تۆمۈر سىجاڭ تەرىپىدىن ساۋۇت داموللا ۋە شامەنسۇرنىڭ

نەزەربەند قىلىنىشى

ساۋۇت داموللا ۋە شامەنسۇرلار قەشقەرگە كەلگەندىن كېيىن ئوتتۇرىدا گەپ توشۇپ سۇخەنچىلىك قىلىدىغانلارنىڭ كۆپلۈكىدىن تۆمۈر سىجاڭ بىلەن خوتەن قىسىملىرى ئوتتۇرىسىدىكى زىددىيەت كۈندىن- كۈنگە كەسكىنلىشىدۇ. ئاخىرى تۆمۈر سىجاڭ 33- يىل 7- ئاينىڭ 26- كۈنى ھامىتخان لۇيچاڭ، ھەمدەم بەگ ھاجى، سېتىۋالدىجان، كىچىك ئاخۇنلارغا بۇيرۇق بېرىپ، ساۋۇت داموللا ۋە شامەنسۇر تۇرغان ئورۇنلارنى قورشىۋېلىپ ئۇلارنىڭ ئەسكەرلىرىنى پۈتۈنلەي قورالسىزلاندۇردى. ساۋۇت داموللام بىلەن شامەنسۇرنى ئەسكەرلىرىدىن ئايرىپ يار باغدىكى بىر ھويلىغا نەزەربەند قىلىپ قويدى. بۇ ۋەقەدىن كېيىن تۆمۈر سىجاڭغا ما جەنساڭدىن تارتىپ ھەممىسى قاتتىق بويسۇنۇپ «سىلىك» لىق تامغا تاپشۇردى. تۆمۈر

سجائىڭ بۇ تامغىنى بىر كۈن شەھەر ئايلاندۇرۇپ داغدۇغا قىلدى. ئارىدىن بىر قانچە كۈن ئۆتكەندە تۆمۈر سجاڭ مېنى چاقىرتىپ، «سزنى پەيزىۋاتقا يۆتكىدىم، ئوسماندىن ئايرىلىپ كېتىڭ» دېدى. بۇ ئەھۋالدىن قارىغاندا تۆمۈر سجاڭ بىلەن ئوسمان ئېلى ئوتتۇرىسىدىكى زىددىيەتمۇ كۈندىن-كۈنگە كەسكىنلەشكەنلىكىنى چۈشەنگىلى بولاتتى. نەتىجىدە 8- ئاينىڭ 2- كۈنىگە كەلگەندە ئوسمان ئېلى ئەسكەرلىرىنى باشلاپ ئۆز يۇرتى قىزىلبويىغا چىقىپ كېتىدۇ.

تۆمۈر سجاڭنىڭ خوتەنگە ئەسكەر چىقىرىشى

تۆمۈر سجاڭ شامەنسۇرلارنى قورالسىزلاندۇرۇپ بولغاندىن كېيىن ئەتىسلا يېڭىساردىكى ئەخمەتخان لۇيجاڭغا بۇيرۇق ئەۋەتىپ ئۇنىڭ يەكەندىكى ھاپىز لۇيجاڭغا ھەمكارلىشىپ يەكەندىكى شامەنسۇرنىڭ قويغان ئادىمى ئەمىر ساھىب (نۇر مەھەممەت) نى قورالسىزلاندۇرۇپ بولۇپ، ئاندىن خوتەنگە يۈرۈش قىلىپ خوتەننى ئازاد قىلىڭلار، دەيدۇ ھەم شامەنسۇرنى قولغا ئالغانلىقىنى ئۇقتۇرىدۇ. ئارقىدىنلا سېتىۋالدىجان بىلەن كىچىك ئاخۇننىمۇ ئىككى تۈەن ئەسكەر بىلەن ياردەمگە ئەۋەتىدۇ. ھاپىز لۇيجاڭ بۇيرۇق بويىچە خوتەنگە قاراپ يولغا چىقىپ قاغىلىققا يېتىپ بېرىپ خوتەن ئەسكەرلىرى بىلەن ئۇرۇشىدۇ (قاغىلىقتىكى ئەسكەرلەر مەمتىمىن ھەزرەتكە بويسۇناتتى). قاغىلىقتىكى ئەسكەرلەر بۇ ۋەقەنى پەقەت چۈشەنەلمەي گۇمغا چېكىنىدۇ. ئۇلارنىڭ سانىمۇ 100 دىن ئاشمايتتى. ئۇلار گۇمغا بېرىپ مۇداپىئەلىنىدۇ. ھاپىز لۇيجاڭ كېلىپ ئۇرۇشۇپ گۇمىنى ئىگىلەيدۇ. ئۇلار زاۋىغا چېكىنىدۇ. شۇ چاغدا قەشقەردىن كەلگەن سېتىۋالدىجان، كىچىك ئاخۇنلارنىڭ قوشۇلۇپ ھاپىز لۇيجاڭنىڭ ئەسكىرى

800 دىن ئاشاتتى. ئۇلار زاۋىدىمۇ قاتتىق ئۇرۇشۇپ ئاخىرى بولماي خوتەنگە چېكىنىدۇ. بۇنىڭدىن خەۋەر تاپقان مەمتىمىن ھەزرەت ئەسكەرلىرىنى باشلاپ چىقىپ ھاپىز لۇيجاڭ بىلەن سوقۇشىدۇ. ئىككى كۈنلۈك قاتتىق جەڭدىن كېيىن ھاپىز لۇيجاڭ يېڭىلىپ چېكىنىدۇ. ئۇلار چېكىنىپ زاۋىغا كەلگەندە پۇقرالار كالتەك- توقماق كۆتۈرۈپ چىقىپ ھاپىز لۇيجاڭنىڭ ئەسكەرلىرىگە ھۇجۇم قىلىدۇ. بۇ چاغدا ھاپىز لۇيجاڭ ئەسكەرلەرگە بۇيرۇق چۈشۈرۈپ پۇقرالارنى ئوققا تۇتىدۇ ھەمدە ئۇلارنى بۇلاپ- تالاپ، ئۆلتۈرۈپ گۇمغا كېلىدۇ. مانا شۇنداق بىر پەيتتە، ئوسماندىن ھاپىز لۇيجاڭغا تۆمۈر سىجاڭنىڭ ما جەنسائىك تەرىپىدىن ئۆلتۈرۈلگەنلىكىنى، ئۆزىنىڭ سىجاڭ بولغانلىقىنى، شۇڭا ھاپىز لۇيجاڭنىڭ تېزىدىن قەشقەرگە قايتىپ كېلىشى توغرىسىدا ئۇقتۇرۇش كېلىدۇ.

تۆمۈر سىجاڭنىڭ ئۆلتۈرۈلۈشى

ما جەنسائىك قورقۇتۇشى تۈپەيلىدىن ئوسمان 2- ئاۋغۇست كۈنى ئەسكەرلىرىنى باشلاپ قىزىلبويىغا كەتكەنىدى. تۆمۈر سىجاڭ بۇ خەۋەرنى ئاڭلاپ ھامىتخان لۇيجاڭنى 600 گە يېقىن ئەسكەرلىرى بىلەن ئوسماننى قوغلاشقا لەڭگەرگە چىقىرىدۇ. بۇ چاغدا ئوسمان لەڭگەردە ما دوتەينى ساقلاۋاتقان ئەسكەرلەرنىڭ قوراللىرىنى ئېلىپ مىڭ يول تەرەپكە ئۆتۈپ كەتكەنىدى. ھامىتخان ئوسماننىڭ مىڭ يولغا ئۆتۈپ كەتكەنلىكىنى خەۋەر قىلىپ تۆمۈر سىجاڭغا خەت يازىدۇ. سىجاڭ ئۇنى قوغلاشقا 600 ئەسكەرنىڭ يېتىشمەيدىغانلىقىنى ھېس قىلىپ، تېلېفون بىلەن ما جەنسائىك بىر تۈەن ئەسكەر ياردەم بېرىشىنى سورايدۇ. ئۇ بۇنىڭغا ماقۇل بولىدۇ. 3- ئاۋغۇست سىجاڭ ماشىنا بىلەن لەڭگەرگە بېرىپ، ئەسكەرلەرنى كۆزدىن كۆچۈرۈپ،

ما جەنساڭنىڭ بىر تۈەن ئەسكىرى ياردەمگە كېلىدىغانلىقىنى ھامشاڭغا ئۆتۈرۈپ: ئوسماننى تۇتۇش توغرىسىدىكى ئىشلارنى ئورۇنلاشتۇرۇپ قۇيۇپ ماشىنا بىلەن قايتىدۇ. سىجاڭ سەمەن توغراقلىق مازارغا كەلگەندە، ما جەنساڭنىڭ ياردەمگە چىقارغان تۈەنجاڭ كاڭ مازا باشچىلىقىدىكى بىر تۈەن ئەسكەرلىرى بىلەن ئۇچرىشىدۇ. كاڭ مازا تۆمۈر سىجاڭنى كۆرۈپ ھۆرمەت بىلدۈرگەن قىياپەتتە ئەسكەرلىرىنى ئاتتىن چۈشۈشكە بۇيرۇپ تۆمۈر سىجاڭنىڭ ئالدىغا دوكلات بېرىشكە بارىدۇ. تۆمۈر سىجاڭ ماشىنىدىن چۈشۈپ ئۇلارنىڭ كېچىكىپ قالغانلىقىنى، ئۇلارغا ئورۇن راسلاپ قويغانلىقىنى، دەرھال لەڭگەرگە يېتىپ بېرىشنى تاپشۇرۇپ، ماشىنىغا چىقاي دەۋاتقاندا كاڭ مازانىڭ يېنىدىكى ئەسكەر تۆمۈر سىجاڭنى ئاتىدۇ ھەمدە ئۇنىڭ ئارقىسىدىكى ئادەملەردىن تۆتنى ئېتىپ تاشلايدۇ. ئىككىسى قېچىپ كېتىدۇ. تۆمۈر سىجاڭنىڭ كاللىسىنى كېسىۋېلىپ قەشقەر شەھرىدە سازايى قىلىدۇ. شۇ چاغدا شەھەر مۇھاپىزىتىدە يۈسۈپجان تۈەنجاڭ، توختى ليەنجاڭ، ئىدرىس ليەنجاڭلار قالغانىدى. ئۇلار يار باغ دەرۋازىسىدا بولۇپ، ھەممە ئەسكىرى 400 دىن ئاشمايتتى.

ئۇلار ما جەنساڭ ئەسكەرلىرىنىڭ تۆمۈر سىجاڭنىڭ كاللىسىنى سازايى قىلىپ يۈرگەنلىكىنى ئاڭلاپ دەرھال ھەرىكەتكە كېلىپ، ئۇلارغا قارشى ئوت ئاچىدۇ. شۇ ئوتتۇرىدا ما جەنساڭ ئەسكەرلىرى بىلەن قاتتىق ئۇرۇش بولۇپ، يۈسۈپجانلار يۇڭ تايلىرىدىن بارگاھ ياساپ، ھېتىگاھنى ئىگىلىۋالىدۇ. شۇ چاغدا ئۆستەڭ بويى، قۇم دەرۋازىسى، يىڭى دەرۋازا ما جەنساڭنىڭ قولىدا بولۇپ، ئىككى تەرەپ شەھەر تالىشىپ قاتتىق ئۇرۇشلارنى قىلىدۇ.

ئوسماننىڭ قايتىپ كېلىشى

تۆمۈر سىجاڭنىڭ ما جەنساڭ تەرىپىدىن ئۆلتۈرۈلگەنلىكىنى ئاڭلىغان ئوسمان ئېلى دەرھال قەشقەرگە كېلىپ يۇمىلاق شەھەر كۆلىبىشىغا ئورۇنلىشىدۇ. شۇ ھامان ما جەنساڭ 100 دەك ئەسكەر بىلەن ئوسمانغا سىجاڭلىق ئۇنۋان بىلەن تامغا كىرگۈزۈپ بېرىدۇ. لېكىن ئۇ ما جەنساڭنىڭ ئەسكەرلىرىنى ئۆز يېنىغا كىرگۈزمەيدۇ، ھەتتا ما جەنساڭغا خەت يېزىپ قەشقەر كۈنەشەھەردىكى ئەسكەرلىرىنى دەرھال يېڭىشەھەرگە ئېلىپ چىقىپ كېتىشنى تەلەپ قىلىدۇ. لېكىن ما جەنساڭ ئېغىزىدا ماقۇل دەپ قۇيۇپ، ھە دەپ ئارقىغا سۈرىدۇ. ئوسمان ما جەنساڭنىڭ يەنە بىر سۇيىقەست پىلانلاۋاتقانلىقىنى سىزىپ قەشقەردىكى ئۇيغۇر، ئۆزبېك ئەسكەرلىرىنى تەشكىللەپ ما جەنساڭغا قارشى ئۇرۇش ئاچىدۇ، شۇنداقلا تۆمۈر سىجاڭنىڭ خوتەنگە كەتكەن، يېڭىساردىكى، لەڭگەردىكى ئەسكەر باشلىقلىرىغا خەت يېزىپ ئۇلارنى چاقىرىدۇ. ئۇلار يېتىپ كەلگۈچە ئوسمان يۈسۈپجان قۇر بېشى، توختى لىيەنجاڭ، ئىدرىس لىيەنجاڭلارنىمۇ ھەرىكەتلەندۈرۈپ ئۇرۇشنى داۋاملاشتۇرۇۋېرىپ ما جەنساڭ ئەسكەرلىرىنى يېڭىشەھەرگە چېكىنگەندە، ئوسمان 100 دەك ئەسكەرنى سۆڭەك مازارغا مۆكتۈرۈپ قۇيۇپ، چېكىنگەن ئەسكەرلەرنى نۇرغۇن چىقىمغا ئۇچرىتىدۇ. بۇنىڭدىن قورقۇپ كەتكەن ما جەنساڭ ئەسكەرلىرى ھېچ يەردە توختىيالماي ئۇدۇل يېڭىشەھەرگە قېچىپ دەرۋازىنى تاقىۋالىدۇ. شۇ قېتىمقى ئۇرۇشتا ئوسماننىڭ ئىنىسى ئۆمەر ئۆلىدۇ.

تۆمۈر سىجاڭنىڭ كاللىسى ئېلىنغاندا لۇيىجاڭ ھەمدەم بەگ ھاجى تۆمۈر سىجاڭنىڭ كۇچاردىن كېلىۋاتقان بالا- چاقىلىرىنىڭ ئالدىغا پەيزىۋاتقا

كەتكەندى. ھامىتخان لۇيجاڭ بولسا، ئوسماننى قوغلاپ چىقىپ لەڭگەردە تۇرۇپ قالغانىدى. ھاپىز لۇيجاڭ بولسا گۇمىدا ئىدى. ئۇلارنىڭ ھەممىسىگە خەت يېزىپ: «بۇ سەۋەنلىكلەرنىڭ ھەممىسى تۆمۈر سىجاڭدىن ئۆتتى. مەن ھېچقانداق ئاداۋەت ساقلىمايمەن، سىلەر دەرھال قايتىپ كېلىڭلار. ھەممىمىز بىرلىكتە ئىتتىپاقلىشىپ، ما جەنساڭغا قارشى ئۇرۇش قىلايلى، تۆمۈر سىجاڭنىڭ ئىنتىقامىنى ئالايلى» دەپ ۋەدە بەردى. ئۇلار ئارقا-ئارقىدىن قەشقەرگە قايتىپ كېلىپ يېڭىشەھەر مۇھاسىرىسىگە قاتناشتى. شۇنداق قىلىپ ھامىتخان لۇيجاڭ، ھەمدەم بەگ ھاجى لۇيجاڭ، ئوسماننىڭ بولۇپ، يېڭىشەھەرنى مۇھاسىرە قىلىشقا 1400 دەك ئەسكەر قاتنىشىدۇ (شۇ چاغدا يېڭىشەھەردە 1700 دەك ئەسكەر بار ئىدى). ئۇنىڭ كەينىدىن يېڭىساردىن ئەخمەتخان لۇيجاڭ 200 دەك ئەسكەر بىلەن كېلىپ ئۇمۇ يېڭىشەھەرنى مۇھاسىرە قىلىشقا قاتنىشىدۇ. ھاپىز لۇيجاڭ قورالسىزلاندۇرۇپ نەزەربەند قىلىپ قويۇلغان ئەمىر ساھىب نۇرمۇھەممەدمۇ بوشاپ ئۆزىنىڭ 500-600 دەك ئەسكىرىنى توپلاپ يەكەنگە قايتىپ كېتىدۇ.

ھاپىز لۇيجاڭ، سېتىۋالدىجان، كىچىك ئاخۇنلار 800 دەك ئەسكەر بىلەن گۇمىدىن قايتىپ يەكەنگە چۈشكەندە شامەنسۇر ئۇلار بىلەن كۆرۈشۈپ، ئۇلارنىڭ ئۆزىنى قوبۇل قىلىپ، ئۇلارغا: ئۆتكەنگە سالاۋات، سەۋەنلىك تۆمۈر سىجاڭدىن ئۆتتى. شۇڭا بىر-بىرىمىز بىلەن ئۇرۇشۇپ كۆپ قان تۆكۈلۈپ كەتتى. ئەمدى ئالدىمىزغا قاراپ، قەشقەرگە بارغاندىن كېيىن قەشقەر يېڭىشەھەر ئۇرۇشىنى قەتئىي داۋاملاشتۇرۇڭلار، مەنمۇ خوتەنگە بېرىپ ئەسكەر ئېلىپ كېلىمەن. دەپ ئۇلارنى قەشقەرگە يولغا سېلىپ قويىدۇ. (بۇ سۆزنى قادىر ھاجىغا شامەنسۇر يېڭىساردىن سۆزلەپ بەرگەن.)

ئابدۇقادىر ھاجىنى ئوسماندىن ئايرىۋېتىش

تۆمۈر سىجاڭ ئوسماننىڭ قولىدىكى ئەسكەرلىرىنى پارچىلاپ تاشلاش ئۈچۈن مېنى (ئابدۇقادىر ھاجىنى) ئەسكەرلىرىم بىلەن ئۆزىگە قاراشلىق 7- تۈەن قىلىپ پەيزىۋاتقا يۆتكىدى. مەن 1933- يىل 7- ئاينىڭ 28- كۈنى پەيزىۋاتقا يېتىپ بېرىپ تۇرۇشۇمغا تۆمۈر سىجاڭدىن: ئەسكەرلىرىمنى ئېلىپ ئاقسۇغا بېرىپ خوجىنىياز ھاجىمغا ياردەم بېرىشكە بۇيرۇق كەلدى. مەن بۇيرۇققا بىنائەن ئەسكەرلىرىمنى ئېلىپ 7- ئاينىڭ 30- كۈنى پەيزىۋاتتىن ئاتلىق، ھارۋىلىق، پىيادە بولۇپ 300 دەك ئەسكەر بىلەن يولغا چىقىپ 8- ئاينىڭ 7- كۈنى ئاقسۇغا يېتىپ باردىم. شەھەرگە يېقىن قالغاندا باي سىجاڭ، ۋالىي ئايۇپ بەگلەر بىرقانچە يۈز ئەسكەر بىلەن ئالدىمىزغا چىقتى.

بىزگە راسلىغان تائاملاردىن غىزالىنىپ، ئۇلارنىڭ كۆرسەتمىسى بويىچە بىزگە تەييارلىغان ئاقسۇدىكى سارايغا ئورۇنلاشتۇق. مېنىڭ بىلەن ئاقسۇغا بارغانلار ئىچىدە فۇ تۈەنجاڭ يۈسۈپ ئاخۇن، ليەنجاڭلاردىن سايت ئاخۇن، ئابدۇشۈكۈر ئاخۇن مەخسۇملار بار ئىدى. بىز پەيزىۋاتقا ماڭىدىغان چاغدا ئوسمان بىزنىڭ تۈەندىن ئىدرىس ليەنجاڭنى ئېلىپ قالغان ئىدى. خوجىنىياز ھاجىم شۇ چاغدا بۈگۈردە ئىكەن. بىز بېرىپ ئىككى كۈن ئۆتكەندىن كېيىن باي سىجاڭ بىلەن ۋالىي ئايۇپ بېك بىزنىڭ سارايغا كېرىپ كەلدى. قارىسام قولىدا بىر پارچە ئالاقە تۇرىدۇ. ئۇ، ئوسمان سىجاڭنىڭ باي سىجاڭغا يازغان ئالاقىسى ھەم مېنىڭ قەشقەرگە قايتىپ كېلىشىم توغرىسىدىكى بۇيرۇق ئىكەن. (ئۇ چاغ تۆمۈر سىجاڭ ئۆلتۈرۈلۈپ ئورنىغا ئوسمان ئېلى دەسسىگەن چاغ بولۇپ، ئالاقىگە تۆمۈر سىجاڭنىڭ

ئۆلتۈرۈلگەنلىك ۋە قەسى قىستۇرۇلغانىكەن.) بىز بۇيرۇق بويىچە قايتايلى دېدى. باي سىجاڭ بىلەن ۋالىي ئايۇپ بېكمۇ قوشۇلدى. شۇنداقلا، قەشقەر مەسلىسى ھازىر قارا شەھەر مەسلىسىدىنمۇ مۇھىم. خوجىنىياز ھاجىمغا ياردەمگە بىز ئەسكەر ئەۋەتتىمىز، سىز ھايات بولماي قەشقەرگە قايتىڭ، دېدى ھەم بىرقانچىمىزنى ۋالىي مەھكىمىسىگە چۈشلۈك تاماققا تەكلىپ قىلدى بىز بېرىپ ئىككى سائەتتەك پاراڭلاشتۇق. پاراڭنىڭ مەزمۇنى، قارا شەھەر ۋە قەسى، قەشقەر ۋە قەسى، تۆمۈر سىجاڭ، شامەنسۇر ۋە قەسى ۋە ئوسمان سىجاڭ ئۈستىدە بولدى. باي سىجاڭ: «بۇلارنىڭ ھەممىسى ئىتتىپاقسىزلىقتىن بولغان. تۆمۈر سىجاڭ دوست - دۈشمەننى پەرق ئېتەلمىگەن، ما جەنساڭ ئەسكەرلىرىگە سال قارىغان، ئەگەر قەشقەر يېڭىشەھەر مەسلىسى بۇرۇنلا ھەل بولغان بولسا، خوجىنىياز ھاجىمىمۇ بۈگۈرگە چېكىنىمىگەن بولاتتى. ما جۇڭيىڭمۇ قەشقەردە ھەربىي كۈچى بولمىغان بولسا، ئۇ بۇياققا ئۆتۈشكە جۈرئەت قىلالىمىغان بولاتتى. ئەمدى بۇنىڭدىن كېيىن ئىتتىپاقلىقنى كۈچەيتىپ بىرلىكتە ھەرىكەت قىلايلى» دېدى.

بىز ئاقسۇدىن 8- ئاينىڭ 10- كۈنى يولغا چىقتۇق. 18- كۈنى قەشقەرگە يېتىپ كېلىپ، قەشقەر يېڭىشەھەرنىڭ ئارىباغ دېگەن يېرىگە ئورۇنلىشىپ يېڭىشەھەر ئۇرۇشىغا قاتناشتۇق. 8- ئاينىڭ 20- كۈنى ئوسمان سىجاڭ بىلەن كۆرۈشكىلى كىردىم. ئوسمان مەن بىلەن قىزغىن قۇچاقلىشىپ كۆرۈشتى ھەمدە مەندىن ئايرىلغاندىن بۇيان بېشىدىن ئۆتكەن ۋەقەلەرنى، ئىنسى ئۆمەرنىڭ ئۇرۇشتا ئوق تېگىپ ئۆلگەنلىكىنى سۆزلەپ بەردى. يېڭىشەھەر ئۇرۇشى تۇرۇپ جىددىي، تۇرۇپ بوشاپ قالاتتى. قىسقىسى، قالايمىقان ئىدى. ھەر بىر تۈەن لۈيلەرنىڭ باشلىقلىرى ئۆز

ئالدىغا ئۇرۇش قىلاتتى. ئۆزى بىلگەنچە ئىش كۆرەتتى، ما جەنساڭنىڭ ئەسكەرلىرى دەرۋازىدىن چىقىپ ھۇجۇم قىلسا قاچاتتى، چېكىنسە قوغلىمايتتى. ئىشقىلىپ ئۇرۇش توغرىسىدا تۈزۈكرەك پىلانمۇ يوق ئىدى، يۇقىرىنىڭ ئورۇنلاشتۇرۇشىمۇ يوق ئىدى. پەقەت مۇھاسىرە قىلىش ئۈچۈنلا قىلىۋاتقاندىكە كۆرۈنەتتى، شۇ ئەھۋالدىن قاراپ يېڭىشەھەرنى ئېلىشتىن ئۈمىد يوق دەپ قارىدىم.

بىر كۈنى ئوسمان سىجاڭنىڭ ئالدىغا كىرىپ ئۆزۈمنىڭ سالامەتلىكىمنىڭ ناچارلىشىپ كەتكەنلىكىنى ئېيتىپ مەمۇرىي خىزمەتكە يۆتكەپ قويۇشنى ئىلتىماس قىلدىم. جىق تالاش-تارتىشتىن كېيىن ئىلتىماسىمنى قوبۇل قىلدى ھەم ئورنۇمغا كىمنى قويۇشنى سورىدى. مەن فۇ تۈەنجاڭ يۈسۈپ ئاخۇننى كۆرسىتىۋىدىم قوبۇل كۆردى.

8- ئاينىڭ 28- كۈنى ئوسمان سىجاڭدىن مېنىڭ يېڭىسارغا ھاكىم بولغانلىقىمنى، تۈەنجاڭلىقنى يۈسۈپ ئاخۇنغا ئۆتكۈزۈپ بېرىشم توغرىسىدا بۇيرۇق چۈشتى. مەن خىزمەتنى ئۆتكۈزۈپ بېرىپ، يېڭىسار ناھىيىسىگە ماڭدىم.

ساۋۇت داموللامنىڭ ئاتۇشتىن قەشقەرگە قايتىپ كىرىشى، خوتەن ھۆكۈمىتىنىڭ قەشقەر ئىش باشقۇرۇش ئورنىنىڭ قۇرۇلۇشى ۋە زىددىيەت

تۆمۈر سىجاڭ ئۆلتۈرۈلگەندىن كېيىن ساۋۇت داموللام نەزەربەندىتىن قۇتۇلۇپ ئاتۇشقا چىقىپ كەتكەن ئىدى. ئوسمان ئېلى سىجاڭ بولغاندىن كېيىن داموللام ئاتۇشتىن قايتىپ كېلىپ، ئوسمان بىلەن كۆرۈشكەن. ئوسمان قىزغىن كۈتۈۋالدى ھەم بېشىدىن ئۆتكەن ۋەقەلەرنى سۆزلەپ بېرىپ،

ئىتتىپاقلىشىشنىڭ لازىملىقىنى كۆرسىتىدۇ. ئاندىن ساۋۇت داموللام ئوسمانغا قەشقەردە خوتەن ھۆكۈمىتىنىڭ بىر ئىش باشقۇرۇش ئورنىنى قۇرۇشنى، شۇ چاغدىلا خوتەنمۇ قەشقەر يېڭىشەھەر ئۇرۇشىغا ئۈنۈملۈك ياردەم بېرەلەيدۇ، دەيدۇ. بۇنىڭغا ئوسمان قوشۇلىدۇ. شۇنىڭ بىلەن 8- ئاينىڭ 15- كۈنى قەشقەر شەھىرىدە خوتەن ھۆكۈمىتىنىڭ قەشقەر ئىش باشقۇرۇش ئىدارىسى قۇرۇلىدۇ. ئىدارىنىڭ باشلىقلىقىغا ساۋۇت داموللام، مۇئاۋىنلىقىغا زىرىپ قارى ھاجىم، باش كاتىپلىقىغا مۇساجان، مالىيە ئىشىغا سۇلتان بېك تەيىنلىنىدۇ. ئوبۇلەسەن ھاجىم ئوراز بېك، يۈسۈپجان، مۇختەر قاتارلىق تۆت كىشى ھەيئەت ئەزالىقىغا بەلگىلىنىدۇ. بۇ ئىدارىنىڭ دەسلەپكى ۋەزىپىسى خوتەندىن كەلگەن پۇل، ماددىي نەرسىلەرنى ھەربىي قىسىملارغا تەقسىم قىلىپ بېرىشتىن ئىبارەت بولىدۇ.

خوتەندىن كەلگەن پۇل - پىچەكلەر ئوسماننىڭ سەمگە سېلىنمايلا بىراقلا خوتەن ئىش باشقۇرۇش ئىدارىسىدىن قىسىملارغا بىۋاسىتە تارقىتىلغاچقا بۇنىڭغا ئوسماننىڭ بىر ئاز قورسىقى كۆپىدۇ. لېكىن بۇ ئىدارە ئۇنىڭغا پىسەنت قىلماي ئۆز ئىشىنى ئاۋۋالقىدەكلا داۋاملاشتۇرۇۋېرىدۇ. شۇنداقلا كېيىنكى چاغلاردا ئوسماننىڭ مەجەزى چۇسراق بولۇپ قالغانلىقتىن، ئۇنىڭ قول ئاستىدىكى لۇيچاڭ، تۈەنجاڭلارمۇ ئۇنىڭدىن يىراقلىشىپ قالىدۇ. مۇشۇنىڭغا ئوخشاش ئۇششاق - چۈشەك ئىشلار ئوسمان بىلەن ساۋۇت داموللام، ئوسمان بىلەن ئۇنىڭ قول ئاستىدىكىلەر ئوتتۇرىسىدا مەلۇم دەز پەيدا قىلىدۇ.

ئوسمان بىلەن خوتەن ئىش باشقۇرۇش ئىدارىسى ئوتتۇرىسىدا زىددىيەت تۇغۇلغانلىقىنى سەزگەن ھاپىز لۇيچاڭ بىلەن كىچىك ئاخۇنلار ھە

دەپ ھەربىي باشلىقلار ئوتتۇرىسىدا، خوتەن ئىش باشقۇرۇش ئىدارىسىگە ئىشەنمەسلىك ئۇرۇقى تېرىيدۇ ھەمدە بىر قىسىم پىتتە - پاساتلارنى تارقىتىپ بۇ ئىدارىنى تارقىتىۋېتىشكە ھەرىكەت قىلدۇ، لېكىن بۇ ئىدارە بارغانسېرى راۋاجلىنىپ، شەرقىي تۈركىستان ئىستىقلال جەمئىيىتى قۇرۇشنىڭ تەييارلىق كۆرۈش ئورگىنى بولۇپ قالدۇ.

شۇنداق قىلىپ نۇرغۇن تەييارلىقلار ئارقىلىق 1933- يىل 9- ئاينىڭ 10- كۈنى خوتەن ھۆكۈمىتىنىڭ قەشقەر ئىش باشقۇرۇش ئىدارىسى ئەمەلدىن قېلىپ ئۇنىڭ ئورنىغا شەرقىي تۈركىستان ئىستىقلال جەمئىيىتى قۇرۇلدى. جەمئىيەتنىڭ رەئىسلىكىگە ساۋۇت داموللام، ھەيئەت ئەزالىقىغا زىرپ قارى ھاجىم، شەمشىدىن داموللام، ئوراز بېك لۇيچاڭ، ئابلاخان، سۇلتان بېك، يۈسۈپجان قۇر بېشى، مۇساجان، ئوبۇلھەسەن ھاجىم، قاسىمجان ھاجىم، ئابدۇقادىر ھاجى قاتارلىق 11 كىشى سايلاندى. جەمئىيەت قۇرۇلۇپ ئىككى كۈندىن كېيىن جەمئىيەتنىڭ يىغىنى چاقىرىلدى. يىغىندا ساۋۇت داموللام سۆز قىلىپ، بۇ جەمئىيەتنىڭ نىشانىسى شەرقىي تۈركىستان ئىستىقلال ئىسلام جۇمھۇرىيىتى قۇرۇشتىن ئىبارەت دەپ كۆرسەتتى.

يىغىنغا قاتناشقان ھەربىي، مەمۇرىي باشلىقلار بىردەك بۇ جەمئىيەتنى قوللايدىغانلىقىنى، ئۇنىڭغا يېقىندىن ياردەمدە بولىدىغانلىقىنى، يىڭى شەھەر ئۇرۇشىنى بالدۇرراق ئاخىرلاشتۇرۇپ، شەرقىي تۈركىستان ئىسلام جۇمھۇرىيىتى قۇرۇشقا يول ئاچىدىغانلىقىنى بىلدۈرۈشتى.

بۇ قېتىمقى يىغىنغا ئوسمان سىجاڭ، ھاپىز لۇيخاڭ، كىچىك ئاخۇن تۈەنجاڭلار كەلمىدى. (ئەمما تەكلىپ قىلىنغان) شۇنىڭدىن بىر قانچە كۈن

ئۆتكۈزۈپ ئوراز بېك لۇيجاڭنى ئوسماننىڭ ئالدىغا ئەۋەتىپ ئۇنىڭغا ئىستىقلال جەمئىيىتىنىڭ قۇرۇلغانلىقىنى، بۇنىڭدىن كىيىن شەرقىي تۈركىستان ئىسلام جۇمھۇرىيىتىنىڭ قۇرۇلدىغانلىقىنى، بۇنىڭغا قارىتا ئوسمان سىجاڭنىڭ قانداق پىكرى بارلىقىنى سورايدۇ.

ئوسمان: بۇ توغرىدا مىنىڭ پىكرىم يوق. بىزنىڭ ئىنقىلاب قىلىشتىن مەقسىتىمىز ئىسلام ھۆكۈمىتى قۇرۇشتىن ئىبارەت. لېكىن بۇ ھەرىكەتكە مېنى باشتىن ئاخىر قاتناشتۇرمىدى. خوتەن ئىش باشقۇرۇش ئىدارىسىنىڭ مەقسىتى، مېنى ئارىدىن سىقىپ چىقىرىش دېدى. ئورازبېك بۇ جەمئىيەتنىڭ مەقسىتىنى، ئوسماننى چەتكە قاقىمغانلىقىنى چۈشەندۈرىدۇ.

بۇ چاغدا ئوسمان مەن بۇنىڭغا قۇشۇلمەن، ھۆكۈمەت باشلىقى كىم بولىدىكەن، دەپ سورايدۇ. ئۇزار بەگ ھازىرچە تېخى ئېنىق ئەمەس، بەلكى خوجىنىياز ھاجىم بىرىنچى باشلىق، ساۋۇت داموللام ئىككىنچى باشلىق بولۇشى مۇمكىن دەيدۇ. ئوسمان بۇنى ئاڭلاپ ئويلىنىپ جاۋاب بېرىدىغانلىقىنى بىلدۈردى.

ئوراز بەگ ئوسماننىڭ ئالدىدىن قايتىپ كېلىپ، سابىت داموللىغا ئوسمان بىلەن بولغان سۆھبەتنىڭ مەزمۇنىنى يەتكۈزىدۇ. سابىت داموللا: ئوسمان سىجاڭ بىلەن يەنە سۆزلىشىمىز دەپ قويدۇ. شۇ كۈنلەردە، ئوسمان بىلەن ئوراز بەگنىڭ مۇناسىۋىتى ئانچە ياخشى ئەمەس ئىدى. سۆھبەتتىن كىيىن ئوراز بېك لۇيجاڭ، ئابدۇللا لۇيجاڭ، قوشمەت تۈەنجاڭلار 600 دەك ئەسكەر بىلەن ئوسماندىن بۆلۈنۈپ چىقىپ، ئىستىقلال جەمئىيىتىنى ھىمايە قىلىدىغانلىقىنى بىلدۈرۈشىدۇ. ئوسمان 300 دەك ئەسكەر بىلەن ئۇنىڭغا قوشۇلماي چەتتە قېلىپ قالىدۇ. ھاپىز لۇيجاڭ، كىچىك ئاخۇن تۈەنجاڭلار

ئېغىزىدا ھە دەپ قۇيۇپ ئەمەلىيەتتە ھېچقايسى تەرەپكە قوشۇلماي يېڭىشەھەرنى مۇھاسىرە قىلىشتا تۇرۇۋېرىدۇ. يەنە بىر تەرەپتىن خوجىنىياز ھاجىغا خەت يېزىپ ساۋۇت داموللام، خوتەن قوزغىلاڭچىلىرى بىلەن بىر بۆلۈۋېلىپ ئۆزلىرىنى خاپا قىلارمىكەن دەپ ئوتتۇرىدا گۇمان پەيدا قىلىدۇ. (مۇنداق خەتتىن بىر پارچىسى تۇتۇلۇپ قالغان) لېكىن ساۋۇت داموللام مۇنداق خەت يازغانلارنى جازالىمىدى، ئىنقىلاب مەزگىلدە مۇنداق ئەھۋاللار بولۇپ تۇرىدۇ دەپ قارىدى.

مەسىلەن: خوجىنىياز ھاجىم ما فۇيۈەندىن يېڭىلىپ ئاقسۇغا چېكىنىپ كەلگەن بولسىمۇ، ئۇنى يەنىلا ئىنقىلابنىڭ داھىيسى دەپ تونۇپ شەرقىي تۈركىستان ئىسلام جۇمھۇرىيىتىنىڭ رەئىسلىكىگە، خوجىنىياز ھاجىمنىڭ يېقىن ئادەملىرىدىن ئېلى ھاجىمنى مالىيە نازىرلىقىغا، ئابدۇكېرىم خانى جۇمھۇرىيەتنىڭ باش كاتىپلىقىغا، ماخمۇت مۇھىتىنى ئەركان ھەربىي رەئىسلىكىگە، يۈنۈسبېكىنى ئىچكى ئىشلار نازىرلىقىغا سايلىدى. ساۋۇت داموللامنىڭ شۇ چاغدىكى مەقسىتى ئىلاج قىلىپ ھەربىي، ھۆكۈمەت ۋە پۈتۈن خەلق ئاممىسىنى ئىتتىپاقلاشتۇرۇپ ھۆكۈمەت ئەتراپىغا ئۇيۇشتۇرۇپ دۈشمەنگە بىرلىكتە قارشى تۇرۇش ئىدى.

كۈتۈلمىگەن مېھمان

33- يىلى 9- ئاينىڭ باشلىرىدا قەشقەردە ھىندىستان تەرەپتىن كەلگەن ئەخمەت تەۋپىق دېگەن بىر كىشى پەيدا بولۇپ قالدى. ئۆزىنىڭ ئېيتىشىچە، تۈركىيە سۇلتانلىقىدا بىرىنچى دۇنيا ئۇرۇشىغا قاتناشقان بولۇپ، سۇلتان مەغلۇپ بولۇپ، تۈركىيە جۇمھۇرىيىتى قۇرۇلغاندا، ئۇ، ئىراققا قېچىپ كەتكەن. ئۇ قەشقەردە كۆتۈرۈلگەن قوزغىلاڭنى ئاڭلاپ كەلگەنىكەن. ئۇنى

ھۆكۈمەت مامۇتخان بايۋەچچىنىڭ بېغىغا ئورۇنلاشتۇرۇپ قويىدۇ. ئۇ باغدېكى چاغدا، قەشقەردىكى نۇرغۇن ھەربىي، مەمۇرى باشلىقلار ۋە بايلار كۆرۈشكىلى چىقىدۇ. كۆرۈشكىلى چىققان ئادەملەرگە: يېڭىشەھەر ئۇرۇشىنى بۇنداق ئۇرۇش بىلەن بىر تەرەپ قىلالمايسىلەر، ئەگەر ئەسكەرلەرنى ماڭا ئۆتكۈزۈپ بەرسە، قەشقەر يېڭىشەھەرنى بىرنەچچە كۈندىلا ئالائىتىم دەيدۇ ھەمدە قەشقەر يېڭىشەھەرگە چىقىپ ئۇرۇشۇۋاتقان ئەسكەرلەرنى كۆزدىن كەچۈرۈپ كېلىپ، ئوسمان سىجاڭنىڭ قېشىغا كىرىدۇ ھەمدە ئوسمانغا: «ماڭا رۇخسەت بەرسىڭىز، ئەسكەرلەرنى باشقىدىن تەشكىللەپ، ھەربىي مەشىقنى كۈچەيتىپ، كوماندىرلارغا قوماندانلىق قىلىش دەرسى ئۆتىمەن، شۇنداق قىلىپ قەشقەر يېڭىشەھەرنى بىر ھۇجۇم بىلەنلا بىر تەرەپ قىلىمەن» دەيدۇ. ئوسمان بۇنى ئاڭلاپ، ئويلىنىپ جاۋاب بېرىپ، دەپ قايتۇرۇۋېتىدۇ. ساۋۇت داموللام تەۋپىق ئەپەندىنىڭ بۇ سۆز ھەرىكىتىنى ئاڭلاپ ئۇنىڭغا خەت يېزىپ ئۇنىڭ ھەربىي ۋە ھۆكۈمەت ئىشلىرىغا ئارىلاشماي، مېھمان سۈپىتىنى ساقلاشنى تەۋسىيە قىلىدۇ. شۇنىڭ بىلەن ئەخمەت تەۋپىق بىر ئاز جىمىققان بولىدۇ. لېكىن ئىستىقلال جەمئىيىتى قۇرۇلغاندا ئۇ يەنە ئۇنىڭغا قاتنىشىشنى تەلەپ قىلىدۇ، بۇ چاغدا ساۋۇت داموللام قەتئىي رەت قىلىدۇ، شۇنىڭ بىلەن تەۋپىق ئەپەندىمۇ يوقاپ كېتىدۇ.

ئوسمان سىجاڭنىڭ ئىككىنچى قېتىم تاغقا چىقىپ كېتىشى

ئىستىقلال جەمئىيىتى قۇرۇلۇپ نۇرغۇن ھۆكۈمەت ئىشلىرى شۇ جەمئىيەت ئارقىلىق يۈرۈشۈپ كەتكەنلىكتىن، ئۇنىڭ قول ئاستىدىكى بىر قىسىم ئەسكەر باشلىقلىرى، ئەسكەرلىرى بىلەنلا ئىستىقلال جەمئىيىتىگە ئۆتۈپ كەتكەنلىكتىن، ئوسمان ئېلى ئۆزىنى چەتكە قېقىلىپ قالغاندەك ھېس

قىلىپ بىر قىسىم گۇمان - ئەندىشلەرگە بېرىلىپ، 33- يىلى 10- ئاينىڭ باشلىرىغا كەلگەندە قول ئاستىدىكى 300 دەك ئەسكەرلىرىنى باشلاپ قىزىلبويىغا چىقىپ كېتىدۇ.

ئىستىقلال جەمئىيىتى يۈسۈپجان قۇر بېشى ۋە قوشمەتلەرنى 400 دەك ئەسكەر بىلەن ئوسماننى چاقىرىپ كېلىشكە چىقىرىدۇ ھەم ئۇنىڭغا بىر پارچە خەت يازىدۇ. خەتنىڭ مەزمۇنى مۇنداق: «ئوسمان سىجاڭغا سالام، ۋاقىت بولساق، سىز ئۆزىڭىزچە ھېچ گەپتىن - ھېچ گەپ يوق، قېيىداپ تاغقا چىقىپ كېتىپسىز، بەلكى بىر قىسىم يامان نىيەتلىك ئادەملەرنىڭ پىتنە - پاسات گەپ - سۆزلىرىگە ئىشىنىپ كەتكەن بولۇشىڭىز مۇمكىن، جەمئىيىتىمىز مۇزاكىرە قىلىپ يۈسۈپجان بىلەن قوشمەتنى چىقاردى. شۇلار بىلەن بىرگە قايتىپ كىرىپ، ئۆز ئورنىڭىزدا ئولتۇرۇڭ، سىز ئىنقىلابقا كۆپ تۆھپە قوشىشىڭىز، ئۇنى ئۇنتۇپ قالغىنىمىز يوق. سىزگە ھېچقانداق دەخلى - تەرۇز قىلىنمايدۇ، بەلكى ھۆكۈمەتكە قاتناشتۇرۇلسىز، مەن (ساۋۇت داموللا) سىزنىڭ ھاياتىڭىزغا جەمئىيەت نامىدىن كاپالەتلىك قىلىمەن».

يۈسۈپجان، قوشمەتلەر ئەسكەرلىرىنى قىزىلبويىغا باشلاپ بېرىپ ساۋۇت داموللامنىڭ ئوسمانغا يازغان خېتىنى كۆرۈپ ئىككى كىشىدىن ئەۋەتىپ بېرىدۇ. ئوسمان خەتنى كۆرۈپ ئىككى كۈندىن كىيىن جاۋاب بېرىدىغانلىقىنى ئېيتىپ ۋەكىللەرنى قايتۇرىدۇ ھەمدە مۇداپىئەنى كۈچەيتىدۇ. ئىككى كۈنمۇ توشىدۇ، ئوسماندىن جاۋاب بولمايدۇ. شۇنىڭ بىلەن يۈسۈپجان، قوشمەتلەر ئوسماننى قىستاپ مۇھاسىرە قىلىشقا ئۇرۇنىدۇ. ئوسمان بۇنى كۆرۈپ ئۇلارغا قارىتا ئوق چىقىرىدۇ، ئوتتۇرىدا بىر ئاز ئۇرۇشمۇ بولىدۇ. ئاخىرىدا يەنە ئىككى تەرەپ ۋەكىل چىقىرىپ

سۆھبەتلىشىدۇ. ئوسمان ئۇلارغا: ئۆزىنىڭ قورال تاپشۇرمايدىغانلىقىنى، يولنى ئېچىپ بەرسە ئەسكەرلىرىنى ئېلىپ، قەشقەرگە ئۆز ئىختىيارى بىلەن كىرىدىغانلىقىنى، ئەگەر ساۋۇت داموللام قورالنى تاپشۇر دېسە، شۇ چاغدا قورال تاپشۇرىدىغانلىقىنى بىلدۈرىدۇ. شۇنىڭ بىلەن يولنى ئېچىپ بېرىدۇ. ئوسمان شۇ ماڭغانچە ئەسكەرلىرى بىلەن قەشقەرگە كېلىپ يۇمىلاق شەھەر كۆلىشىدىكى ئۆز ئورنىغا ئورۇنلىشىدۇ ھەمدە ساۋۇت داموللام بىلەن ۋەكىل ئارقىلىق سۆزلىشىدۇ. ساۋۇت داموللام ئوسمانغا بىر قىسىم ئەسكەرلىرىنى يېڭىشەھەرنى مۇھاسىرە قىلىش ئۇرۇشىغا قاتناشتۇرۇشنى، بىر قىسمىنى ئۆز يېنىدا ساقلاشنى تاپشۇرىدۇ. ئۇمۇ داموللام ئېيتقاندا كە قىلىدۇ. لېكىن ئارىلىقتا ئوسمان بىلەن ئورازبېك، قوشمەت، يۈسۈپجانلار ئوتتۇرىسىدىكى كونا زىددىيەت كۈچىيىپ قالىدۇ، بۇ چاغدا ئوسمان ئۆزىنىڭ يېڭىشەھەر مۇھاسىرىسىگە قاتنىشىۋاتقان ئەسكەرلىرىنى قايتۇرۇۋالىدۇ. بۇنى كۆرگەن ئورازبېك، قوشمەت، يۈسۈپجانلار ئىستىقلال جەمئىيىتىگە ئوسماننىڭ ئۈستىدىن شىكايەت قىلىدۇ ھەمدە ئوسماننى مۇھاسىرىسىگە ئېلىشنى تەلەپ قىلىدۇ، شۇنىڭ بىلەن جەمئىيەتنىڭ ماقۇللىغىنى ئالغان يۈسۈپجان 400 دەك ئەسكەر بىلەن يۇمىلاق شەھەر سېپىلىنىڭ ئۈستىگە چىقىپ ئوسماننى مۇھاسىرىگە ئالىدۇ. بۇ چاغدا زىددىيەت ئۆتكۈزۈلۈشپ ئۆز-ئارا ئۇرۇشۇپ قالدىغاندەكلا ۋەزىيەت يۈز بېرىدۇ.

ساۋۇت داموللام ئوسمان بىلەن ئورازبېك، يۈسۈپجانلار ئوتتۇرىسىدىكى زىددىيەتنىڭ چوڭقۇرلىشىپ كېتىۋاتقانلىقىنى سېزىپ، ئوسمانغا خەت يېزىپ، ئۇنى قورال، ئەسكەرلەرنى ئۆتكۈزۈپ بېرىپ، دەم ئېلىشنى ئۇنىڭ ھاياتى، مال-مۈلكىگە كاپالەتلىك قىلىدىغانلىقىنى، بولمىسا، بۇ ئوتتۇرىدىكى سۈركىلىشنىڭ چوڭىيىپ كېتىدىغانلىقىنى ئۇقتۇرىدۇ. ئوسمان

بۇ خەتنى كۆرۈپ، جەمئىيەتنىڭ بىر ھەيئەت تەشكىل قىلىپ ئەسكەر ۋە قوراللارنى ئۆتكۈزۈۋېلىشنى تەلەپ قىلدۇ. شۇنىڭ بىلەن ئىستىقلال جەمئىيىتى بىر ھەيئەت تەشكىل قىلىپ ئۇنىڭ ئەسكەر ۋە قوراللىرىنى ئۆتكۈزۈۋېلىپ، ئۇنى ئىبراھىم لوزۇڭنىڭ بېغىدا دەم ئېلىشقا ئورۇنلاشتۇرىدۇ. شۇنىڭ بىلەن ئوسماننىڭ ھەربىي خىزمىتى ئاياغلىشىدۇ. شۇنىڭدىن كېيىن ھەربىيلەر ئوتتۇرىسىدىكى زىددىيەت بىر ئاز پەسلەپ يېڭىشەھەر مۇھاسىرىسى كۈچەيتىلىدۇ. شۇ مەزگىلدە ئىستىقلال جەمئىيىتىنىڭ ئىختىيارىدا ئالتە لۈي، 12 تۈەن بولۇپ، ئومۇمىي ئەسكەر سانى 3000 دەك ئىدى، ئۇنىڭدىن 2400 دەكى يېڭىشەھەر مۇھاسىرىسىگە قاتنىشاتتى، يۈسۈپجاننىڭ قول ئاستىدىكى 400 دەك ئەسكەر قەشقەر كۈنشەھەرنى مۇھاپىزەت قىلاتتى، قەشقەر يېڭىشەھەردە ما جەنسائىڭنىڭ 2000 دەك ئەسكىرى بار ئىدى.

شۇ مەزگىلدە يەكەندىن چەرچەنگىچە بولغان 12 ناھىيىنى خوتەن ئەمرى مەنئىمىن ھەزرەت ئىدارە قىلاتتى. قەشقەر ۋىلايىتىگە قاراشلىق توققۇز ناھىيىنى شەرقىي تۈركىستان ئىستىقلال جەمئىيىتى ئىدارە قىلاتتى؛ ئاقسۇ ۋىلايىتىگە قاراشلىق توققۇز ناھىيىنى باي سىجاڭ ئىدارە قىلاتتى. (كېيىنرەك ئاقسۇغا خوجىنىياز ھاجىم كەلدى). مۇشۇ ئۈچ ۋىلايەتنىڭ ھەممىسى خوجىنىياز ھاجىمنى ئىنقىلابنىڭ يېتەكچى دەپ تونۇيتتى ھەم ھاجىمغا بەيئەت قىلاتتى.

8- ئايدىن 10- ئايغىچە بولغان يېڭىشەھەرنى مۇھاسىرە قىلىش ئۇرۇشىدا ھېچقانداق نەتىجە كۆرۈلمىدى، ھەتتا ما جەنسائىڭنىڭ

ئەسكەرلىرى كۆپكۈندۈزدە يېزىلارغا چىقىپ دېھقانلارنى بۇلاپ-تالاپ كىرىپ كېتىدىغان بولدى. بۇنى ئىستىقلال جەمئىيىتى بىر تەرەپ قىلالىدى.

شەرقى تۈركىستان ئىسلام جۇمھۇرىيىتىنىڭ قۇرۇلۇشى

يۇقىرىدا كۆرسىتىپ ئۆتۈلگەن ئاۋۋال قۇرۇلغان خوتەن ھۆكۈمىتىنىڭ قەشقەردىكى ئىش باشقۇرۇش ئىدارىسى؛ ئۇنىڭدىن كىيىن قورۇلغان شەرقىي تۈركىستان ئىستىقلال جەمئىيىتى دېگەن تەشكىلاتلار شەرقىي تۈركىستان ئىسلام جۇمھۇرىيىتى قۇرۇشنىڭ دەسلەپكى تەييارلىق ئورگانلىرى ئىدى، بۇ ئورگانلار قەشقەر شەھىرىدە بىر مەزگىل ھەربىي ۋە خەلق ئارىسىدا خىزمەت ئىشلەپ يۈرۈپ ھەربىيلەرنى ۋە بىر قىسىم كىشىلەرنى ئۆزىگە قارىتىۋالدى، شۇنداقلا بۇ ئورگان ھۆكۈمەت ئورنىدا ھوقۇق يۈرگۈزۈپ، خىزمەتكە بەلگىلەش، خىزمەتتىن قالدۇرۇش، ھەربىيلەرنى يۆتكەش، جازالاش قاتارلىق ئىشلارنىمۇ ئاستا-ئاستا ئىلىكىگە ئېلىپ، خەلق ئارىسىدا مەلۇم نوپۇز پەيدا قىلدى. شۇنىڭ بىلەن بۇ تەشكىلات جۇمھۇرىيەت قۇرۇشقا شەرت-شارائىت پىشپى يىتىلدى، دەپ ھېسابلىسا كېرەك، 1933-يىلى 11-ئاينىڭ باشلىرىدا شەرقىي تۈركىستان ئىستىقلال جەمئىيىتىنىڭ چوڭ يىغىنى چاقىرىلدى. يىغىنغا شۇ جەمئىيەتنىڭ ھەيئەت ئەزالىرى قاتناشقاندىن تاشقىرى خوتەندىن قاسىمجان ھاجىم، يېڭىساردىن مەن (قادىر ھاجى) قاتارلىق 20 نەچچە كىشى قاتناشتۇق. بىر قانچە كۈنلۈك تالاش-تارتىشلاردىن كىيىن 11-ئاينىڭ 7-كۈنى شەرقىي تۈركىستان ئىسلام جۇمھۇرىيەت ھۆكۈمىتىنىڭ دەسلەپكى جازىسى شەكىللەندى ھەم ئۇنىڭ باشلىقلىرى سايلاپ چىقىلدى (بىر قىسىملىرى ئۆزى بولمىغانلىقى ئۈچۈن سىرتىدىن كۆرسىتىلدى).

جۇمھۇرىيەتنىڭ تەشكىلى قۇرۇلمىسى تۆۋەندىكىچە:

ھۆكۈمەت ئىسمى - شەرقى تۈركىستان ئىسلام جۇمھۇرىيىتى؛

دۆلەت بايرىقى - ئاي - يۇلتۇزلۇق كۆك بايراق؛

دۆلەت قانۇنى قۇرئان كېرىم ئاساس قىلىندۇ؛

دۆلەت بەلگىسى - ئىككى باش بۇغداينىڭ ئوتتۇرىسىغا ئېلىنغان ئاي يۇلتۇز.

ھۆكۈمەتكە سايلىنىدىغانلارغا ھەر بىر ئادەم 16 ئادەم كۆرسىتىش. شۇنداق قىلىپ جۇمھۇرىيەتنىڭ رەھبەرلىكىگە سايلانغانلار:

شەرقى تۈركىستان ئىسلام جۇمھۇرىيىتىنىڭ رەئىسلىكىگە: خۇجىنىياز ھاجىم (قۇمۇل).

شەرقى تۈركىستان ئىسلام جۇمھۇرىيىتىنىڭ باش ۋەكىللىكىگە (زۇڭلى) ساۋۇت داموللا (ئاتۇش).

شەرقى تۈركىستان ئىسلام جۇمھۇرىيىتىنىڭ ئەدلىيە ۋەكىللىكىگە زېرپ قارى ھاجىم (قەشقەر ئۆزبېك).

شەرقى تۈركىستان ئىسلام جۇمھۇرىيىتىنىڭ خارجى ئىشلار ۋەكىللىكىگە قاسىمجان ھاجىم (خوتەندىن).

شەرقى تۈركىستان ئىسلام جۇمھۇرىيىتىنىڭ ئىچكى ئىشلار ۋەكىللىكىگە يۇنۇس بېك (تۇرپاندىن).

شەرقى تۈركىستان ئىسلام جۇمھۇرىيىتىنىڭ مالىيە ۋەكىللىكىگە ئېلى
 ھاجىم (ئاتۇشتىن).

شەرقى تۈركىستان ئىسلام جۇمھۇرىيىتىنىڭ مائارىپ ۋەكىللىكىگە
 ئابدۇكېرىم خان مەخسۇم (قەشقەردىن).

شەرقى تۈركىستان ئىسلام جۇمھۇرىيىتىنىڭ سەھىيە ۋەكىللىكىگە ئابلاخان
 (ئۆزبېك).

شەرقى تۈركىستان ئىسلام جۇمھۇرىيىتىنىڭ ئەۋقاپ ۋەكىللىكىگە
 شەمشىدىن داموللا (ئاتۇشتىن).

شەرقى تۈركىستان ئىسلام جۇمھۇرىيىتى سودا ۋە يېزا ئىگىلىك
 ۋەكىللىكىگە ئوبۇلەسەن ھاجىم (ئاتۇشتىن).

شەرقى تۈركىستان ئىسلام جۇمھۇرىيىتى دۆلەت مۇداپىئە ۋەكىللىكىگە
 ئورازبېك (قىرغىز).

شەرقى تۈركىستان ئىسلام جۇمھۇرىيىتى ھەربىي ئىشلار باش رەئىسلىكىگە
 ماخمۇت مۇھىتى (تۇرپاندىن).

شەرقى تۈركىستان ئىسلام جۇمھۇرىيىتى باش ۋاكالەت، باش كاتىپلىقىغا
 مەھمەدىن ھاجىم (قەشقەردىن).

شەرقى تۈركىستان ئىسلام جۇمھۇرىيىتى ھەربىي تەمىنات (ئارقا سەپ)
 سۇلتان بېك (ئۆزبېك).

شەرقى تۈركىستان ئىسلام جۇمھۇرىيىتى مەركىزى قوماندانلىق شتابىغا
يۈسۈپجان (ئۆزبېك) قاتارلىق 16 ئادەم سايلاندى.

33- يىلى 11- ئاينىڭ 10- كۈنى ماھى رەجەبىنىڭ 21- كۈنى شەرقى
تۈركىستان ئىسلام جۇمھۇرىيىتىنىڭ قۇرۇلغانلىقى ھەم ئۇنىڭ تەركىبى چوڭ
يىغىن ئېچىپ ئېلان قىلىندى.

قەشقەر تۈمەن دەرياسىنىڭ شىمال تەرىپىدە ناھايىتى كەڭ كەتكەن بىر
تۈزلەڭلىك بولۇپ، شۇ ئورۇنغا سەھنە راسلاندى. پەيشەنبە قەشقەر
شەھىرىنىڭ بازار كۈنى بولۇپ شۇ كۈنى يېزىلاردىن ناھايىتى كۆپ ئادەم
كىرگەنىدى. پۈتۈن مەيدان ئادەم دېڭىزىغا ئايلانغانىدى. يىغىن
مەيدانىنىڭ تۆت ئەتراپى، مەكتەپ، دۇكان، كوچا دوقمۇشلىرىغا شەرقى
تۈركىستان ئىسلام جۇمھۇرىيىتىنىڭ ئاي يۇلتۇزلۇق كۆك بايرىقى
ئېسىلغانىدى. پۈتۈن مەيدان ھەربىي، خەلق ۋە ئوقۇغۇچىلار بىلەن
تولغانىدى.

سائەت 11لەردە ساۋۇت داموللام باشلىق ھۆكۈمەت ئەزالىرى يىغىن
مەيدانىغا كىرىپ كەلگەندە، خەلق كۆتۈرەڭگۈ ئاۋاز بىلەن: ئامىن، ئامىن،
دەپ توۋلاپ ئۇلارغا تەنتەنە قىلىشتى. يىغىن باشلىنىشتىن بۇرۇن 41 پاي
ھۆرمەت توپى ئېتىلدى. شەمشىدىن داموللا يىغىننىڭ ئېچىلغانلىقىنى ئېلان
قىلدى ھەمدە شەرقى تۈركىستان ئىسلام جۇمھۇرىيىتىنىڭ قۇرۇلغانلىقىنى،
ئۇنىڭ ھۆكۈمەت تەركىبىنى ئېلان قىلدى. بۇ چاغدا پۈتۈن مەيدان
«ئامىن» دېگەن ئاۋاز بىلەن تولدى. ئاندىن باش ۋەكىل (باش ۋەزىر)
ساۋۇت داموللام شەرقى تۈركىستان ئىسلام جۇمھۇرىيىتىنىڭ يۈرگۈزىدىغان

ئىچكى - تاشقى سىياسىتى، ئۇنىڭ كەلگۈسى نىشانىسى ئۈستىدە ئۇزۇن نۇتۇق سۆزلىدى.

يىغىن سائەت بىرلەردە ئاخىرلىشىپ ساۋۇت داموللام باشچىلىقىدا پۈتۈن ھەربىي ۋە خەلق ھېيتىغا قاراپ (نامايىش قىلىپ) ماڭدى.

ساۋۇت داموللام ھېيتىغا تويلاڭغان جامائەتكە يەنە سۆز قىلدى. سۆزىنىڭ ئاخىرىدا شەھەر ياشلىرىنى پىدائىي بولۇشقا، يېڭى شەھەرنى ئازاد قىلىش ئۇرۇشىغا قاتنىشىشقا چاقىردى.

شۇ كۈنى يىغىندىن كېيىنلا ئاقسۇدىكى خوجىنىياز ھاجىمغا خوتەندىكى مەمتىمىن ھەزرەتكە، قەشقەردە شەرقى تۈركىستان ئىسلام جۇمھۇرىيىتىنىڭ قۇرۇلغانلىقىنى، ھۆكۈمەتنىڭ شەكلى، بايرىقى، قانۇنى، دۆلەت بەلگىسى، ھۆكۈمەتنىڭ تەشكىلى ئاپپاراتى، سايلام نەتىجىسىنى مەلۇم قىلىپ خەت يېزىلدى. ھۆكۈمەت قۇرۇلۇشتىن بۇرۇنمۇ ھۆكۈمەتنىڭ تەشكىلى ۋە ئىسىملىكلەر توغرىسىدا خوجىنىياز ھاجىمدىن پىكىر ئېلىنغان، ھاجىممۇ قوشۇلدىغانلىقىنى بىلدۈرگەن.

خوجىنىياز ھاجىم، مەمتىمىن ھەزرەتلەردىن ھۆكۈمەتكە قوشۇلدىغانلىقى توغرىسىدا جاۋابمۇ كەلدى. شۇنىڭ بىلەن خوتەن، قەشقەر، يەكەن، ئاقسۇ تۆت ۋىلايەت شەرقى تۈركىستان ھۆكۈمىتىنى ئېتىراپ قىلدى ھەمدە شەرقى تۈركىستاننىڭ دۆلەت بايرىقىنى چىقاردى (ئاقسۇ قانداق قىلدى، ئۇنى بىلەلمىدىم).

يىغىننىڭ ئىككىنچى كۈنى يەنى 33- يىل 11- ئاينىڭ 11- كۈنى پۈتۈن ھۆكۈمەت تەركىبىدىكىلەر يىغىلىپ ھەر بىر مەھكىمىنىڭ ئورنىنى ۋە قىلىدىغان خىزمەتلەرنى مۇزاكىرە قىلدى.

باش ۋەكىلنىڭ ئورنى - ۋالىي مەھكىمىسى.

ئىچكى ئىشلار مەھكىمىسىنىڭ ئورنى - ۋالىي مەھكىمىسىدىكى باغ.

خارجى ئىشلار مەھكىمىسى - ۋالىي مەھكىمىسىدىكى باغ.

ئەدلىيە مەھكىمىسى - گۇڭگا (قۇم دەرۋازا).

مالىيە نازارىتى - كونا مالىيە ئىدارىسى.

مائارىپ نازارىتى - ئۆستەڭ بويىدىكى ئىككى قەۋەتلىك بىنا.

ئەۋقاپ مەھكىمىسى - قۇم دەرۋازىسىدىكى كونا پۇلخانا.

سەھىيە نازارىتى - يار باغرىدىكى دوختۇرخانا.

ھەربىي نازارەت - يۇمىلاق شەھەر كۆلىپىشىدىكى سېۋ.

سودا - يېزا ئىگىلىك مەھكىمىسى - يارباغدىكى سوۋىستتورگ ئورنى.

ھەربىي تەمىنات ئىدارىسى - يارباغدىكى سوۋىستتورگ ئورنى.

ھۆكۈمەت تەركىبىدىكى ھەر بىر ئىدارە شۇ كۈندىن تارتىپ يۇقىرىدا كۆرسىتىلگەن ئورۇنلارغا كۆچۈپ ئىش باشلىدى. ئەۋقاپ نازارىتى - مازار، يول، كۆۋرۈك ۋە خېلىرىنىڭ ئىجارە ئاشلىقلىرىنى يىغىپ دارىلئاجىز قۇرۇپ،

ئاجىز، يىتىم، ئىگە - چاقىسىزلار، تۇل خوتۇن، قېرىلارنى ۋە بالىلارنى يىغىپ ئۇلارنىڭ ھالىدىن خەۋەر ئېلىش، تەربىيەلەش ئىشىنى باشلىۋەتتى.

سودا نازارىتى - چەتئەل بىلەن سودا قىلىدىغان سودىگەرلەردىن %3 باج ئېلىشنى، چەتكە چىقىرىدىغان ماللارنى تەكشۈرۈشتىن ئۆتكۈزۈشنى، سىرتتىن كەلتۈرىدىغان ماللارنى ھۆكۈمەتنىڭ تەستىقىدىن ئۆتكۈزۈشنى بەلگىلىدى. بۇ ئىشلارغا باۋۇدۇن باينىڭ بوغالتىرى مۇختەر دېگەن كىشى قۇيۇلدى.

شەرقى تۈركىستان ئىسلام جۇمھۇرىيىتى قۇرۇلغاندىن كىيىن نەشرىيات ئىدارىسى تەسىس قىلىندى. ئۇنىڭغا قۇتلۇق ھاجى (قۇتلۇق شەۋقى) مەسئۇل قىلىندى. نەشرىياتقا لازىملىق باسما ماشىنىلىرى سوۋېت كونسۇلخانىسىدىن ئارىيەت ئېلىندى، ھەرپ تىزىمىدىن ئادەملەر تەربىيەلەندى. شۇنداق قىلىپ 10 - ئاينىڭ 15 - كۈنى (33 - يىلى) دىن باشلاپ ھەپتىدە بىر قېتىم گېزىت چىقىرىش يولغا قۇيۇلدى. گېزىتنىڭ ئىسمى «شەرقى تۈركىستان ھەپتىلىك گېزىتى» بولدى. 12 - ئايدا «ئىستىقلال» دېگەن ئايلىق ژۇرنال چىقىرىلدى. بۇ ژۇرنالغا: (بىرىنچى سانغا) شەرقى تۈركىستان ئىسلام جۇمھۇرىيىتىنىڭ تەشكىلى ئاپپاراتى، ئىسىملىكى، ئۇنىڭ ۋەزىپىسى ۋە مەقسىتى، نىزامنامىسى بېسىلدى (شۇ كۈنگە قەدەر قەشقەر ۋىلايىتىدە ژۇرنال يوق ئىدى).

جۇمھۇرىيەت قۇرۇلغاندىن كىيىن تۈركىيە ھۆكۈمىتى، مۇستاپا كامال، مەخمۇت نادىم ئىسىملىك ئىككى دوختۇرنى ھۆكۈمەتنىڭ ساقلىقنى ساقلاش خىزمىتىگە ياردەم بېرىشكە ئەۋەتتى.

33- يىلى 11- ئاينىڭ ئاياغلىرىدا شەرقى تۈركىستان ئىسلام جۇمھۇرىيىتى ئۈستۈن ئاتۇشلۇق ئابدۇقادىر ھاجىم ئالتۇن چىش دېگەننى دوختۇر مۇستاپاغا قوشۇپ ھىندىستانغا شەرقى تۈركىستان ئىسلام جۇمھۇرىيىتى قۇرۇلغانلىقىنى ھىندىستان رادىئوسىدا دۇنياغا ئېلان قىلىشقا ئەۋەتتى. (شۇ چاغدا ھىندىستان رادىئوسىدا ھەم بىر قانچە گېزىتتە شەرقىي تۈركىستان ئىسلام جۇمھۇرىيىتى قۇرۇلغانلىقى توغرىسىدا خەۋەر ھەم ماقالىلەر ئېلان قىلىندى.)

شەرقى تۈركىستان ئىسلام جۇمھۇرىيىتى قۇرۇلۇپ ئۇزۇن ئۆتمەيلا، يەنى 1933- يىلى 12- ئايلاردا قەغەز پۇل ۋە مىس پۇل چىقىرىشنى يولغا قويدى. كونا ھۆكۈمەت پۇلى تەڭ قىممەتتە يىڭى پۇلغا ئالماشتۇرۇپ بېرىلدى. يىڭى قەغەز پۇلنىڭ رەڭگى ئاق بولغانلىقى ئۈچۈن كىشىلەر ئۇنى «ئاق تىزا» دەپ ئاتاشتى. خەلق ئارىسىدا بۇ پۇل تەڭگە پۇل بىلەن تەڭ قىممەتتە خەجلەندى (بىر سەر قەغەز پۇلغا بىر سەر كۈمۈش تەڭگە تېگىشىپ بېرىلەتتى.)

شامەنسۇرنىڭ يەكەندىن يېڭىسارغا 2- قېتىم كېلىشى

شەرقى تۈركىستان ئىسلام جۇمھۇرىيىتى قۇرۇلۇپ ئۇزۇن ئۆتمەيلا شامەنسۇر بەش- ئالتە يۈزدەك ئەسكەر بىلەن يېڭىسارغا كەلدى. مەن شۇ چاغدا يېڭىساردا ھاكىم ئىدىم.

مەن يېڭىسارنىڭ قايراق دېگەن يېرىگە چۈشكۈن راسلاپ شۇ يەرگە ئىستىقبالغا چىقتىم. ئۇ، شەرقى تۈركىستان ئىسلام جۇمھۇرىيىتىنىڭ ئاي يۇلتۇزلۇق كۆك بايرىقىنى كۆتۈرۈپ كەلگەنىكەن. لېكىن ئۆزى ئولتۇرغان

ئۆيىنىڭ ئالدىغا ئىننا پەتەھنا سۈرىسى يېزىلغان يېشىل بايراقنى ئېسىپ قۇيۇپتۇ. مەن ئۇنىڭدىن بۇ نېمە قىلغانلىرى دەپ سورىسام، جانابى رەسۇلۇللاھ يېشىل بايراق ئىشلەتكەن دېدى.

شامەنسۇر بىلەن مەن بىر كېچە پاراخلاشتىم. ئۇ، مۇشۇ ئىككى يىل ئىچىدە بېشىدىن ئۆتكەن ۋەقەلەرنى ۋە ئۆزىنىڭ كۆز-قارشىنى سۆزلەپ بەردى. مەنمۇ شەرقى تۈركىستان ئىسلام جۇمھۇرىيىتىنىڭ تاپشۇرۇقى بويىچە قىلىنغان بىر قاتار ئىسلاھاتلارنى سۆزلەپ بەردىم. مەسىلەن، كونا غەللە-پاراق دەپتەرلىرىنى ئەمەلدىن قالدۇرۇپ، ئۇيغۇر يېزىقىدا يىڭى غەللە-پاراق دەپتىرى ۋە تالونىنى تۈزۈپ چىقتۇق. پاراق ئېلىشتىن بۇرۇن ھەر بىر يۇرتتىن ۋەكىل چاقىرىپ، پاراق ئېلىش قائىدىلىرىنى مۇزاكىرە قىلىپ بېكىتتۇق. شۇنداقلا ئېلىنىپ كېلىۋاتقان ئۆشۈرنىڭ يېرىمىنى پاراققا ھېساب قىلىپ ئېلىپ غەللە-پاراقنىڭ يېرىمىنى قىسقارتىۋەتتۇق. ئاندىن، غەللە-پاراق يىغىدىغان دوۋان بېگىنى ھەر بىر يۇرت سايلاپ چىقىشنى يولغا قويدۇق، شۇنداقلا ناھىيە بويىچە ھەربىر ساھەدىن تەركىب تاپقان 15 كىشىلىك غەللە-پاراق ئېلىشقا نازارەت قىلىش ھەيئىتى تەشكىل قىلدۇق. ئۇلار ئۈچتىن بۆلۈنۈپ يېزىلارغا بېرىپ غەللە-پاراق ئېلىشقا نازارەت قىلىپ ماڭدى.

ئىككىنچى، مائارىپ-ئاقارتىش ئىشىنى يولغا قويدۇق. ناھىيە بازىرىدا بىر يېڭى مەكتەپ ئېچىپ، ئۇنىڭغا 100 دەك بالا قوبۇل قىلىپ، يېڭىچە ئوقۇتۇش تۈزۈمىنى ئورناتتۇق، بۇلارنى ئاڭلاپ شامەنسۇر رازى بولغانلىقىنى بىلدۈردى. ئەتىسى شامەنسۇر قەشقەر يېڭىشەھەرنى مۇھاسىرە قىلىش ئۇرۇشىغا يۈرۈپ كەتتى. ئۇ، ئالدىدا 100 دەك ئەسكەرنى ماڭدۇرغانىكەن.

ئۇلار يېڭىشەھەر ئەتراپىغا يېتىپ بارغاندا قەشقەر يېڭىشەھەردىكى ما جەنساڭ بۇنىڭدىن خەۋەر تېپىپ، 300 دەك ئەسكىرىنى ئۇرۇشقا چىقىرىدۇ. ئىككى تەرەپ ئۇرۇشۇپ، شامەنسۇرنىڭ ئەسكەرلىرى يېڭىلىپ، يېڭىسارنىڭ سىيىتلى دەپگەن يېرىگە چېكىنىپ كېلىدۇ، بۇ 33- يىلى 12- ئاي ئىدى. بۇنىڭدىن خەۋەر تاپقان شامەنسۇر يېڭىسارنى تاشلاپ قىزىلغا چېكىنىدۇ. شۇنىڭ بىلەن شامەنسۇر ياپچاندىكى ئەسكەرلىرىنى چاقىرتىپ 200 دەك ئەسكىرىنى يېڭىساردا قالدۇرۇپ، ئۆزى يەكەنگە قايتىدۇ، ئارقىدىن يەكەندىن نۇرۇمۇھەممەت ئەمەر ساھىبنى قوراللىق- قورالسىز بولۇپ 500 دەك ئەسكەر بىلەن يېڭىساردا تۇرۇشقا ئەۋەتىدۇ.

خوجىنىياز ھاجىمنىڭ قەشقەرگە كېلىشى

خوجىنىياز ھاجىم ئاقسۇدا بىر مەزگىل تۇرۇپ، ئۆز قىسىملىرىنى رەتكە سالىدى. بۇ جەرياندا ئۇچتۇرپان قاراقۇل ئارقىلىق سوۋېت ئىتتىپاقىدىن ئاقسۇدىن توپلانغان 80 مىڭ قوي بەدىلىگە 1000 تال بەش ئاتار مىللىتى ئالدى. بۇ قوراللارنى قىسىملارغا تەقسىم قىلىپ بەردى. شۇ كۈنلەردە ما جۇڭخېي قىسىملىرى كۇچاردىن چىقىپ ئاقسۇغا كېلىۋاتاتتى. ئۇلارنى توسۇش ئۈچۈن پۈتۈن قىسىملار قارا يۇلغۇنغا توپلىنىپ، بىر مەيدان جەڭ قىلدى. بۇ ئۇرۇشتا ئاقسۇدىكى باي سىجاڭغا ئوق تەگدى. خوتەن قىسىملىرى نۇرغۇن چىقىمغا ئۇچرىدى. شۇنىڭ بىلەن ئۇرۇش ئۇزۇن داۋام قىلالماي ھاجىم تەرەپ چېكىندى. خوجىنىياز ھاجى چېكىنىپ ئۇچتۇرپانغا كېلىپ قاقشال يولى ئارقىلىق قەشقەرگە كەتتى. ساۋۇت داموللام ئاتۇشقا چىقىپ ھاجىمنى قارشى ئالدى.

خوجىنىياز ھاجى 1934- يىلى 1- ئاينىڭ 12- كۈنى ئائۇشتىن قەشقەرگە كىردى. پۈتۈن ھۆكۈمەت ئەزالىرى ۋە شەھەر ئاھالىسى ناغرا سۇنايلارنى چېلىپ ناھايىتى قىزغىن قارشى ئالدى. چۈنكى ھاجىنىڭ نامىنى ئاڭلىغان پۈتۈن خەلق ئۆزىنى كۆرۈشنى كۆپ ئارزۇ قىلاتتى

خوجىنىياز ھاجىغا خوجا چوڭنىڭ قۇملۇقى دېگەن يەرگە چۈشكۈن (چاچاڭ) راسلانغان بولۇپ، شۇ يەردىن شەھەرگىچە بولغان ئارىلىقتا يولنىڭ ئىككى قاسنىقىغا پۈتۈن شەھەر ئاھالىسى سەپ تارتىپ تۇراتتى. خوجىنىياز ھاجىم باشلىق ھۆكۈمەت ئەزالىرى، ئۇنىڭدىن كېيىن ئەسكەرلەر يولدىن ئۆتكەندە ئاھالىلەر «ئامىن، ئامىن» دەپ توۋلاپ ئۇلارغا نۇسرەت تىلەشتى. خوجىنىياز ھاجىم قەشقەردە ئىككى كۈن ئارام ئالغاندىن كېيىن، ماخمۇت مۇھىتى پۈتۈن ئەسكەرلىرىنى ئېلىپ يېڭىشەھەرنى مۇھاسىرە قىلىش ئۇرۇشىغا چىقىپ كەتتى. خوجىنىياز ھاجىم ئۆزى بىلەن بىرگە ئېلىپ كەلگەن 1300 ئەسكەردىن 300 نى ئۆزىنىڭ مۇھاپىزىتىگە قالدۇرۇپ 1000 ئەسكەرنى يېڭىشەھەرنى مۇھاسىرە قىلىشقا چىقاردى. ئۇلارنىڭ قولىدىكى پىلىموت- مىلىتىقلار يېڭى بولۇپ ھەممىسى سوۋېت قوراللىرى ئىدى. ماخمۇت مۇھىتى يېڭىشەھەرگە چىقىپ مۇھاسىرە ئۇرۇشىنى غەلىبىلىك ئېلىپ باردى. سېپىلغا خېلى يېقىنلا قالغانىكەن، مېنى ساۋۇت داموللام قوي، قەنت- گېزەك قاتارلىق بۇيۇملار بىلەن ماخمۇت مۇھىتىدىن ھال سوراپ كىرىشكە چىقاردى. چىقسام ماخمۇت مۇھىتى ئۆزىنىڭ چېدىرىدا ئىكەن. بىزنى قىزغىن كۈتۈۋېلىپ، ئۇرۇش ئەھۋالىنى تونۇشتۇردى ھەم ساۋۇت داموللامغا رەھمەت ئېيتتى.

روزا ھېيت كۈنى ماخمۇت سىجاڭ باشلىق لۇيجاڭلار قەشقەر شەھىرىگە روزا ھېيت نامىزىنى ئوقۇپ قايتىشقا چاقىرىلدى. نامازدىن كىيىن، ساۋۇت داموللام ئاممىغا نۇتۇق سۆزلەپ پۈتۈن خەلقنى يېڭىشەھەر ئۇرۇشىغا ياردەم بېرىشكە چاقىردى. خەلق ئارقا-ئارقىدىن ئامىن، دەپ ئۈنلۈك توۋلاپ، داموللامنىڭ چاقىرىقىغا ئاۋاز قوشىدىغانلىقلىرىنى بىلدۈرۈشتى.

شەرقى تۈركىستان ئىسلام جۇمھۇرىيىتىدىن سوۋېت

ھۆكۈمىتىگە ۋەكىل بارغانلىقى

1934- يىلى 1- ئاينىڭ ئاياغلىرى ئىدى. شەرقى تۈركىستان ئىسلام جۇمھۇرىيىتى بىر ھەيئەت تەشكىللەپ ئۇلارنى تاشكەنتكە ئەۋەتتى. ھەيئەت باشلىقى مۇسۇل ھاجىم (ماخمۇت سىجاڭنىڭ ئاكىسى) مۇئاۋىنى ئەمەت پاختا، ئەزالىرى قەشقەر شەھىرىدىكى ھەر بىر ساھەدىن ئۈچ كىشى (ئۇلارنىڭ ئىسمىنى ئۇنتۇپ قاپتىمەن) قاتارلىق بەش كىشى ئىدى. بۇ ھەيئەتنىڭ مەقسىتى:

(1) سوۋېت ئىتتىپاقىدىن شەرقى تۈركىستان ئىسلام جۇمھۇرىيىتىنى ئېتىراپ قىلىشنى تەلەپ قىلىش؛

(2) سوۋېت ئىتتىپاقىدىن قورال سېتىۋېلىش؛

(3) سودا توختىمى ئىمزالاش.

سوۋېت ھۆكۈمىتىگە يېزىلغان خەتكە سوۋېت ئىتتىپاقىنىڭ مەزلۇم مىللەتلەرنى ئىنقىلابغا خالسانە ياردەم بىرىمىز دېگەن ئىبارىلىرى

كىرگۈزۈلگەن ئىدى ھەم بۇ ھەقتە خوتەنگە مالىيە نازىرى ئېلى ھاجىم، كۇچارلىق سادىق ھاجىم (خوجىنىياز ھاجىمنىڭ قېيىن ئاتىسى) ئەۋەتىلىپ مەمتىمىن ھەزرەتلەر خەۋەردار قىلىندى ھەم قورال سېتىۋېلىشقا 500 سەرت ئالتۇن بېرىش تەلەپ قىلىندى (بۇنىڭغا 300 سەرت ئالتۇن بېرىپتۇ).

ما فۇيۈەنگە قارشى ئەسكەر چىقىرىش ۋە خوجىنىياز ھاجىمنىڭ شەھەرنى تاشلاپ چىقىپ كېتىشى ۋە شەھەردىكى قىرغىنچىلىق

خوجىنىياز ھاجىم قەشقەرگە كېلىپ ئۇزۇن ئۆتمەيلا ما فۇيۈەن قىسىملىرىنىڭ ئاقسۇدا بىر مەزگىل تەييارلىق قىلىپ قەشقەرگە قاراپ كېتىۋاتقانلىقىدىن خەۋەر كەلدى. قەشقەر تەرەپ كىچىك ئاخۇن تۈەنجاڭنىڭ قولىدىكى ئابدۇرېشىت لىەنجاڭنى ما فۇيۈەن ئەسكەرلىرىنى توسۇش ئۈچۈن مارالبېشىغا ئەۋەتتى. ئابدۇرېشىت لىەنجاڭ مارالبېشى تۇمشۇقىغا بېرىپلا ما فۇيۈەنگە تەسلىم بولۇپ، ئۇنىڭ قوشۇنىغا ئۆتۈپ كەتتى.

ئۇنىڭدىن كېيىن شەرقى تۈركىستان ئىسلام جۇمھۇرىيىتى يېڭىساردا تۇرۇۋاتقان ئىمىر ساھىبنى 300 ئەسكەر بىلەن مارالبېشىغا ئەۋەتتى. ئۇلار مارالبېشىغا بېرىپ ما فۇيۈەن قىسىملىرى بىلەن بىر مەيدان قاتتىق جەڭ قىلدى. نەتىجىدە تەڭ كېلەلمەي تۇڭگان مازار، ئۆدەكلىك ئارقىلىق چېكىنىپ پەيزىۋاتقا كەلدى. ئىمىر ساھىب- نۇرمۇھەممەتنىڭ نۇرغۇن ئادىمى ئۇرۇشتا ئۆلدى. مۇشۇنداق ھال قىلىق پەيتتە خوجىنىياز ھاجى ئەمىر ساھىب نۇرمۇھەممەتكە ئۆزى ياردەم بېرىدىغان بولۇپ يولغا چىقتى (بۇ چاغدا ئىمىر ساھىب پەيزىۋاتتا بىر مەيدان ئۇرۇش قىلىپ، ۋاقىتدا ياردەم كەلمىگەنلىكى ئۈچۈن يېڭىسارغا كەتكەنىدى). خوجىنىياز ھاجىم ئۆز

يېنىدىكى 300 چە ئەسكەرنى ئېلىپ، «بۇ لومودىلارنىڭ ئەدبىنى ئۆزۈم بەرمىسەم بولمايدۇ» دەپ چوكانىيارغا كەلدى. بۇ 1934- يىلى 2- ئاينىڭ ئاخىرلىرى ئىدى. خوجىنىياز ھاجىم شەھەردىن چىقىپ يېڭىئۆستەڭ بىلەن ئاققاشقا يەتكەندە 100 ئادىمىنى ئۆز يېنىدا قالدۇرۇپ قالغان، 200 ئەسكەرنى چوكانىيارغا ئەۋەتىدۇ. ئۇلار چوكانىيارغا بېرىپ يولنىڭ ئىككى قاسنىقىغا بۆكتۈرمە بولۇپ چوڭ يول بىلەن كەلگەن ما فۇيۈەن قىسىملىرىغا قاتتىق زەربە بېرىدۇ، لېكىن ما فۇيۈەن قىسىملىرى سان جەھەتتىن كۆپ بولغاچقا ئۇرۇشتا ئۈستۈنلۈكنى ئالىدۇ. خوجىنىياز ھاجىمنىڭ ئەسكەرلىرى چېكىنىدۇ. ما فۇيۈەن قىسىملىرى چوڭ يول بىلەن ماڭغانچە ئۇدۇل يېڭىشەھەرگە كېرىپ ما جەنسائى قىسىملىرى بىلەن قوشۇلىدۇ، خوجىنىياز ھاجى چېكىنگەن ئەسكەرلىرىنى باشلاپ يېڭىئۆستەڭگە كەلگەندە يېڭىشەھەر مۇھاسىرىسىنى بوشتىش توغرىسىدا مامۇت سىجاڭغا خەت ئەۋەتىدۇ. ھەمدە ساۋۇت داموللام باشلىق ھۆكۈمەت ئەزالىرىنى يار باغقا چاقىرىپ: «ما فۇيۈەن قىسىملىرىنى ئۇرۇش قىلىپ يەڭگىلى بولمىدى. شۇڭا مۇھاسىرىنى بوشتىپ شەھەر سىرتىدا ئەسكەرلەرنى قايتا تەرتىپكە سالغاندىن كېيىن چەتنەپ يۈرۈپ ئۇرۇش قىلىڭلار. ئۇنداق قىلمىغاندا شەھەردە ئادەم كۆپ، قىرغىنچىلىق بولۇپ كېتىشى مۇمكىن» دەيدۇ، شۇنىڭ بىلەن ساۋۇت داموللام ھۆكۈمەت ئورگىنىنى يېڭىسارغا كۆچۈرۈشكە مەجبۇر بولىدۇ.

ھەممىنىڭ ئالدىدا مامۇت سىجاڭ ئەسكەرلىرىنى باشلاپ يېڭىسارغا كېتىدۇ. ئۇنىڭ ئارقىسىدىن خوجىنىياز ھاجى يولغا چىقىدۇ، ئوراز بېك ئەسكەرلىرى بىلەن سەمەن مۇچتا، زەيدىن كارۋان، كىچىك ئاخۇنلار دۆلەت باغ قۇرغان تەرەپتە، يۈسۈپجان قۇربېشى 300 ئەسكەر بىلەن

توققۇزاقتا تۇرىدىغان بولىدۇ. ئىشلار مۇشۇنداق ئورۇنلاشتۇرۇلغاندىن كېيىن ھۆكۈمەت ئەزالىرى يېڭىسارغا بارساق خوجىنىياز ھاجىم بىلەن مامۇت سىجاڭلار پۈتۈن ئەسكەرلىرىنى باشلاپ يېڭىساردا توختىماي يەكەنگە كېتىپتۇ. يېڭىساردا پەقەتلا ئىمىر ساھىب 200 دەك ئەسكەر بىلەن قالغان ئىكەن.

خوجىنىياز ھاجىم ئەركەشتامغا بارغۇچە بولغان ۋەقەلەر

خوجىنىياز ھاجىم ئەركەشتامغا كېتىۋېتىپ ئاتۇشقا يېتىپ بارغاندا، قەشقەر كۈنئە ھەردىكى ما فۇيۈەننىڭ ئەسكەرلىرى كەينىدىن قوغلايدۇ. ئۇ كاتتايلاقنىڭ باچاڭ دېگەن يېرىدە ما فۇيۈەن ئەسكەرلىرى بىلەن ئۇچرىشىپ قالىدۇ. دە، ئوتتۇرىدا قاتتىق جەڭ بولىدۇ. خوجىنىياز ھاجىم چېكىنىپ باچاڭ بىلەن ئاغۇننىڭ ئۈستىگە چىقىپ، ئۇ يەردىن بوغۇز بىلەن كۆكتام دېگەن يەرگە بارغاندا، ما فۇيۈەن ئەسكەرلىرى يەنە يېتىشىۋېلىپ، تەڭگە تار تېغىدا ئۇرۇشىدۇ. بۇ چاغدا، خوجىنىياز ھاجى تاغنىڭ ئۈستىگە چىقىۋېلىپ، شىراقلىق مىلتىق بىلەن ما فۇيۈەن ئەسكەرلىرىنى بىر- بىرلەپ دومىلىتىپ، ئاخىرى ئۇلارنى چېكىندۈرىدۇ.

شۇنداق قىلىپ، خوجىنىياز ھاجىم تېرەك، قىزىلبوي، ئۇلۇغچات ئارقىلىق سىمخانىغا يېتىپ بارىدۇ. ما فۇيۈەن ئەسكەرلىرى ئاتۇشقا قايتىپ كېلىپ ساۋۇت داموللام ۋە ھۆكۈمەت ئەزالىرىنىڭ ئۆيلىرىگە ئوت قويۇپ، بالا- چاقىلىرىنى ئۆلتۈرۈپ بۇلاڭ- تالاڭ قىلىۋاتقاندا، قەشقەر كۈنئە ھەردىن ئۇلارنى چاقىرغىلى ئادەم كېلىدۇ. شۇنىڭ بىلەن ما فۇيۈەن ئەسكەرلىرى ناھايىتى تېز قايتىدۇ.

شەھەردىكى قىرغىنچىلىق

قەشقەر كۈنئە شەھەردىكى ما فۇيۈەن ئەسكەرلىرىنىڭ بىر قىسمى خوجىنىياز ھاجىنى قوغلاپ ئاتۇشقا كەتكەندىن كېيىن، ئوپال، تاشمىلىقتىكى يۈسۈپجان قۇربېشى قەشقەر كۈنئە شەھەردە ئازغىنە ئادەم قالغانلىقىنى ئاڭلاپ، 300 ئەسكەر بىلەن شەھەرگە باستۇرۇپ كىردى. ما فۇيۈەن ئەسكەرلىرى تۇيۇقسىز ھۇجۇمدىن قاتتىق زەربىگە ئۇچراپ، چېكىنىشكە مەجبۇر بولدى. شۇ ئارىلىقتا يۈسۈپجان قەشقەر شەھىرىنىڭ يېرىمىنى ئىگىلەيدۇ، بۇ چاغدا قەشقەر يېڭى شەھەردىكى ما جەنسائى (مازىخۇي) بۇنىڭدىن خەۋەر تېپىپ، 1000 دەك ئەسكەر ئەۋەتىپ ما فۇيۈەن قىسىملىرىغا ياردەملىشىپ يۈسۈپجان بىلەن ئۇرۇشۇپ شەھەردە قاتتىق ئۇرۇش بولدى. بۇ ئارىلىقتا ئاتۇشقا كەتكەن ما فۇيۈەننىڭ 300 دەك ئەسكىرىمۇ قايتىپ كېلىپ ئۇرۇشقا قاتنىشىدۇ. يۈسۈپجانلارغا باشقا تەرەپتىن كېلىدىغان ياردەم بولمىغانلىقتىن شەھەرنى تاشلاپ چېكىنىپ چىقىپ كېتىدۇ. نەتىجىدە قەشقەر شەھىرى پۈتۈنلەي ما جەنسائى بىلەن ما فۇيۈەننىڭ قولىغا قالىدۇ. شەھەردە قىرغىنچىلىق بولىدۇ. بۇ قىرغىنچىلىقنىڭ تەپسىلىي ئەھۋالى تۆۋەندىكىچە:

34- يىل 2- ئاينىڭ 6- كۈنى ما فۇيۈەن قىسىملىرى ئۆزبېك ئەسكەر تارتىپ ئاتۇشقا ماڭىدۇ. كۈنئە شەھەردە ئازغىنە ئەسكەر قالغانىدى. بۇ ئەھۋالدىن خەۋەر تاپقان يۈسۈپجان قۇر بېشىنىڭ قوچقارباي دېگەن ئادىمى ئۆز بېشىمچىلىق قىلىپ 100 دەك ئادىمى بىلەن شەھەرگە باستۇرۇپ كىرىپ ئۇرۇش قىلدى. ئۇنىڭغا بىرمۇنچە خەلق ئامىن دەپ مەدەت بېرىشتى. ما فۇيۈەن بەشكېرەم ئېغىزىدىكى ئۇزۇن سايغا يەتكەندە، ئۇنىڭ كەينىدىن بىر چاپارمەن كېلىپ شەھەر ئەھۋالىدىن خەۋەر يەتكۈزىدۇ. ئۇ

دەرھال شەھەرگە قايتىدۇ. شەھەر ئىچىدە قوچقار باي باشچىلىقىدىكى پىدائىيلار شەھەر ئىچىدىكى ما فۇيۈەننىڭ بىرىگادا شتابىنى ئىشغال قىلىپ دوتەي يامۇلغا ھۇجۇم قىلىۋاتقاندا ما فۇيۈەن باستۇرۇپ كېلىدۇ. يېڭىشەھەردىكى چولاق زىخۇيمۇ مىڭدەك ئادەم ئەۋەتىپ شەھەرگە ھۇجۇم قىلىدۇ. شۇنىڭ بىلەن ئۇلار قوچقارباي باشچىلىقىدىكى پىدائىيلارنى مەغلۇپ قىلىپ شەھەرنى قايتا ئىشغال قىلغاندىن كېيىن، ئۇچۇق ھەربىي ھالەت ئېلان قىلىپ قىرغىن (چاپ- چاپ) قىلىدۇ. بۇ ئۈچ كۈنلۈك قىرغىندا 4000 دىن ئارتۇق ئادەم ئۆلتۈرۈلىدۇ.

ئەركەشتامدىكى سۆھبەت

مەن ساۋۇت داموللىنىڭ تاپشۇرۇقى بويىچە 3- ئاينىڭ 28- كۈنى ئىككى ئەسكەر بىلەن سىمخانىغا بېرىپ خوجىنىياز ھاجىم بىلەن كۆرۈشۈپ، ساۋۇت داموللامنىڭ يازغان خېتىنى ۋە ئاغزاكى سۆزىنى ئەگەر (سۆھبەتتە قورال ھەل بولۇپ قالسا، ئالتۇن دېسە ئالتۇن، باشقا قانداق نەرسە دېسە شۇنى دەرھال ئەۋەتىپ بېرىمىز دېگەن سۆزىنى) يەتكۈزدۈم، ئۇ خەتنى كۆرۈپ خۇشال بولدى. يۈسۈپجاننىڭ ئۆز بېشىمچىلىق بىلەن شەھەرگە باستۇرۇپ كىرىپ، قىرغىنچىلىقنىڭ يۈز بېرىشىگە سەۋەبچى بولغانلىقىغا ئېچىندى.

مەن بارغىچە خوجىنىياز ھاجىم ئەركەشتام سۆھبىتىنى تېخى ئۆتكۈزەلمىگەنكەن. ئەۋەتىلگەن خەتكە ئۇ تەرەپتىن تېخى جاۋاب كەلمىگەنكەن. شۇڭا مەن بېرىپ ئەتىسى (3- ئاينىڭ 29- كۈنى) مېنى خەت بىلەن ئەركەشتامغا ئەۋەتتى. مەن ئەركەشتامدىكى سوۋېت قاراۋۇللۇق ئورنىغا بېرىپ، ناچالنىڭ بىلەن كۆرۈشىدىغانلىقىمنى

ئېيتىۋىدىم، تېلېفوندا سوراپ، مېنى ناچالنىكنىڭ ئىشخانىسىغا باشلاپ قويدى، مەن ناچالنىككە خوجىنىياز ھاجىنىڭ خېتىنى بەردىم. ئۇنى بىر قىرغىز كىشى تەرجىمە قىلىپ بەردى، ناچالنىك تاشكەنتتىن سوراپ جاۋاب بېرىدىغانلىقىنى ئېيتتى ۋە شۇ ھامان تېلېفوندا سۆزلىشىپ، ماڭا مۇنداق دېدى: «ھازىر سىلەرگە قورال سېتىپ بېرەلمەيمىز، شۇنىڭ ئۈچۈن بىر مەزگىل كۈتۈپ تۇرۇڭلار، خوجىنىياز ھاجىغا ئۈرۈمچى تەرەپتىن ياردەمگە ئادەم كېلىدۇ، شۇلارنى ساقلاپ تۇرۇڭلار، سىلەرنىڭ قەشقەردىن تاشكەنتكە ئەۋەتكەن ۋەكىللىرىڭلار يېقىندا قايتىپ كېلىدۇ، قالغان گەپنى شۇلاردىن ئاڭلاڭلار...»

مەن بۇ جاۋابنى ئېلىپ، ئەركەشتامدىن سىمخانىغا قايتتىم.

3- ئاينىڭ 31- كۈنى تاشكەنتكە كەتكەن مۇسۇل ھاجى، ئەمەت پاختا باشچىلىقىدىكى بەش كىشىلىك ۋەكىللەر قايتىپ كېلىپ، سىمخانىغا چۈشتى. ئۇلارنى خوجىنىياز ھاجىم بار ئۆيگە چۈشۈرۈپ مەخپى سۆھبەت ئۆتكۈزۈشتى، سۆھبەتنىڭ مەزمۇنى مۇنداق بولغان: «خوجىنىياز ھاجىم، ساۋۇت داموللام باشچىلىقىدىكى شەرقى تۈركىستان ھۆكۈمىتىنىڭ ئەزالىرىنى ئېلىپ ئاقسۇغا قايتسۇن، بىزنىڭ ياردىمىمىز شۇ يەردىن بولىدۇ. ئاندىن بىز جىمىساردا بەرگەن ۋەدىمىزگە ئەمەل قىلالايمىز.

ئەركەشتامدىن قايتىش

تاشكەنتكە ئەۋەتكەن ۋەكىللىرىمىز ھەم خوجىنىياز ھاجى بىرلىكتە 1934- يىلى 4- ئاينىڭ 1- كۈنى سىمخانىدىن قايتتۇق. بىز ئوپالغا كەلگەن چېغىمىزدا، يۈسۈپجان قۇربېشى 3- ئاينىڭ 27- كۈنى ما

جەنساڭنىڭ يېڭىسارغا ھۇجۇم قىلغانلىقىنى، ئەمىر نۇرمۇھەمەتنىڭ بەرداشلىق بېرەلمەي، دەرۋازىنى تاقاپ، سېپىلنىڭ ئىچىگە كىرىۋالغانلىقىنى، شۇ ئارىلىقتا مامۇت سىجاڭ بىلەن شامەنسۇر يېڭىسارغا كېلىپ، ما جەنساڭ ئەسكەرلىرىنى قورشىۋېلىپ، ئۇلار بىلەن قاتتىق ئۇرۇشۇۋاتقاندا، شامەنسۇرغا ئوق تەگكەنلىكىنى، خوتەن ئەسكەرلىرى ئۇرۇشتىن توختاپ، ئۇنى كۆتۈرۈپ، ئۇرۇش مەيدانىدىن چېكىنىپ چىققانلىقىنى، ساۋۇت داموللامنىڭ بۇ ئەھۋالنى ئاڭلاپ، كېچىلەپ ئوپالدىن يېڭىسارغا يۈرۈپ كەتكەنلىكىنى سۆزلەپ بەردى. ساۋۇت داموللام ئوپالغا ئەھۋال ئىگىلەش ئۈچۈن كەلگەن ئىكەن. بىزمۇ ئوپالدا توختىماي، يېڭىسارغا كەلسەك ئۇرۇش بۆلۈۋېتىپتۇ. خوجىنىياز ھاجى كېلىپلا مامۇت سىجاڭ بىلەن بىر سائەتتە ك سۆزلەشكەندىن كېيىن (نېمە توغرىلىق سۆزلەشتى، ئۇنى بىلىمدۇق) شۇ كۈنى يەنى 4- ئاينىڭ 7- كۈنى يەنە يەكەنگە يۈرۈپ كەتتۇق. مامۇت سىجاڭمۇ يېڭىسار سېپىل ئىچىدىكى ئەمىر نۇرمۇھەمەتنى 500 ئەسكەر بىلەن قامالدا قالدۇرۇپ يەكەنگە قاراپ يولغا چىقتى.

بىز شۇ كۈنى يېڭىساردىن چىقىپ قىزىلدا قونۇپ، 8- ئاپرېل كۈنى كۆك راۋاتقا يېتىپ كەلدۇق.

خوجىنىياز ھاجىمنىڭ يەكەنگە كېلىشى، شەرقى تۈركىستان ئىسلام جۇمھۇرىيىتى ئەزالىرىنىڭ نەزەرىدە قىلىنىشى

بىز ئەركەشتامدىن ئوپال، يېڭىسارلارنى بېسىپ، كۆك راۋاتقا كەلگەندە، خوتەن- مەمتىمىن ھەزرەتتىن ئالتۇن ئېلىپ كېلىشكە ئەۋەتكەن ئېلى ھاجى، كۇچارلىق سادىق ھاجىلار شۇ يەردە ئىكەن. ئۇلار مەمتىمىن ھەزرەتنىڭ 300 سەر ئالتۇن بەرگەنلىكىنى، يەنە تەييارلاپ

بېرىمەن دېگەنلىكىنى، بۇ ئالتۇنلارنى ساۋۇت داموللامنىڭ خوجىنىياز ھاجىمغا ئۆزۈم بېرىمەن دەپ، ئېلىپ قالغانلىقىنى سۆزلەپ بەردى. بۇنى ئاڭلاپ خوجىنىياز ھاجىم خاپا بولدى ھەم ساۋۇت داموللامنىڭ غەربى باشقا دەپ قاتتىق چېچىلىشقا باشلىدى. ۋەكىللەر: «داموللامنىڭ غەربى باشقا ئەمەس، مەمتىمىن ھەزرەت ئالتۇننى بىزنى يولغا سېلىۋېتىپ، ئارقىسىدىنلا ساۋۇت داموللامغا ھاجىم سوۋېتتىن قورالنى ئالماپتۇ، شۇڭا ئالتۇننى ئېلىپ قويسىلا دەپ تاپىلاپتۇ، بەلكىم داموللام شۇ خەتكە ئاساسەن ئېلىپ قويغان بولۇشى مۇمكىن» دەپ چۈشەندۈرسىمۇ، ھاجىم ئۇنىمىدى. مەن ئارىلىقتا گەپ قىستۇرۇپ: «داموللامنىڭ سىلىگە ئىخلاسى چوڭ، ھەرگىز سىلىدىن بىسوراق ئىش قىلمايدۇ، بەدنىيەت ئادەم ئەمەس» دېۋىدىم، سەنلەر (ئېلى ھاجىمۇ شۇنىڭ ئىچىدە) ھەممىڭ بىر ئاتۇشلۇق، گېپىڭ بىر دەپ سۆزۈمنى كېسىۋەتتى. شۇنىڭ بىلەن ھەممىمىز شۇك بولۇپ قالدۇق.

ئەتىسى ھەممىمىز سائەت توققۇزلاردا كۆك راۋاتتىن يەكەنگە يۈرۈپ كەتتۇق.

خوجىنىياز ھاجىم يەكەنگە بارغان كۈنىلا ھۆكۈمەت مەھكىمىسىدە: «خوتەنلىك لومودىلار ھەممىڭ يېڭىسارغا بېرىپ ئۇرۇشقا قاتنىشىسەن» دەپ بۇيرۇق قىلدى. شۇ چاغدا يەكەندە قوراللىق- قورالسىز بولۇپ، 500 دەك ئەسكەر بار ئىكەن. بىرسى قالماي، ئاتلىق، پىيادە يۈرۈپ كەتتى (ئۇلار ئەمەلىيەتتە يېڭىسارغا بارماي قاغىلىققا چىقىپ كەتكەن). ۋەكىللەر باشقا يەرگە ئورۇنلاشتى. مەن، خوجىنىياز ھاجىم ۋە نازىرلار بار ھەربىي ئورۇنغا كىرىشىمگە، بىرسى ھاجى ئەپەندىم! دەپ مېنى چاقىردى. قارىسام، زىرىپ قارى ھاجى ئىكەن، بېرىپ كۆرۈشتۈم، ئۇنى ھويلىدىكى بىر ئورۇندۇققا

ئولتۇرغۇزۇپ قويۇپتۇ. يېنىدا ئىككى ئەسكەر ئۆرە تۇرۇپتۇ. نېمە بولدى دەپ سورىسام، ئۇ: «خوجىنىياز ھاجىم بىزنى ھازىرلا (زىرپ قارى ھاجى، شەمشىدىن داموللا، ئابلاخان، سۇلتان بەگ) نەزەربەند قىلىپ قويدى دەيدى.

ئۇ يەردىن ئىچكىرىكى قورۇغا. خوجىنىياز ھاجىمنىڭ قېشىغا كىرسەم، ئۇ: «ساۋۇت داموللام ھازىر مەن بىلەن كۆرۈشۈپ چىقىپ كەتتى. مېجەزى يوق ئىكەن، شۇخا چىقىپ دەپ قويۇڭ، ئۆزىگە راسلانغان باغدا دەم ئالسۇن» دېدى ۋە ئېلى ھاجىمنىڭ قەيەردە قالغانلىقىنى سورىدى. مەن بار يېرىنى دەپ بەردىم. ئۇنىڭ ئالدىدىن چىقىپ (ساۋۇت داموللامنىڭ ئىشخانىسى خوجىنىياز ھاجىمنىڭ ئىشخانىسىغا ئۇدۇلمۇ. ئۇدۇل ئىكەن) داموللامنىڭ ئىشخانىسىغا كىرىپ، ئۇنىڭغا خوجىنىياز ھاجىمنىڭ تاپشۇرۇقىنى يەتكۈزدۈم.

ساۋۇت داموللام ئەركەشتامدا بولغان سۆھبەتنى سورىدى. مەن ئەركەشتامدا ناچالنىڭ بىلەن بولغان سۆھبەتنى، تاشكەنتتىن كەلگەن ۋەكىللەرنىڭ ئېلىپ كەلگەن سۆزىنى (يۇقىرىدا ئېيتقانلارنى) قالدۇرماي سۆزلەپ بەردىم. ئاندىن: زىرپ قارى ھاجى باشلىق تۆت نەپەر ھۆكۈمەت ئەزاسىنىڭ نەزەربەند قىلىنغانلىقىدىن خەۋەرلىرى بارمۇ؟ دەپ سورىۋىدىم، ئۇ، خەۋىرىم بار دېدى.

شۇنىڭدىن كېيىن ساۋۇت داموللام مەپىگە ئولتۇرۇپ، مىلەڭزىسىنى ياپتۇرۇپ (ھۆكۈمەت ئەزالىرىنى كۆرۈپ قالمىسۇن دەپ)، ئۆزىنىڭ مۇھاپىزەتچىلىرى بىلەن ئۆزىگە راسلانغان باغقا چىقىپ كەتتى (20 دەك مۇھاپىزەتچى بار ئىدى).

ئەتىسى خوجىنىياز ھاجىم مېنى چاقىرتىپ: «سىز ساۋۇت داموللىغا ئېيتىڭ، بۈگۈن قاغىلىققا چىقىپ كەتسۇن، ئەتە مەن چىقىمەن» دېدى.

مامۇت سىجاڭنىڭ باش ۋەكىل (باش مىنىستىر) ساۋۇت داموللىنى قولغا ئېلىپ، شەرقى تۈركىستان ئىسلام جۇمھۇرىيىتىنى ئاغدۇرۇشى

مامۇت سىجاڭ يېڭىساردا ما جەنساڭ ئەسكەرلىرى بىلەن ئۇرۇشماي، ئەمىر نۇرمۇھەمەتنى سېپىلىنىڭ ئىچىدە قورشاۋدا قالدۇرۇپ، يەكەنگە بېرىپ، 4- ئاينىڭ 13- كۈنى 200 دەك ئەسكەرنى ساۋۇت داموللىنى تۇتۇپ كېلىشكە ئەۋەتىدۇ. ئۇلار بېرىپ، باغنى قورشىۋالىدۇ. بۇ چاغدا، ساۋۇت داموللىنىڭ مۇھاپىزەتچىلىرى ئۆگزىگە چىقىپ ئۇرۇشۇشقا تەييارلىنىدۇ. بۇنىڭدىن خەۋەر تاپقان داموللا مۇھاپىزەتچىلەرنى ئۇرۇشماسلىققا، قوراللىرىنى تاپشۇرۇپ بېرىشكە كۆندۈرۈپ، ئۆزى كىيىم- كېچەكلىرىنى كىيىپ، تۇتقىلى كەلگەنلەرنىڭ ئالدىغا چىقىدۇ. شۇنىڭ بىلەن مامۇت سىجاڭ ئەۋەتكەن ئەسكەرلەر داموللىنى تۇتۇپ مامۇت سىجاڭنىڭ ئالدىغا ئېلىپ كېلىدۇ. مامۇت سىجاڭ ساۋۇت داموللام، زىرپ قارى ھاجى ۋە سۇلتان بەگلەرنىڭ پۇتىغا كىشەن سالدۇرۇپ، ئۈچ مەپىگە ئولتۇرغۇزۇپ 10 ئەسكەر بىلەن قاغىلىققا يولغا سالىدۇ.

شۇ كۈنى مامۇت سىجاڭ خوتەنلىك مەمتىمىن ھەزرەتنىمۇ تۇتۇپ كېلىشكە 100 ئەسكەر ئەۋەتكەن، لېكىن ئۇ بۇنى تۇيۇپ قالغانلىقتىن، خوتەنگە قېچىپ كېتىدۇ. مۇشۇنىڭ بىلەن شەرقى تۈركىستان ئىسلام جۇمھۇرىيىتى ئاخىرلىشىدۇ. بۇ 1934- يىلى 4- ئاينىڭ 13- كۈنى ئىدى. شەرقى تۈركىستان ئىسلام جۇمھۇرىيىتى 1933- يىلى 11- ئاينىڭ 10- كۈنى

قۇرۇلۇپ، 1934- يىل 4- ئاينىڭ 13- كۈنى ئاخىرلاشتى. ئۇ، پەقەت ئالتە ئايلا ئۆمۈر كۆردى.

مەن شۇ چاغدا پوسكامنىڭ ئىككىسۇ دېگەن يېرىدە ئىدىم. ساۋۇت داموللامنى مەپىلىك ئىككىسۇ بازىرىغا ئېلىپ كەلگەنلىكىنى ئاڭلاپ بازارغا كۆرۈشكىلى كىرسەم، قاغىلىققا ئېلىپ كېتىپتۇ. ئۇلار قاغىلىققا بېرىپ ئىككى كۈن بولمايلا، مامۇت سىجاڭ خوجىنىياز ھاجىغا خەت يېزىپ، مەھبۇسلارنى مەكتىكە يۆتكەشنى ئېيتىدۇ. شۇنىڭ بىلەن خوجىنىياز ھاجىم ئۆزىنىڭ 200 دەك مۇھاپىزەتچى ئەسكىرىنى ئېلىپ، مەكتى ئارقىلىق ئاقسۇغا يولغا چىقىدۇ. ساۋۇت داموللام باشلىق مەھبۇسلارنى ئون ئەسكەر يالاپ ماڭىدۇ، خوجىنىياز ھاجىم مامۇت سىجاڭ بىلەن مەكتىگە ئۇچرىشىدۇ. يېڭىساردىكى ئەمىر نۇرمۇھەممەت بىلەن ما جەنساڭ ئوتتۇرىسىدىكى ئۇرۇشتىن ھېچكىمنىڭ كارى بولمايدۇ. ما جەنساڭ يېڭىسار سىپىلىنى پارتلىتىپ، ئەمىر نۇرمۇھەممەتنىڭ تىز پۈكمىگەن قوراللىق- قورالسىز بولۇپ بەش- ئالتە يۈزدەك ئەسكىرىنى قىرىپ تاشلاپ، سىرتتا قېلىپ قالغان بىرقانچە يۈز خوتەنلىك قورالسىز ئەسكەرنى ئۆزىنىڭ ئەسكىرىگە قوشۇپ، 1500 چە ئەسكەر بىلەن مامۇت سىجاڭ ۋە خوجىنىياز ھاجىمنى قوغلاپ يەكەنگە بارىدۇ. شۇ چاغدا باي ئاخۇن يەكەندە ھاكىم ئىدى. ئۇ، ما جەنساڭنىڭ مامۇت سىجاڭنى قوغلاپ يەكەنگە كەلگەنلىكىنى ئاڭلاپ، مىشا دېگەن يەرگە چۈشكۈن راسلاپ، شەھەرنىڭ باي- موللىرىدىن بولۇپ بىر قانچە يۈز كىشى بىلەن ئۆزىنىڭ ئالدىغا چىقىدۇ. (ئاڭلاشلارغا قارىغاندا، باي ئاخۇن بىلەن ما جەنساڭنىڭ تونۇشلۇقى بولغانلىقى ئۈچۈن، ئۆزىنىڭ ھاكىملىقىغا تەگمىگەن.) ما جەنساڭ مامۇت سىجاڭ، خوجىنىياز ھاجىملارنىڭ يەكەندىن كەينىگە يېنىپ، مەكتىگە كېتىپ قالغانلىقىنى ئاڭلاپ، ئۇلارنىڭ

ئارقىسىدىن قوغلاپ مەكتىگە بارىدۇ. بۇ يەردە ما جەنساڭ بىلەن خوجىنىياز ھاجىم ئوتتۇرىسىدا خېلى قاتتىق جەڭ بولىدۇ. ئاخىرى خوجىنىياز ھاجىم ما جەنساڭنىڭ ئەسكەرلىرىگە تەڭ كېلەلمەي، يەكەن دەرياسىنىڭ ئۇ قېتىغا ئۆتۈپ ئاقسۇغا قاراپ يول ئالىدۇ. شۇنىڭ بىلەن ما جەنساڭ ئەسكەرلىرى قوغلاشنى توختىتىپ، ئارقىسىغا قايتىدۇ.

شۇ نۆۋەتتە خوجىنىياز ھاجىم ئاقسۇغا ساۋۇت داموللام، زىرپ قارى ھاجىلارنىمۇ بىللە ئېلىپ كېلىدۇ.

يەكەندىن ئاقسۇغا كەلگۈچە بولغان ۋەقەلەر

ساۋۇت داموللام، زىرپ قارى ھاجى، سۇلتان بېكلەر مەپلىك مەكتىگە ئېلىپ كېلىنىۋاتقاندا، ما جەنساڭ ئەسكەرلىرى خوجىنىياز ھاجىمنى قوغلاپ يىتىپ ئىككى ئوتتۇرىدا قاتتىق جەڭ بولىدۇ. بۇ چاغدا، ساۋۇت داموللىنى ئېلىپ ماڭغان ئەسكەرلەر مەپلىنى تاشلاپ قېچىپ كېتىدۇ. شۇ يەردىكى دېھقانلار ساۋۇت داموللىنى كۆرۈپ قېلىپ ئۇنى مەپلىدىن چۈشۈرۈپ، پۇتىدىكى كىشەننى چېقىپ تاشلاپ، ئۆيلىرىگە ئاپىرىپ باقىدۇ. شۇ ئارىلىقتا سۇلتان بېك قېچىپ كېتىدۇ. پەقەت ساۋۇت داموللا بىلەن زىرپ قارى ھاجى قېپقالىدۇ.

خوجىنىياز ھاجىم شۇ ماڭغانچە مارالبېشىنىڭ شاقۇ دېگەن يېرىگە كەلگەندە ئاندىن كۆڭلى تىنىدۇ ۋە ساۋۇت داموللىنى يادىغا ئالىدۇ. سۈرۈشتۈرسە ھېچ كىشى بىلمەيدۇ. ئۇ قاتتىق چېچىلىپ ھەر تەرەپكە ئادەم چاپتۇرىدۇ. ئىزدىگۈچىلەر سۈرۈشتۈرۈپ يۈرۈپ ئاخىرى مەكتىنىڭ ئېغىز دېگەن يېرىدىن تاپىدۇ.

مەن (قادىر ھاجى) ئىككىسۇدىن قاغىلىققا بارسام، خوجىنىياز ھاجىلار، مەكتىگە كېتىپ قالغان ئىكەن. مەن ئىلگىرىكى نشان بويىچە قاغىلىقتىن خوتەنگە قاراپ يولغا چىقتىم. قاغىلىقتىن تارتىپ خوتەنگىچە بولغان گۇما، قاراقاش، زاۋا قاتارلىق جايلارنىڭ ھەممىسىگە مەمتىمىن ھەزرەتنىڭ قوراللىق - قورالسىز ئەسكەرلىرى توشۇپ كېتىپتۇ. (ئۇلار ما جەنساڭ ئەسكەرلىرىگە قارشى توپلانغانىكەن) ئادەمنىڭ كۆپلۈكىدىن سارايلارمۇ توشۇپ كېتىپتۇ. ئىلاجى بولماي، قۇربان ھاجى دېگەن بىر كىشىنىڭ تونۇشتۇرۇشى بىلەن خوتەننىڭ بىر يېزىسىغا بېرىپ ئورۇنلاشتىم. بىز ئىككى ئەسكەر قوشۇلۇپ ئۈندەك ئادەم ئىدۇق. ئەتىسى قۇربان ھاجى خوتەننىڭ ۋالىيسى مەھمەتتىياز ئەلەمنىڭ قېشىغا باشلاپ باردى. ۋالىي مەندىن قەشقەر، يېڭىسار، يەكەنلەرنىڭ ئەھۋالىنى سورىدى، مەن قىسقىچە سۆزلەپ بەردىم. ئۇ كىشى ساۋۇت داموللام ھەققىدە خوجىنىياز ھاجىدىن رەنجىدى. 3- كۈنى مېنى مەمتىمىن ھەزرەت قوبۇل قىلدى. ئۇ ئادەمنىڭ ھەممە ئىشلاردىن خەۋىرى بار ئىكەن. مەندىن بەزى نەرسىلەرنى سۈرۈشتۈرگەندىن كېيىن مۇنداق دېدى: «ساۋۇت داموللام خوجا نىياز ھاجىغا قارشىلىق بىلدۈرۈشى ياكى خوتەنگە كېلىشى كېرەك ئىدى. ئەگەر خوجىنىياز ھاجىم، مامۇت سىجاڭ، ساۋۇت داموللار بىرلىكتە خوتەنگە كەلگەن بولسا، بىز ما جۇڭيىڭنىڭ ئەسكەرلىرىگە تاقابىل تۇرالايتتۇق».

ما خۇسەننىڭ خوتەنگە بېسىپ كېلىشى

خوجىنىياز ھاجىم بىلەن مامۇت سىجاڭ يەكەندىن چېكىنىپ مەكت ئارقىلىق ئاقسۇغا كەتكەندىن كېيىن ما خۇسەن ما جۇڭيىڭنىڭ ھەممە قوشۇنلىرىغا سىجاڭ بولۇپ خوتەنگە قاراپ ماڭىدۇ. يەكەن، پوسكام،

قاغىلىقلارنى ئېلىپ گۇمغا كەلگەندە مەمتىمىن ھەزرەتنىڭ ئەسكەرلىرى بىلەن بىر كۈندەك قاتتىق ئۇرۇش قىلدۇ. خوتەن قوشۇنلىرىنىڭ كۆپ قىسمىدا قورال بولمىغانلىقى، قورال بولسىمۇ ناچار قورال بولغانلىقى ئۈچۈن، چېكىنىپ زاۋىغا قايتىدۇ. بۇ 1934- يىلى 5- ئاينىڭ ئاياغلىرى ئىدى. ئۇلار زاۋىدىكى ئەسكەرلەر بىلەن بىرلىشىپ، ما خۇسەننىڭ ئەسكەرلىرىگە قارشى ئىككى كېچە- كۈندۈز قاتتىق ئۇرۇشۇدۇ. ئاخىرى بولالماي خوتەنگە چېكىنىدۇ. ما خۇسەن خوتەن ئەتراپىغا بېسىپ كېلىدۇ.

بۇ چاغدا مەمتىمىن ھەزرەت ئۆز ئائىلە تاۋابىئاتلىرىنى ئېلىپ ھىندىستانغا قېچىپ كېتىش تەييارلىقىنى كۆرۈۋاتاتتى. شۇنىڭ ئۈچۈن خوتەن مۇداپىئەسىز قالغان ئىدى. ما خۇسەن ئەسكەرلىرى خوتەن شەھىرىگە يېقىنلاشقاندا، خوتەن ۋالىيسى مەھمەتتىياز ئەلەم شەھەرنىڭ موللا، يۇرت كاتتىلىرىنى ئېلىپ، ئۇلارنىڭ ئالدىغا چىقىپ، ئۇلارنى شەھەرگە باشلاپ كىرىدۇ. شۇنىڭ بىلەن خوتەن ما خۇسەننىڭ ھۆكۈمرانلىقىغا ئۆتىدۇ.

مەن (قادىر ھاجى) مەمتىمىن ھەزرەتتىن كىيىن يۇرۇڭقاش ئاڭگىتلىق دېگەن يۇرت بىلەن يۈرۈپ ئىسلام ئاۋاتقا بېرىپ، ئۇ يەردىن خوتەن دەرياسىنى بويلاپ مېڭىپ، ئون كۈن بولغاندا، ئاقسۇ ئاۋاتنىڭ غوچۇل دېگەن يېرىگە يېتىپ كەلدىم. شۇ چاغدا ئاقسۇ ئاۋاتتا 6- شى (شېڭ شىسەي) مامۇت سىجاڭنىڭ شىسىنى 6- شى قىلىپ ئۆزگەرتىپ، مامۇت مۇھىتىنى سىجاڭلىققا تەيىنلىگەنكەن (1- تۈەننىڭ تۈەنجاڭى سەمەت ھاجى بار ئىكەن. مامۇت سىجاڭنىڭ يېڭىدىن بەلگىلەنگەن خىزمەت ئورنى قەشقەردە بولغانلىقتىن، قەشقەرگە كېتىپ قاپتۇ. مەن غور چۆلدە ئىككى كۈن

تۇرۇپ، ئاقسۇ ئاسۇققا باردىم، 3- كۈنى خوجىنىياز ھاجى بىلەن كۆرۈشتۈم. خوجىنىياز ھاجى ماڭا مېنى شېڭ شىسەي شىنجاڭ ئۆلكىلىك ھۆكۈمەتنىڭ مۇئاۋىن رەئىسلىكىگە بەلگىلەپ ئۈرۈمچىگە چاقىرتىپتۇ دەپ سۆزلەپ بەردى.

ما جۇڭيىڭنىڭ سوۋېتقا كېتىشى

1934- يىلى ما جۇڭيىڭ شېڭ شىسەي تەرىپىدىن ئۈرۈمچى ئەتراپىدىكى ئۇرۇشتا يېڭىلىگەندىن كېيىن جەنۇبقا سۈرۈلۈپ، بىر تەرەپتىن، شېڭ شىسەي بىلەن يەنە بىر تەرەپتىن، خوجىنىياز ھاجى بىلەن ئۇرۇشۇپ، 5- ئاينىڭ باشلىرىدا قەشقەرگە يېتىپ كەلدى. قەشقەرگە كەلگەندىن كېيىن ئۇ پەقەت چىقىش يولى تاپالماي، (ئۇ ئەسكەرلىرى بىلەن يا ئارقىغا قايتالماي، ياكى باشقا ياققا چىقىپ كېتەلمەي) ما دوتەي ئارقىلىق سوۋېت ئىتتىپاقىنىڭ قەشقەردىكى كونسۇلى بىلەن ئالاقىلىشىپ، سوۋېت ئىتتىپاقىغا ئوقۇشقا بارىدىغان بولدى، شۇنىڭ بىلەن شېڭ شىسەي ما جۇڭيىڭ ۋە ئۇنىڭ ئەسكەرلىرىنى قوغلاشنى مارالبېشىدا توختاتتى. شۇنداق قىلىپ 1934- يىلى 7- ئاينىڭ باشلىرىدا ما جۇڭيىڭ 200 چە ئەسكىرى بىلەن قەشقەردىن ئەركەشتام ئارقىلىق سوۋېت ئىتتىپاقىغا چىقىپ كەتتى. ئۇنىڭ قول ئاستىدىكى ما خۇسەن باشچىلىقىدىكى ئەسكەرلەرنىڭ خوتەندە تۇرۇشىغا رۇخسەت قىلىندى.

مامۇت سىجاڭنىڭ 2- قېتىم قەشقەرگە كېلىشى

خوجىنىياز ھاجى بىلەن مامۇت سىجاڭلار يەكەندىن تارىم ياقىلاپ مېڭىپ ئاقسۇغا كەلگەندىن كېيىن، ئۈرۈمچى ھۆكۈمىتى خوجىنىياز ھاجىنى

ئۆلكىلىك ھۆكۈمەتنىڭ مۇئاۋىن رەئىسلىكىگە، مامۇت سىجاڭنى جەنۇبىي شىنجاڭ گارنىزونىنىڭ مۇئاۋىن سىلىشى، قۇشۇمچە 6- شىنجاڭ سىجاڭلىقىغا بەلگىلەيدۇ. شۇنىڭ بىلەن خوجىنىياز ھاجىم ئۈرۈمچىگە قاراپ ماڭىدۇ. مامۇت سىجاڭ ئەسكەرلىرىنى ئېلىپ 1934- يىلى 7- ئاينىڭ ئوتتۇرىلىرىدا قەشقەرگە كېلىپ ئەسلى ئورنى يۇمىلاق شەھەر كۆلىشىغا ئورۇنلىشىدۇ. بۇ چاغدا ما جۇڭيىڭنىڭ قالدۇق ئەسكەرلىرى ماخۇسەن باشچىلىقىدا خوتەنگە كېتىدۇ. پوسكام ناھىيىسى ئوتتۇرىدىكى چېگرا بولۇپ بېكىتىلىدۇ. ما شاۋۋۇ قەشقەرگە قايتىدىن ۋالىي بولۇپ بەلگىلىنىدۇ.

مامۇت سىجاڭنىڭ چەتئەلگە قېچىشى

مامۇت سىجاڭ شىسى (دېۋىزىيە) 1934- يىلى 7- ئايلاردا شېڭ شىسەينىڭ 6- شىسىغا ئۆزگەرتىلگەندىن كېيىن، ئۇنىڭغا سوۋېت ئىتتىپاقى تەرىپىدىن رېبالىكىن دېگەن بىر ساقاللىق رۇس مەسلىھەتچى تەرىقىسىدە قۇيۇلدى. رېبالىكىن دېگەن ئادەم نامدا مەسلىھەتچى بولسىمۇ، ئەمەلىيەتتە 6- شىنىڭ ھەربىي، سىياسىي ھوقۇقىنى ئۆز قولىدا تۇتقاندىن تاشقىرى، قەشقەر گۇڭئەنجۇنىڭ ئىشىنىمۇ ئۆز قولىدا تۇتاتتى. شۇڭلاشقا، مامۇت سىجاڭنىڭ سىرتتا كىملىرى بىلەن باردى - كەلدىسى بار؟ ئۇنىڭ يېنىغا كىملىرى كېرىپ - چىقىدۇ؟ بۇلارنىڭ ھەممىسى رازۋېدكا قىلىپ تۇراتتى. قەشقەر گۇڭئەنجۇنىڭ باشلىقى قادىر ھاجى، گۇڭئەنجۇ ساقچى ئەترەت باشلىقى ئىسھاق بەگلەرمۇ رېبالىكىننىڭ يوليورۇقى بويىچە ئىش قىلاتتى.

1934- يىلى 11- ئايلاردا مامۇت سىجاڭنىڭ قول ئاستىدىكى يېقىن

كىشىلەر ۋە تۇغقانلاردىن قۇربان سەئىدى، قۇرباننىياز، ئابلا ئەپەندى دېگەنلەرنى تاشكەنتكە ئوقۇشقا ئەۋەتتى. ئۇلار بىر يىل ئوقۇپ 1935-

يىلى 10- ئايدا قايتىپ كەلگەندىن كېيىن قۇربان سەئىدى 6- شىننىڭ سەنمۇجاڭلىقىغا، قۇرباننىياز 2- تۈەننىڭ تۈەنجاڭلىقىغا، ئابلا ئەپەندى 4- تۈەننىڭ تۈەنجاڭلىقىغا تەيىنلەندى. قۇربان سەئىدى قىسقا كۇرس ئېچىپ لىيەندىن يۇقىرى ئوفتسېرلارنى تەربىيەلەشكە باشلىدى. يەنە بىر تەرەپتىن شېڭ شىسەي سەمەت ھاجى، غۇپۇر تۈەنجاڭ قاتارلىق ئون نەچچە كىشىنى ئۈرۈمچىگە چاقىرتىپ بىر مەزگىل شېڭ دۈبەن نامىدىكى كۇرستا ئوقۇتۇپ ھەربىي، سىياسىي جەھەتتىن تەربىيەلىدى، نەتىجىدە تاشكەنت ۋە ئۈرۈمچىگە بېرىپ ئوقۇپ كەلگەنلەردە ئىدىيە جەھەتتە مەلۇم ئۆزگىرىش بولدى. 6- شىننىڭ ھەربىي، سىياسىي ھوقۇقى ئاشۇ كىشىلەرنىڭ قولىدا بولغانلىقتىن، مامۇت سىجاڭ ئىلگىرىكىدەك ئەركىن بولالمىدى. شېڭ شىسەيمۇ ئۇنى كۆپ قېتىم ئۈرۈمچىگە تەكلىپ قىلدى. يۇقىرىقى بىر قاتار ئىشلار مامۇت سىجاڭنىڭ چەتكە قېچىشىغا تۈرتكە بولدى. شۇنىڭ بىلەن مامۇت سىجاڭ چەتكە قېچىشتىن بىر- ئىككى ئاي ئىلگىرى ئوۋغا چىقىشنى باھانە قىلىپ، قېچىشنىڭ تەييارلىقىغا چۈشتى؛ يەنە بىر تەرەپتىن، شەھەر كاتتىلىرىنى، ئوقۇغۇچىلارنى ھەرىكەتلەندۈرۈپ، ئۈرۈمچىگە بارماسلىق ئۈستىدە نامايىش قىلدۇرۇپ، ئابدۇغۇپۇر ھاجى شاپتۇل سۈيىقەست بىلەن ئۆلتۈرۈپ تاشلاندى (ئابدۇغۇپۇر ھاجى شاپتۇل شېڭ شىسەينىڭ يېنىغا ئۈرۈمچىگە بېرىپ كەلگەندىن كېيىن بىر يىغىندا: «بۇندىن كىيىن پەيغەمبەر كەلمەيدۇ. ئەگەر كېلىدىغان بولسا، شېڭ دۈبەن جانابلىرى كەلگەن بولاتتى» دەپ سۆزلىگەن) ئۇنىڭ قاتىلى تېپىلمىدى، بۇنىڭدىن شېڭ شىسەي قاتتىق گۇمانلىنىپ، مامۇت سىجاڭغا بىۋاسىتە چېقىلالماي، ئۇنىڭ يېقىن كىشىلىرىدىن ئابدۇراخمان ھاجى، ئەمەت قۇل ھاجىلارنى گۇڭئەنجۇ ئارقىلىق قولغا ئېلىپ ئۈرۈمچىگە ئېلىپ كەتتى. بۇ بىر قاتار

ئىشلار مامۇت سىجاڭنىڭ قېچىشىنى تېخىمۇ تېزلەتتى. مۇشۇنداق بىر پەيتتە، مامۇت سىجاڭ ئۆزىنىڭ ئىشەنچلىك ئادىمى سەمەت ھاجى تۈەنجاڭغا: «ھازىر شېڭ دۈبەن بىزنىڭ دېۋىزىيىنى (ئۇيغۇر ئەسكەرلەرنى) ئۆتكۈزۈۋېلىشقا تەييارلىنىۋاتىدۇ. شۇڭا بىز ئۇنىڭ ئالدىنى ئېلىپ، ئۈرۈمچىگە قارشى ھەركەتلەنسەك قانداق؟» دەپ مەسلىھەت سالىدۇ. سەمەت ھاجى «ئويلىنىپ باقاي» دەيدۇ. سەمەت ھاجى مامۇت سىجاڭنىڭ يېنىدىن چىقىپ، بۇ گەپنى ئۆزىنىڭ يېقىن بىر لىيەنجاڭغا ئېيتىدۇ ھەمدە «بىز نۇرغۇن ئىنقىلاب قىلىپ جاپا چەكتۈك، ئەمدى سىم كارىۋاتقا ئىگە بولۇپ خاتىرجەم تۇرمۇش كەچۈرەرمىزىمىكەن دېسەك، سىجاڭ يەنە ئىنقىلاب قىلىشنىڭ گېيىنى قىلىۋاتىدۇ» دەيدۇ. بۇ گەپ ئۇزۇن ئۆتمەيلا سىجاڭنىڭ قۇلىقىغا يېتىدۇ. شۇنىڭ بىلەن ئۇ بۇ گەپنىڭ پاش بولۇپ قېلىشىدىن ئەنسىرەپ، سەمەت ھاجىنى قولغا ئېلىپ، ئۇنىڭغا باشقا بىر جىنايەتنى ئارتىپ، شېڭ شىسەيگە مەلۇم قىلىدۇ. (شۇ چاغدا، سەمەت ھاجى مامۇت سىجاڭغا سۈيىقەست قىلغانلىقى ئۈچۈن قولغا ئېلىنغان دېگەن گەپ تارقالغانىدى. بۇ ئەمەلىيەتتە ئۇنداق ئەمەس ئىدى.) شۇ ئارىلىقتا يەنى 1937- يىلى 1- ئايدا شېڭ شىسەي مامۇت سىجاڭنى ئۈرۈمچىگە يەنە چاقىرتىدۇ. سىجاڭ تۈرلۈك يوللار بىلەن رەت قىلىدۇ. ئاخىرى بولماي، ئۇ ئۈرۈمچىگە بېرىشقا تەييارلىنىۋاتىمەن دەپ ھەر ھەپتەدە ئوۋغا چىقىپ قېچىشنىڭ تەييارلىقىنى كۆرۈۋېرىدۇ. بۇ ۋاقىتتا، 6- شىدىن ئۈرۈمچىگە ئوقۇشقا كەتكەن تۈەنجاڭ، لىيەنجاڭلار قايتىپ كېلىدۇ. ئۇلار شېڭ دۈبەننىڭ مامۇت سىجاڭغا يوللىغان سالىمىنى يەتكۈزۈش بىلەن بىللە، ئۇنى ئۈرۈمچىگە بېرىپ كېلىشكە دەۋەت قىلىدۇ. مامۇت سىجاڭ ئۇلارغا ئۈرۈمچىگە بارىدىغانلىقىنى ئېيتىدۇ. شۇ پەيتتە ئۇلار ئۆزلىرىنىڭ خىزمەت

ئورۇنلىرىغا قايتىش ھەققىدە سىجاڭغا ئىلتىماس سۇندۇ. مامۇت سىجاڭ ئۇلارنىڭ، بولۇپمۇ غۇپۇر تۈەنجاڭنىڭ ئوقۇشقا بېرىش بىلەنلا ئۆزگىرىپ كەتكەنلىكىنى سىزىپ ئۆز ئورنىغا قايتىپ خىزمەت ئىشلىشىگە يول قويماي، «ھازىرچە دەم ئېلىپ تۇرۇڭلار» دەپ ئۇلارنى دەم ئېلىشقا دەۋەت قىلدۇ. مامۇت سىجاڭ بۇ كىشىلەرگە قىسمىنى تۇتقۇزماي تۇرۇپ، چەتئەلگە قېچىپ كېتىشنىڭ كويىدا بولىدۇ. شۇنداق قىلىپ، ئۇ ئىككى ھەپتە ئوۋغا چىقىشنى داۋاملاشتۇرۇپ، ئۈچىنچى ھەپتىسى رەسمىي قېچىشقا تەييارلىق كۆرىدۇ. شۇ كۈنى ئۇ، ئاكىسى موسۇل ھاجى، توختى ھاجى باشلىق بىر تۈركۈم كىشىنى يېڭىسارغا يولغا سالىدۇ. ئارقىدىن، سىلىڭبۇدا بۆلۈم باشلىقى بولۇپ ئىشلەيدىغان ئۆزىنىڭ رەقەبلىرىدىن بىرى بولغان ئىدىرىسىنى ئۇنىمىغىنىغا قويماي ئوۋغا چىقىمىز دەپ، بىللە ئېلىپ ماڭىدۇ. ئۇ، ئەتىگەن سائەت سەككىزلەردە شىبۇدىن يولغا چىقىپ ساۋخۇغا بارغاندا، ئىدىرىسىنىڭ يان قورالىنى ئېلىۋېلىپ باغلاپ، ئىككى ئەسكەر بىلەن ئالدىن يېڭىسارغا يولغا سالىدۇ. (ئىدىرىس رۇسچە بىلەتتى ھەم سوۋېت كونسۇلى بىلەن ئالاقە قىلىپ تۇراتتى.) ئارقىدىن ئۆزى يېرىم كېچىدە يېڭىسارغا يېتىپ بېرىپ، 3- تۈەنگە چۈشىدۇ. 3- تۈەندە ئۆزىنىڭ ئىشەنچلىك ئادەملىرىدىن ئىسمائىل ئاخۇن، مايىت ئاخۇنلار بار ئىدى. مامۇت سىجاڭ بۇ يەردە ئەسكەرلەرنى جەڭگىۋار ھالەتتە تۇرغۇزۇپ، 1- لىيەننىڭ لىيەنجاڭى ئابدۇنىيازنى بىر لىيەن ئەسكەر بىلەن يېڭىشەھەردىن چىقىپ قېلىش ئېھتىمالى بولغان ئەسكەرلەرنى توسۇش ئۈچۈن ياپچانغا ئەۋەتىدۇ. ئارقىدىن مۇئاۋىن تۈەنجاڭ ئىسمائىل ئاخۇن لىيەنجاڭ كىچىك ئاخۇن بىلەن بوغالتىر ئابلىمىتنى تۇتۇپ كېلىشكە بۇيرۇپ، يېڭىسار باجخانىدىكى پۇلنىڭ ھەممىسىنى ئالدۇرۇپ ئېلىپ كېتىدۇ. قىزىلغا بارغاندا مامۇت سىجاڭ

ئىدىرىسىنى ئېتىپ تاشلاپ، تاشقا باستۇرۇپ قويۇپ، كۆك راۋاتقا قاراپ ماڭىدۇ. 6- شىنىڭ 4- تۈەنى يەكەندە بولۇپ، ئۇنىڭ مۇئاۋىن تۈەنجاڭى بوساق نىيازنى مامۇت سىجاڭ قەشقەردىن بىرگە ئالغاچ كەلگەنىدى. ئۇنىڭغا 4- تۈەننىڭ تۈەنجاڭى سايىم، بوغالتىرى ھېكىمجان، يەكەن ھاكىمى ئەخمەتجان (ئەخمەتجان تاشكەنت ئۇيغۇرلىرىدىن ئىدى) لارنى ئۆلتۈرۈشنى بۇيرۇپ، بانكىدىكى پۇلنىڭ ھەممىسىنى ئېلىپ 4- تۈەننى باشلاپ كاچۇڭغا بېرىشنى بۇيرۇق قىلدۇ. بوساق نىياز يەكەنگە كىرىپ سىجاڭنىڭ بۇيرۇقىنى ئورۇنداپ كاچۇڭغا بارسا، سىجاڭ كاچۇڭدا تۇرماي يەكەن دەرياسىدىن ئۆتۈپ، تاغ بويلاپ مېڭىپ، قاغىلىقنىڭ كۆكىاردىن لاداخقا يۈرۈپ كېتىپتۇ، ئۆزى بىلەن بىرگە كەلگەن ئەسكەرلەرگە: «سەلەر قايتىپ كېتىڭلار، سەلەرگە ھېچ گەپ يوق، شېڭ دۈبەننىڭ يامان كۆرگەن ئادىمى مەن، مەن چىقىپ كەتسەم، ھەممە غوۋغا بېسىقۇدۇ» دەيدۇ. دە، ھىندىستانغا كېتىدۇ.

مامۇت سىجاڭ بىلەن كۆكىارغا بارغان ئەسكەرلەر قايتىپ، كاچۇڭغا كېلىپ، بوساق نىيازنىڭ ئەسكەرلىرىگە قوشۇلىدۇ.

مامۇت سىجاڭ قەشقەردىن ئايرىلىش ئالدىدا 2- تۈەننىڭ مۇئاۋىن تۈەنجاڭى ياقۇپقا: تۈەنجاڭ قۇربان نىيازنى ئۆلتۈرۈپ، تۈەننى باشلاپ ئۆزىنىڭ ئارقىسىدىن يېڭىسارغا بېرىشنى بۇيرۇغان. بۇيرۇققا ئاساسەن تۈەنجاڭ ياقۇپ، قۇربان نىياز تۈەنجاڭنى ئاتىدۇ. لېكىن ئوق ئۇنىڭ پۇتىغا تېگىپ يارىلىنىدۇ. ئابدۇنىياز يېڭىسار ھەردىن چىقىدىغان ئەسكەرلەرنى توسۇش ئۈچۈن ياپچانغا بارسا، كىچىك ئاخۇننىڭ يېڭىسار ھەرگە يوللىغان خېتى قولغا چۈشىدۇ. ئۇ، بۇ خەتنى دەرھال يېڭىسارغا ئەۋەتىدۇ. لېكىن بۇ

چاغدا، مامۇت سىجاڭ كېتىپ قالغان. ئابدۇنىياز ياپچاندا ئىككى كۈن تۇرۇپ ئەسكەرلىرىنى ئېلىپ يېڭىسارغا قايتىدۇ.

قەشقەردە خىزمەتتە خاتالىشىپ تۈرمىگە كىرىپ قالغان مۆيدىن تەنفۇ (مۇئاۋىن تۈەنجاڭ مۆيدىن) يېڭىساردا تۈرمىدە ئىدى. ئابدۇنىياز ئۇنى تۈرمىدىن بوشتىپ، سىجاڭنىڭ كەينىدىن كىچىككە ئۇچۇرغا ئەۋەتىدۇ. ئۇ كىچىككە كەلگەندە، پۈتۈن ئەسكەرلەر ئۇ يەرگە توپلانغانىدى. مۆيدىن تەنفۇ كىچىككە تۇرۇۋاتقان ئەسكەرلەرنىڭ ئوفىتسېرلىرىنى يىغىپ، مامۇت سىجاڭنىڭ ئورنىغا سىجاڭلىققا بىرەيلەننى سايلاشنى ئوتتۇرىغا قويىدۇ. نەتىجىدە مۆيدىن تەنفۇنىڭ كۆرسىتىشى بىلەن ئابدۇنىياز سىجاڭلىققا سايلىنىدۇ.

يۈسۈپجان قۇر بېشى بىلەن سېتىۋالدىغاننىڭ ئاقىۋىتى

يۈسۈپجان قۇر بېشى يۇقىرىدىكى يەكەن ۋەقەسىدىن كېيىن تاغارما، بۇلۇڭكۆل، بوستان تېرەك ئەتراپلىرىدا ئەسكەرلىرى بىلەن ئايلىنىپ يۈرۈپ، ما خۇسەن قەشقەر يېڭىشەھەردىن خوتەنگە يۆتكەلگەندە يېڭىسار ئەتراپىغا كېلىپ ئۇنىڭ بىلەن بىر قانچە قېتىم توسۇپ ئۇرۇش قىلغان بولسىمۇ، يەنىلا يېڭىلىپ، تاشقورغاننىڭ تاغارما دېگەن يېرىگە ئورۇنلىشىدۇ. مامۇت سىجاڭ ئاقسۇدىن قەشقەرگە كەلگەندىن كېيىن ئۇلار ئەسكەرلىرى بىلەن مامۇت سىجاڭغا تەۋە بولۇپ شەھەرگە قايتىپ كىرىدۇ. شۇنىڭدىن كېيىن ئۇزاق ئۆتمەي رېبالىكىنىڭ كۆرسىتىشى بويىچە مامۇت سىجاڭ يۈسۈپجاننى مارالبېشىدا تۇرۇشقا بۇيرۇيدۇ، بۇ چاغدا مارالبېشىدا سوۋېت ئىتتىپاقىنىڭ «ئالتايسىكى» دەپ ئاتالغان رۇس قوشۇنى بار ئىدى، ئۇ بېرىپ شۇنىڭ ئىختىيارىدا بولىدۇ. شۇ ئارىلىقتا مامۇت سىجاڭنىڭ

ئوسمان ئېلىنى ئەسكەرلىرى بىلەن قورالسىزلىنىدۇرۇپ، قولغا ئالغانلىقىنى ئاڭلايدۇ. شۇنىڭ بىلەن يۈسۈپجان ۋە ھىمىگە چۈشۈپ بىر كېچىدىلا ئىككى ئەسكىرى بىلەن مارالبېشىدىن يەكەن تەرەپكە قاچىدۇ، مەكتىگە كېلىپ بىر دېھقاننىڭ ئۆيىدە قونغاندا شۇ كېچىسى ئۆلتۈرۈلىدۇ، كىمىنىڭ ئۆلتۈرگەنلىكى ئېنىق ئەمەس، كېيىنكى ئاڭلاشلارغا قارىغاندا ئۇنىڭ يېنىدا بىر قىسىم ئالتۇن، كۈمۈش بولۇپ ئۇنى ئۆزىنىڭ ئەسكەرلىرى ئۆلتۈرۈپ تاشلىغان دېيىشىدۇ.

سېتىۋالدىجان

سېتىۋالدىجان خوتەندە شامەنسۇرغا قارشى ئۇرۇشقا قاتنىشىپ قايتىپ كەلگەندىن كىيىن خىزمەتتىن بوشاپ قەشقەر شەھرىدە بىكارچى بولۇپ قالغان، 1934- يىلى 2- ئايدا تاشقورغان ئارقىلىق ھىندىستانغا چىقىپ كەتكەن. كىيىن ئاڭلىشىمىزچە ئۇ ھىندىستاننىڭ گىلگىتكە بارغاندا، گىلگىتنىڭ يەرلىك ھۆكۈمىتى ئۇنى قولغا ئېلىپ قەشقەر ھۆكۈمىتىنىڭ تاشقورغاندىكى قاراۋۇللۇق ئورنىغا تاپشۇرۇپ بەرگەن (بۇ چاغ شېڭ شىسەي ھاكىمىيىتى تىكلەنگەن چاغ ئىدى)، 35- يىلىنىڭ باشلىرىدا ليۇ سىلىڭ تەرىپىدىن يېڭىشەھەردە ئۆلتۈرۈلگەن.

ئوسمان ئېلىنىڭ ئاقىۋىتى

ئوسمان سىجاڭ شەرقى تۈركىستان ئىسلام جۇمھۇرىيىتى تەرىپىدىن 1933- يىلىنىڭ ئاخىرىدا يەكەندە نەزەربەند قىلىنىدۇ.

1934- يىلى 4- ئايدا مامۇت سىجاڭ تەرىپىدىن يەكەندە شەرقى

تۈركىستان ئىسلام جۇمھۇرىيىتى تارقىتىلىپ، ھۆكۈمەت ئەزالىرى قولغا ئېلىنغاندىن كېيىن ئوسمان نەزەربەندىتىن بوشاپ ئۆزىنىڭ يۇرتى ئۇلۇغچاتنىڭ قىزىلبويغا قايتىپ كېتىدۇ، بۇ چاغدا شەرقى تۈركىستان ئىسلام جۇمھۇرىيىتىنىڭ دۆلەت مۇداپىئە نازىرى ئورازبېك مەلۇم سەۋەب بىلەن ئۆلۈپ ئۆزىنىڭ ئەسكەرلىرى تارقاپ كەتكەن چاغ ئىدى، ئۇ كېلىپلا تاغدا تارقاپ كەتكەن قىرغىز ئەسكەرلىرىنى يىغىپ ئۇلارنىڭ سانىنى 500 گە يەتكۈزىدۇ. بۇنىڭدىن خەۋەر تاپقان مامۇت سىجاڭ رېبالكىنىڭ كۆرسەتمىسى بويىچە ئۇنى ئەسكەرلىرى بىلەن شەھەرگە كىرىپ ئۆزى بىلەن بىرگە تۇرۇشقا خەت چىقىرىدۇ، شۇنىڭ بىلەن ئۇ ئەسكەرلىرىنى ئېلىپ شەھەرگە قايتىپ كىرىدۇ. ئوسمان ئېلى شۇنىڭدىن ئېتىبارەن تىنچىپ مامۇت سىجاڭنىڭ بۇيرۇقى بويىچە ئىش كۆرۈپ بىر مەزگىل خاتىرجەم بولۇپ قالىدۇ، مانا شۇنداق بىر پەيتتە رېبالكىن مامۇت سىجاڭ ئارقىلىق ئوسمان ئېلىنى سىجاڭنىڭ ئىشخانىسىغا چاقىرىپ كېلىپ (ئالدىن ئورۇنلاشتۇرۇپ قويغان) شۇ يەردە قولغا ئالىدۇ. ئۇنىڭ مۇھاپىزەتچىلىرىمۇ قورالسىزلاندۇرىلىدۇ، ئۇنىڭ ئەسكەرلىرىنىڭ ھەممىسىنى قورالسىزلاندۇرۇپ ئائىلىسىگە قايتۇرىدۇ، شۇنىڭ بىلەن ئوسمان ئېلى پۈتۈنلەي تۈگىشىدۇ.

ئاڭلاشلارغا قارىغاندا ئوسمان ئېلى بىر قانچە يىلدىن كېيىن ئۈرۈمچىدە شېڭ شىسەينىڭ تۈرمىسىدە ئۆلگەن.

ئابدۇنىيازنىڭ يەكەنگە كىرىشى

مامۇت سىجاڭ ھىندىستانغا چىقىپ كەتكەندىن كېيىن ئابدۇنىياز كاپۇڭدا توپلانغان ئەسكەرلەر تەرىپىدىن سىجاڭلىققا سايلىنىدۇ، ئاندىن

ئۇ ئەسكەرلەرنى قايتا تەشكىللەپ ئۇلارنىڭ ئاۋۋالقى تۈەنجاڭلىرى بولمىغانلىقى ئۈچۈن ليەنجاڭلارنى تۈەنجاڭلىققا ئۆستۈرۈپ كەچۈرۈشكە 1000 دىن ئوشۇق ئەسكەرنى تۆت تۈەنگە بۆلۈپ، 1937- يىلى 4- ئاينىڭ 12- كۈنى يەكەنگە كىرىپ ئورۇنلىشىدۇ. بۇ تۆت تۈەننىڭ، ئەسكەرلىرى ئاساسەن يېڭىساردىكى 3- تۈەننىڭ يەكەندىكى 4- تۈەننىڭ، ئازراق بىر قىسمى قەشقەردىكى 1-، 2- تۈەننىڭ ئەسكەرلىرى ئىدى.

يېڭىسار تۈەننىڭ فۇتۈەنجاڭى ئىسمائىل ئاخۇن مامۇت سىجاڭنىڭ تاپشۇرۇقى بويىچە يېڭىساردىكى ئىشلارنى تۈگىتىپ 50 نەچچە كىشى بىلەن قاغىلىقنىڭ كۆكيارغا كەلسە سىجاڭ ئاللىقاچان چېگرىدىن ئۆتۈپ كەتكەنىكەن. شۇنىڭ بىلەن ئۇ ئەسكەرلىرى بىلەن بىرلىكتە بۇ يەردە قونىدۇ، شۇ كېچىسى قاغىلىقتا تۇرۇشلۇق ما خۇسەننىڭ ئەسكەرلىرى بۇنىڭدىن خەۋەر تېپىپ 200 دەك ئەسكەر چىقىرىپ ئۇلارنى قورشىۋېلىپ ئۇلارغا ما خۇسەننىڭ قاغىلىققا كەلگەنلىكىنى، مامۇت سىجاڭنىڭ ئورنىغا ئابدۇنىياز سىجاڭ بولغانلىقىنى، قورال تاپشۇرسا ئابدۇنىيازغا ئۆتكۈزۈپ بېرىدىغانلىقىنى ئۆقتۈرىدۇ، شۇنىڭ بىلەن ئىسمائىل قوراللىرىنى تاپشۇرۇپ بېرىپ، قاغىلىققا ماخۇسەننىڭ ئالدىغا كېلىدۇ، ماخۇسەن فۇتۈەنجاڭ ئىسمائىل بىلەن كامال ليەنجاڭنى قوبۇل قىلىپ ئۇلارغا: سىلەرنى ھازىر ئەسكەرلىرىڭلار بىلەن يەكەنگە يەتكۈزۈپ بېرىمەن (ئۇ چاغدا قاغىلىقمۇ خوتەنگە يەنى ما خۇسەنگە قارايتتى، قاغىلىقنىڭ بۇ تەرىپى قەشقەرگە قارايتتى) ئابدۇنىياز سىجاڭغا ئېيتىڭلار، مەن خوتەندىن مامۇت سىجاڭ بىلەن كۆرۈشۈپ شېڭ شىسەيگە قارشى ئۇرۇش قىلىشقا مەسلىھەتلەشكىلى كىلىۋېدىم. مامۇت سىجاڭ كېتىپ قاپتۇ. ئەگەر ئابدۇنىياز سىجاڭ قوبۇل

قىلسا بىز ئىتتىپاقلىشىپ شېڭ شىسەيگە قارشى ئۇرۇش قىلساق، دەيدۇ ھەم ئۇلارنىڭ قوراللىرىنى قوللىرىغا قايتۇرۇپ بېرىپ ئەپۇ سوراپ ئىككىسى دېگەن يەرگىچە ئۇزىتىپ قويدۇ.

ئىسمائىل يەكەنگە كەلگەندىن كېيىن ئابدۇنىياز بىلەن كۆرۈشۈپ ما خۇسەننىڭ پىكرىنى يەتكۈزىدۇ. ئابدۇنىياز ئويلىنىپ باقايلى دەيدۇ ھەمدە ئىسمائىلنى ئۆزىگە مۇشاۋىر قىلىپ بەلگىلەيدۇ. كامال ليەنجاڭنى تۈەنجاڭلىققا ئۆستۈرىدۇ، ئۇلارنىڭ ئەسكەرلىرىنى ليەنلەرگە تارقىتىۋېتىدۇ، كىچىك ئاخۇن مامۇت سىجاڭدىن قېچىپ قاغىلىققا چىقىۋالغانىكەن، ئۇنى بۇ قېتىم قايتۇرۇپ ئەكېلىپ نەزەربەند قىلىپ قويدۇ، شۇ ۋاقىتتا ئابدۇنىيازغا يەكەن (شۇ چاغدا يەكەن ئىككى ناھىيە ئىدى)، پوسكام، مەكت بولۇپ تۆت ناھىيە قارايدىغان بولىدۇ.

ئابدۇنىياز سىجاڭ بولۇپ يەكەندە تۇرغاندىن كېيىن ليۇ سىلىڭ ئابدۇنىيازغا ئىككى ۋەكىل ئەۋەتىدۇ (بۇلار ئاتۇشلۇق كېرىم ھاجى بىلەن تۈسەن گۇڭسىنىڭ مۇدىرى ئابدۇكېرىمخان). ئۇلار مامۇت سىجاڭنىڭ نېمە بولغانلىقىنى، قەيەرگە كەتكەنلىكىنى، بۇ ھەقتە ئابدۇنىيازنىڭ قەشقەرگە ۋەكىل ئەۋەتىپ بۇ ئەھۋالنى چۈشەندۈرۈشنى ئېيتىدۇ، شۇنىڭ بىلەن ئابدۇنىياز سىجاڭ يەكەندىن مېنى (قادىر ھاجى)، موللىلاردىن ئابدۇللا داموللامنى قەشقەرگە ۋەكىل بولۇپ بېرىشقا تەيىنلىدى، بۇ چاغدا مەن: قەشقەرگە بارمىسام بولاتتى، چۈنكى قەشقەر گۇڭئەنجۇ مېنى رازۇپىدا قىلىۋاتىدۇ. بۇ قېتىم بارسام مېنى تۇتۇپ قېلىشى مۇمكىن دەپ ئۆزۈمنى ئېيتسام ئۈنىمىدى، «ئۇنداق بولۇشى مۇمكىن ئەمەس. ئەگەر شۇنداق بولۇپ قالسا، بىز ئۇرۇش بىلەن قايتۇرۇۋالغىمىز» دېدى، شۇنىڭ بىلەن

ئائىلاچ يۈرۈپ كەتتىم. ئابدۇنىياز ليۇ سىلىغا، سوۋېت كونسۇلىغا خەت يېزىپ بەردى. ليۇ سىلىغا يازغان خەتتە مامۇت سىجاڭنىڭ چىقىپ كېتىش جەريانىلىرى چۈشەندۈرۈلۈپ، مۇنۇ ئۈچ تەلەپ ئوتتۇرىغا قويۇلغان:

(1) 6- شنى يەكەندە تۇرۇشقا تەستىقلىسا؛

(2) 6- شنىڭ تەمىناتى ئۈرۈمچى ھۆكۈمىتى تەرىپىدىن بېرىلسە؛

(3) ئابدۇنىياز 6- شنىڭ سىجاڭلىقىغا بەلگىلەپ بېرىلسە، ئەگەر يۇقىرىدىكى تەلەپ ئورۇندالسا ھۆكۈمەتنىڭ قانداق بۇيرۇقى بولسا ئورۇندايمىز دېيىلگەن.

سوۋېت كونسۇلىغا يازغان خېتىدە: سوۋېت ئىتتىپاقى ئېزىلگۈچى مىللەتلەرنىڭ باش پاناھى، شۇڭا شۇ شوئارغا ئاساسەن بىزگە ياردەم بەرسە، بىز سوۋېت ئىتتىپاقىغا قارشى ئەمەس، بىز سوۋېت ئىتتىپاقى بىلەن دوست ئۆتۈشنى خالايمىز. سوۋېت ئىتتىپاقى بىزنىڭ يۇرتىمىزدا قانداق سودا- سانائەتنى يولغا قويسا بىز ئۇنى ھىمايە قىلىمىز ۋە قوغدايمىز دېيىلگەن. بىز 4- ئاينىڭ 20- كۈنى ماشىنا بىلەن يېڭىسارغا بارساق ئۇ يەر پاراكەندە ئىكەن، بازار ئىچى ئەسكەر ۋە ساقچى بىلەن توشۇپ كېتىپتۇ. ساقچىلار ماشىنىنى توستى. بىزنى ئېلىپ كەلگەن ۋەكىللەر ئەھۋالنى چۈشەندۈرگەندە، قۇيۇۋەتتى. بىز قەشقەر يېڭىشەھەر سىلىڭبۇغا چۈشتۇق ھەم ليۇ سىلىڭ بىلەن كۆرۈشتۇق. ليۇ سىلىڭ مامۇت سىجاڭنىڭ قېچىپ كېتىش جەريانىلىرىنى سورىدى ھەم ئۆزىنىڭ مامۇت سىجاڭنىڭ قېچىشىدىن خەۋىرى يوقلىغىنى ئېيتتى، بىز ئۇ يەردىن ئايرىلىپ ئەتىسى مۇۋەققەت سىجاڭ قۇربان سەئىدى بىلەن كۆرۈشتۇق (بىز يولدىن ئۆتكىچە 12- ئاپرېل بايرىمىنى ئۆتكۈزۈش

ئۈچۈن قىزىلدا راسلانغان سەھنە ۋە باشقا جاھازلارنىڭ شۈبھىسى تۇرغانلىقىنى كۆردۈق، ئۆتكۈزۈلمەپتۇ. قۇربان سەئىدى بىزنى شى شتابىنىڭ ئالدىغا چىقىپ كۈتۈۋالدى. ئۆزىنىڭ ئىشخانىسىغا باشلاپ كىرىپ بىز بىلەن پاراخلاشتى. شۇ ئارىلىقتا (تېلېفون بەرگەن بولسا كېرەك) سوۋېت كونسۇلى ئابدۇللا ئەپەندى (قاتار) كىرىپ كەلدى. ئۇ كىشى بىزدىن يەكەن ئەھۋالىنى سورىدى، ئاندىن ئابدۇنىيازنىڭ كونسۇلغا يازغان خېتىنى بەردۇق، خەتنى شۇ يەردىلا ئېچىپ كۆرۈپ: «ھازىر مىنىڭ ئىشىم ئالدىراش، سىلەر قايتىدىغان چاغدا ئابدۇنىيازغا خەت يېزىپ بېرىمەن، ئالغاچ كېتەرسىلەر» دېدى. شۇ بويىچە بۇ كونسۇل ئەپەندىمنى ئىككىنچى كۆرمىدۇق، خەتمۇ يېزىپ بەرمىدى.

مۇۋەققەت سىجاڭ قۇربان سەئىدى سۆزلەپ مۇنداق دېدى: مامۇت سىجاڭ ئۈرۈمچى ھۆكۈمىتىگە ئىزچىل ئىشەنمەسلىك پوزىتسىيىسىدە بولۇپ كەلدى، ئۆزىنىڭ ئادەملىرىگىمۇ ئىشەنمىدى، شېڭ دۈبەن ئۈرۈمچىگە چاقىرتقاندا ماقۇل دەپ قويۇپ بارماي بىر مۇنچە ئاۋارىگەرچىلىكنى تاپتى. مىللەت مەجلىسىگە مائارىپ ساھەسىدىكىلەرنى قوزغاپ خەلق نامىدىن ئەرز يازدۇردى. بۇ ھەقتە مەن سىجاڭنىڭ قېشىغا كىرىپ، «ئاكا، بۇنداق ھەرىكەتلەرنى قىلىپ يۈرمەڭ، ئۇنىڭ پايدىسى يوق، شېڭ دۈبەن چاقىرتقاندىن كېيىن ئۈرۈمچىگە بېرىپ كۆرۈشۈپ كېلىڭ، ھېچقانداق خەۋىپسىرەيدىغان ئىش يوق، ئەگەر باشقىچە تەلەپلىرىڭىز بولسا كونسۇل بىلەن كۆرۈشۈپ شۇنىڭغا ئەھۋالىڭىزنى ئېيتىڭ، كونسۇل (سوۋېت كونسۇلى) ئوتتۇرىدا تۇرۇپ ھەل قىلىپ قويدۇ. ئەڭ ياخشىسى ئۈرۈمچىگە بارغىنىڭىز تۈزۈك، شېڭ دۈبەن بىلەن ئۆزىڭىز كۆرۈشكىنىڭىز ياخشى» دېدىم. مامۇت سىجاڭ مېنىڭ سۆزۈمنى ئاڭلاپ بولۇپ، «ئوكام، سېنىڭ سۆزۈڭ توغرا،

ئوقۇغان ئادەمنىڭ زېھنى ئۆتكۈر كېلىدۇ، ئويلاپ ئەتە جاۋاب بېرەي» دېدى. ئەتسى سىجاڭ مېنىڭ ئىشخانىمغا كىرىپ، «سېنىڭ سۈزۈڭ توغرا ئىكەن، مەن ئەمدى ئۈرۈمچىگە بېرىشقا تەييارلىق قىلىمەن» دېدى. لېكىن ئۇ شۇ كۈندىن تارتىپ قېچىشقا تەييارلىق قىلغانىكەن، ئەگەر مەن ئۇنى بىلىپ قالغان بولسام ئۆگزىگە پىلىموت قۇرۇپ قۇيۇپ ئۇنى مىدىرلاتمىغان بولاتتىم، دەپ سۆزىنى ئاخىرلاشتۇرۇپ، بىزنى 1- تۈەننىڭ تۈەنچاڭى ئەمەت مەخسۇمنىڭ ئىدارىسىگە ئورۇنلاشتۇرۇپ قويدى. بىز شۇ يەردە ئەمەت مەخسۇمنىڭ فۇگۈەنى مەمەتجان بىلەن بىرگە تۇردۇق. بىز يەكەندىن كېلىپ 4- كۈنى ئۈرۈمچىدىن بىز بىلەن سۆھبەت ئۆتكۈزگىلى مالىيە نازارىتى سەي تىڭجاڭ، ئىچكى ئىشلار نازىرى، خەلق ئىشلار باشقارمىسىنىڭ باشلىقى بولۇپ (كېيىنكى ئىككى كىشىنىڭ ئىسمى ئىسمىدىن چىقىپ قاپتۇ) جەمئىي ئۈچ كىشى كەلدى. ئۇلار يېڭىشەھەرگە چۈشكەنكەن، بىزمۇ شۇ يەرگە چىقىپ سۆھبەتلەشتۈق، ئۇلار يەكەن ئەھۋالىنى سورىدى. بىز ئەھۋال تونۇشتۇرۇپ ئابدۇنىيازنىڭ ھۆكۈمەتكە قارشى ئەمەسلىكىنى، ھۆكۈمەتكە قۇيىدىغان بىر قانچە تەلىپىنىڭ بارلىقىنى يەتكۈزدۇق. ئۇلار مۇنداق دېدى: بۇ تەلەپلىرىڭلار ئورۇندىلىدۇ. لېكىن مامۇت سىجاڭنىڭ ئورنىغا ئولتۇرۇپ يەكەن، قەشقەرلەردىكى ئۇيغۇر ئەسكەرلەرنىڭ ھەممىسىنى ئۆزى باشقۇرۇش كېرەك. ئۇنداق بولمىغاندا تىنچلىق ئورنىتىلمايدۇ.

بىز ئۇلارغا: بىزنىڭ ھېچقانداق پىكرىمىز يوق، بىز ۋەكىل. سىلەرنىڭ سۆزۈڭلارنى ئەينەن يەتكۈزۈمىز، دېدۇق ھەم شۇ كۈنى قەشقەر كۈننىشەھەرگە قايتىپ كىردۇق.

بىزنى قۇربان سەئىدى قوبۇل قىلىپ يېڭىشەھەردە بولغان سۆھبەتنى سۈرىدى. بىز ئېيتىپ بېرىۋاتىدۇق، «ياخشى بوپتۇ، ئابدۇنىياز كەلسە مەن پۈتۈن ئەسكەرلىرىمنى ئۆتكۈزۈپ بېرىمەن، ياردەملەشكەن دېسە ياردەملەشمەن» دېدى.

قەشقەر شەھىرىدە ماشىنا يوق 10 كۈن تۇرۇپ قالدۇق. بىرىنچى ماي كۈنى بىر ماشىنا شېۋىغا كىردى. بىز شۇ ماشىنا بىلەن قايتىدىغان بولدۇق. ماشىنىغا چىقىدىغان چاغدا بىزگە دېھقان سۈپەت ئىككى ئادەمنى قوشۇپ قويدى ھەمدە قۇربان سەئىدى شوپۇرغا «بۇ ئىككى ئادەم يەكەنلىك ئىكەن، يول توسۇلۇپ قېلىپ كېتەلمەي قىيىنلىق قاپتۇ، ئالغاچ كېتىش» دەپ قويدى.

ئۇلارمۇ يەكەنگە يېقىن قالغاندا ماشىنىدىن چۈشۈپ قالدى، ئۇ ئىككىسىنى ئىشپونىمىكىن دېيىشتۇق.

بىز يەكەنگە شۇ كۈنى باردۇق. يەكەن سىلىڭبۇغا كىرسەك، شېۋىنىڭ ئىچى خېلى جىددىيلىشىپ قالغانىكەن. مەن (قادىر ھاجى) قەشقەرگە ۋەكىل بولۇپ كەتكەندە ما خۇسەن ئابدۇنىيازنى قاغىلىققا چاقىرىپ سۆھبەت ئۆتكۈزۈپتۇ.

ئابدۇنىياز بىلەن ما خۇسەننىڭ بىرلىشىپ قىلغان ھەرىكىتى

1937- يىلى 5- ئايدا ئابدۇنىياز بىلەن ما خۇسەن قاغىلىقتا سۆھبەت ئۆتكۈزۈپتۇ. سۆھبەتتە ھەر ئىككى تەرەپ ئىتتىپاقلىشىپ شىڭ شىسەيگە قارشى ئۇرۇش قىلماقچى بولىدۇ. شۇ چاغدا ما خۇسەن مۇنداق دەيدۇ: «ماڭا

شك شىسەيدىن دىيەنباۋ كەلدى، سەن ئابدۇنىياز بىلەن ئۇرۇشۇپ، ئۇنى قورالسىزلاندۇرساڭ، مەن ساڭا ياردەم بېرىمەن، دەپتۇ. مەن ئۇنىڭغا ماقۇل دەپ قويدۇم، ئۇنىڭ ئەكسىچە مەن سەن بىلەن پۈتۈشتۈم، ئەگەر ئىككىمىز بىرلىشىپ شك شىسەيگە قارشى تۇرساق ئۇنىڭغا تاقابىل تۇرالايمىز»، شۇنداق قىلىپ ما خۇسەن خىل قوراللانغان ئەسكەرلىرىدىن 300 نى ئابدۇنىيازنىڭ ئىختىيارىغا بەرمەكچى بولىدۇ. ئابدۇنىياز ئۆزىنىڭ قولىدىكى 1000 ئەسكەر قوشۇلۇپ جەمئىي 1300 ئەسكەر بىلەن قەشقەر كۈنەشەھەرگە، ما خۇسەن ئۆزىنىڭ 1500 ئەسكىرى بىلەن قەشقەر يېڭىشەھەرگە تەگمەكچى بولۇپ پۈتۈشىدۇ.

ئابدۇنىياز ما خۇسەن بىلەن پۈتۈشكەن كېلىشىم بويىچە ئۆزى يەتتە يۈز ئەسكەر بىلەن قەشقەرگە قاراپ يولغا چىقىدۇ. مۆيدىن 600 ئەسكەر بىلەن تېرىم ئارقىلىق قەشقەر كۈنەشەھەرگە قاراپ يولغا چىقىدۇ. بۇ 5- ئاينىڭ 25- كۈنى ئىدى. مەن شۇ چاغدا يەكەندە مائارىپ خىزمىتىگە مەسئۇل ئىدىم. ئابدۇنىياز مېنى چاقىرتىپ ئۆزىگە مۇشاۋىر قىلىۋالدى. شۇنداق قىلىپ مەن ئىككىنچى قېتىم ھەربىي خىزمەتكە ئالمىشىپ ئابدۇنىيازنىڭ يۈرۈشىگە قاتناشتىم.

ئابدۇنىياز، مۆيدىنلەر ئىككى يولغا بۆلۈنۈپ قەشقەرگە قاراپ يولغا چىقىپ 1937- يىلى 29- ماي كۈنى قەشقەرگە يېتىپ كەلدۇق. بىز دۆلەتباغ تەرەپتىن كېلىپ دەريانى بويلاپ كېرەمباغقا كەلگەندە قەشقەر گۇڭئەنجۇنىڭ ئەسكەرلىرى سىزىپ قېلىپ، بىزگە قارشى ئوق چىقاردى. لېكىن ئارىلىقىمىز يىراق بولغاچقا ئادەم چىقىم بولمىدى. شۇ چاغدا قەشقەر گۇڭئەنجۇنىڭ 300 دەك ئەسكىرى بولۇپ، ئۇنىڭغا ئىسھاق بېك

قوماندانلىق قىلاتتى. بىز ئەتىسى ئەتىگەنلىكتە يۇمىلاق شەھەرنى قورشىۋالدۇق. يۇمىلاق شەھەردىكى مامۇت سىجاڭنىڭ قالدۇق ئەسكەرلىرى قۇربان سىجاڭنىڭ قوماندانلىقىدا سىپىلغا چىقىپ بىزگە قارشى ئوق چىقىرىشقا باشلىدى. بىر قانچە كۈندىن كېيىن بىزنىڭ ئەسكەرلەرنىڭمۇ يەكەندىن كەلگەن مامۇت سىجاڭنىڭ ئەسكەرلىرى ئىكەنلىكىدىن خەۋەر تېپىپ، «ھەر ئىككىمىز مۇسۇلمان تۇرۇپ، بىر- بىرىمىزگە ئوق چىقىرىشتۇق» دېيىشىپ بىرلەپ- ئىككىلەپ سىپىلدىن چۈشۈپ بىزگە قوشۇلۇپ سانىمىز غولداشقا باشلىدى. شۇڭا سوۋېت كونسۇلى ئالدىراپ- تېنەپ ئابدۇنىياز بىلەن قۇربان سەئىدىنى كېلىشتۈرۈشكە ھەرىكەتلەندى ھەم بۇنىڭدىن ئۈنۈم ھاسىل قىلدى.

كونسۇلنىڭ كېلىشتۈرۈشى بويىچە: يۇمىلاق شەھەردىكى قۇربان سەئىدىنىڭ ئەسكەرلىرى يېڭىشەھەرگە چىقىپ كېتىش، ئابدۇنىيازنىڭ ئەسكەرلىرى يۇمىلاق شەھەردىكى سىلگىبۇغا كىرىپ ئورۇنلىشىش، بۇنىڭغا ئابدۇنىياز بىلەن ما خۇسەن قول قويغان. شۇ چاغدا بۇ كېلىشىمنىڭ ئارقىسىدا نېمە يوشۇرۇنغانلىقىنى سەزمەپتۇق. بۇ كېلىشىم ئاساسەن: ① قۇربان سەئىدىنىڭ ئەسكەرلىرىنىڭ ئابدۇنىيازغا قوشۇلۇپ كېتىشىدىن ساقلىنىش؛ ② ئۈرۈمچىدىن كېلىدىغان شىڭ شىسەينىڭ ئەسكەرلىرى يېتىپ كەلگۈچە قەشقەرنى تۇتۇپ تۇرۇشتىن ئىبارەت ئىكەن. كېيىنكى ئەمەلىيەت شۇنى ئىسپاتلىدى.

بىز كېلىشىم بويىچە ما خۇسەن، ئابدۇنىياز باشچىلىقىدىكى قىسىملار قەشقەر يۇمىلاق شەھەر شىبۇغا ئورۇنلاشتۇق. لېكىن شۇ ئارىلىقتا بىز كېلىشىمگە ئەمەل قىلىپ ھېچ ئىشقا ئارىلاشماي جىم تۇرۇپتۇق. ئەمما

گۇڭئەنجۇدىكى قادىر ھاجى گۇڭئەنجۇ تۇرمىسىدىكى 300 دىن ئوشۇق مەھبۇسنى تۇرمىگە كىرىسەن چىچىپ ھەممىسىنى كۆيدۈرۈپ تاشلاپ، ساقچىلىرىنى ئېلىپ يېڭىشەھەرگە كۆچۈپ كېتىپتۇ.

ئابدۇنىياز قەشقەرگە كەلگەندىن كېيىن يەنە مېنى ئۆتكەندە كونسۇلغا يازغان خەتنىڭ جاۋابىنى ئېلىشقا (70- بەتتە) چىقاردى. مەن كونسۇلخانغا چىقسام، مەن خەت تاپشۇرغان تاتار كونسۇل ئابدۇللا ئەپەندى كېتىپ ئۇنىڭ ئورنىغا بىر رۇس كونسۇل كەپتۇ. مېنىڭ سۆزۈمنى ئۇنىڭغا مۇئاۋىن كونسۇل تەرجىمە قىلىپ بەردى. ئۇ مېنىڭ سۆزۈمنى ئاڭلاپ بولۇپ، بىزگە ھېچ قانداق ياردەم بېرەلمەيدىغانلىقىنى، ئىككى ئوتتۇرىدىكى ماجىرا ئۆز ئاراڭلاردىكى ماجىرا، شۇڭا بۇنىڭغا ئارىلاشمايدىغانلىقىنى، ئۆزلىرىنىڭ خالىس ئادەم ئىكەنلىكىنى، ھېچقايسى تەرەپكە يان باسمايدىغانلىقىنى شۇنداقلا سوۋېت پۇقرالىرىنىڭ ھەم ئۆزلىرىنىڭ ھېچ قانداق دەخلى- تەرۇزغا ئۇچرىماسلىقىنى تەكىتلەپ سۆزىنى تۈگەتتى. مەن بۇ ئەھۋالنى ئابدۇنىيازغا دوكلات قىلدىم. ئابدۇنىياز: «مەن ئۇلارنى بىلەتتىم، ئۇلار بىزگە ياردەم بەرمەيدۇ. شىڭ شىسەيگە بېرىدۇ، شۇنداق بولسىمۇ بىز سىناپ باقتۇق، ئۇنىڭ زىيىنى يوق» دېدى. شۇ ۋاقىتتا ئۈرۈمچىدىن بىزگە قارشى 10 ماشىنا ئەسكەرنىڭ ئاقسۇغا چۈشكەنلىكى توغرىسىدا خەۋەر كەلدى. بۇ ھەقتە ماخۇسەن بىلەن ئابدۇنىياز مەسلىھەتلىشىپ، قەشقەردە ماخۇسەن قېپ قېلىپ يېڭىشەھەر مۇھاسىرىسىنى باشلاش، ئابدۇنىياز خۇيزۇ، ئۇيغۇر بولۇپ 1400 دەك ئەسكەر بىلەن مارالبېشىغا بېرىپ ئۈرۈمچىدىن كېلىۋاتقان ئەسكەرلەرنى توسۇش قارار قىلىندى.

بىز 37- يىل 6- ئاينىڭ 3- كۈنى قەشقەردىن يولغا چىقىپ 7- كۈنى مارالبېشىغا يېتىپ باردۇق. بىز بارساق ئۈرۈمچىدىن كەلگەن ئەسكەرلەر بىزنىڭ كېلىۋاتقانلىقىمىزنى ئاڭلاپ مارالبېشى سېپىلىنىڭ ئىچىگە كىرىپ دەرۋازىنى تاقاپ، سېپىلغا چىقىۋالغانىكەن. بىز بېرىپلا سېپىلنى قورشاپ ئىككى كۈن ئۇرۇشتۇق. شىمال تەرەپتىكى دەرۋازىنى ئوت قۇيۇپ، ئۆرۈۋەتكەندىن كېيىن، ئۇلار بىزگە ئۇرۇشنى توختاتساق، بىزگە ئىككى كۈن مۆھلەت بېرىلسە، قورالنى ئاندىن تاپشۇرساق، دەپ ۋەكىل چىقاردى. بىز ئۇلارنىڭ شەرتىگە كۆندۇق. لېكىن ئۇلار ئىككى كۈنگىچە قېچىش تەييارلىقنى كۆرگەنىكەن. مۇددەت توشقان كۈنى ئۇلار ماشىنىنىڭ ئۈستىگە پىلىموتلىرىنى تىكلەپ قۇيۇپ ماشىنىلىرىنى ھەيدەپ، بىزگە قارىتىپ پىلىموت ئېتىپ قېچىشقا باشلىدى. دەرۋازا ئېتىكىلىك بولغاچقا ئىچىدىكى تەييارلىقتىن پەقەت خەۋىرىمىز بولماپتۇ. بىزمۇ ئارقىدىن ئوق چىقاردۇق. لېكىن ئۇنىڭ ئۈنۈمى بولمىدى. ئەمما ئۇلار قېچىپ قۇتۇلۇپ كېتەلمىدى. بىز مارالبېشىغا كېلىپلا تۇمشۇققا ئەۋەتكەن بىر ليەن ئەسكىرىمىز، ئۇلارنىڭ ماشىنىسىدا قېچىپ كېتىۋاتقانلىقىنى كۆرۈپ ئوق چىقىرىپ ئىككى ماشىنىنى توختىتىپ قالغان. ئۇنىڭدىكى 70 ئادەمدىن 18 ى ئۆلگەن 52 سى ئەسەر چۈشكەن. 70 دانە مىللىتىق، بىرقانچە ساندۇق ئوق غەنىيمەت ئالغان.

بىز تۇمشۇققا كەلگەندە ئابدۇننىياز بۇ ليەننى تەقدىرلىدى. بىز تۇمشۇقتىن يۈرۈپ كەلىنىنىڭ سايۋاغ دېگەن يېرىگە بارغان چېغىمىزدا ئىككى ئايروپىلان ئۈستىمىزدە پەسلەپ ئۇچۇپ بىزگە پىلىموتتىن ئوق ئاتتى، بىزمۇ ئوق چىقاردۇق. بىرسىگە ئوق تېگىپ تاغ تەرەپكە چۈشۈپ كەتتى. ئۇ يەرگە ئادەم ئەۋەتسەك، ئايروپىلاندىكى ئىككى ئادەمدىن بىرسى ئۆلۈپتۇ.

ليۇتچىك ساق قايتىكەن، ئۇنى ھەيدەپ كەپتۇ. ئۇنى بىر دېھقاننىڭ ئۆيىدە قۇيۇپ ئۇنى ساقلاشقا بىر ئەسكەر قالدۇردۇق.

بىز ئۇ يەردىن ئايكۆلگە بارغاندا ئابدۇنىياز ئەسكەرلىرىنى قايتىدىن تەشكىللىدى. بىر تۈەننى قۇمباشقا، بىر تۈەننى ئاۋاتقا، بىر تۈەننى غورۇچۆلگە، بىر تۈەننى دەريا بويىغا ئورۇنلاشتۇردى. بىر ليەننى ئۇچتۇرپان ئەتراپىغا، ئىككى ليەننى شتابنى مۇھاپىزەت قىلىشقا ئورۇنلاشتۇردى. بىز ئابدۇنىياز باشچىلىقىدا ئاۋاتقا كىرىپ ئورۇنلاشتۇق. ئۈرۈمچىدىن كەلگەن ئەسكەرلەر 2000 دەك بولۇپ، ئۇلار ئۇيغۇر، خەنزۇ، خۇيزۇلاردىن تەركىب تاپقانكەن. ئۇلار دەريانىڭ ئاقسۇ تەرىپىدە، بىز دەريانىڭ ئايكۆل تەرىپىدە ئورۇنلاشتۇق، ئۇلاردا پىلىموت، زەمبىرەك قاتارلىق قوراللارمۇ بار ئىكەن. بىزنىڭ قوراللىرىمىز بەك ئاددىي بولۇپ، ئوقلىرىمىزمۇ يېتەرلىك ئەمەستى، شۇنداقسىمۇ ئانچە - مۇنچە ئۇرۇشۇپ تۇردۇق.

ئابدۇنىياز ئۈرۈمچى ئەسكەرلىرىنىڭ ئارقا تەرىپىنى پاراكەندە قىلىش ئۈچۈن داۋۇت قارى دېگەن بىر كىشىنى ليەنجاڭلىققا ئۆستۈرۈپ، ئۇنى پارتىزانلىق ئۇرۇش ئېلىپ بېرىشقا 100 ئەسكەر بىلەن شايار، كوچا ئەتراپىغا يولغا سالدى. ئۇ ئادەم خېلى تەدبىرلىك كىشى بولغانلىقى ئۈچۈن ئۇزاققا بارمايلا ئەسكەرلىرىنى تۆت - بەش يۈزگە يەتكۈزۈۋالغان. ئۇلار كۇچارنىڭ ياقا دېگەن يېرىگە بارغاندا ئۈرۈمچىدىن كېلىۋاتقان ئىككى ماشىنا ئەسكەرلىرىنى توسۇپ، تەسلىم قىلىپ 80 دەك مىللىتى، نۇرغۇن ئوق - دورا غەنىيمەت ئالغان. بۈگۈردىمۇ ئۈرۈمچىدىن كېلىۋاتقان ئەسكەرلەرنىڭ ماشىنىلىرىنىڭ چاقىلىرىغا ئېتىپ ماشىنىلىرىنى توختىتىۋېلىپ 300 دەك قورالغا ئىگە بولغان. شۇنداق قىلىپ ئۈرۈمچىدىن ئاقسۇدىكى

ئەسكەرلەرگە بارىدىغان ياردەمنى ئۈزۈپ قويۇپ، ئاقسۇدىكى ئەسكەرلەرگە زور خەۋپ يەتكۈزگەن.

شۇڭا ئۈرۈمچى قىسىملىرى قوراللىرى خىل، ئادەم سانى كۆپ بولسىمۇ بىز مەزگىل بىزگە يۈرەكلىك ھۇجۇم قىلالىمىدى، لېكىن ئاندا- ساندا ئۇرۇش قىلىپ تۇردى. شۇ مەزگىلدە ئابدۇنىياز سىجاڭ ئاۋاتتا مۇشاۋىر ئىسمائىل ئاخۇنى 100 دەك ئەسكەر بىلەن قالدۇرۇپ، ئۆزى 100 دەك ئەسكەر بىلەن دەريا بويىدىكى ئەسكەرلەرنى كۆزدىن كۆچۈرۈپ بولۇپ، ئۇچتۇرپانغا چىقىپ كەتتۇق. دەريا بويىدىكى ئەسكەرلەر ئانچە- مۇنچە ئوق چىقىرىپ ئۇرۇشۋاتقانىكەن.

بىز ئۇچتۇرپانغا كېلىپ ئۇ يەردە ئوق زاۋۇتى، يەنە بىر كىيىم- كېچەك كارخانىسى قۇردۇق. ئۇلار قىسقىلا ۋاقىت ئىچىدە خېلى كۆپ ئوق قۇيۇپ بەردى ھەم خېلى كۆپ ئۆتۈك، چاپان تىكىپ بەردى. بىز ئۇچتۇرپاندا 20 كۈندەك تۇردۇق.

37- يىل 8- ئاينىڭ 5- كۈنى شىڭ شىسەينىڭ ئەسكەرلىرى بىزگە ھۇجۇم باشلىدى. بىز بىرقانچە كۈن ئۇرۇشقان بولساقمۇ، ئۇلار باستۇرۇپ كېلىۋەردى، شۇنداق قىلىپ بىزنىڭ قىسىم ئۇچتۇرپانغا چېكىندى. ئۇلار بىلەن بىزنىڭ ئارىلىقىمىز 10 كىلومېتىرلا قالغانىدى، ئۇرۇش جىددىيەلىككە كىرىپ كەتتى. بىز ئاخىرى بولالماي ئاقچىغا چېكىندۇق. بىزنىڭ چېكىنگەن ئەسكەرلىرىمىز 400 دەك كېلەتتى، قالغانلىرى ئاۋات تەرەپتە قالغانىدى. شىڭ شىسەينىڭ بىزنى قوغلاپ كېلىۋاتقان ئەسكەرلىرى 1000 دىن ئاشاتتى ھەم ئۇلارنىڭ قوراللىرى خىل ئىدى. بىز ئاقچىدىمۇ تۇرالماي،

تاغ يولى بىلەن يۈرۈپ ئەتىسى كەلپىنگە يېتىپ كەلدۇق. كەلپىندە 10 كۈندەك تۇرۇپ، ئۇ يەردىن يەنە ئاۋاتقا كەتتۇق.

قىستۇرما:

(1) ئابدۇنىياز شىسىنىڭ سەنمۇجاڭى مۆيدىن ئاۋاتقا كەلگەندە بىزدىن يۈز ئۆرۈپ ئۇنىڭ شىڭ شىسەي تەرەپكە بىزنىڭ قىسمىنىڭ ئەھۋالى ھەم قىسمىنىڭ بىر قىسىم مەخپىيەتلىكلىرى توغرىسىدا يازغان خېتى قۇلىمىزغا چۈشۈپ قالدى. بۇنى نۇرغۇن تەكشۈرۈشلەر ئارقىلىق ئىسپاتلىغاندىن كېيىن، ئۇنىڭ ئىقرارىغا ئاساسەن، ئۆلۈم جازاسى بېرىلدى. (ھېلىقى سوۋېت ليۇتچىكىنىمۇ شۇ قۇيۇپ بەرگەنكەن.)

(2) پارتىزانلىق ئۇرۇشقا كىچىك تەرەپكە ئەۋەتىلگەن داۋۇت قارى شىڭ شىسەينىڭ ئەسكەرلىرىنى يولدا توسۇپ ئۇرۇشۇپ، خېلى راۋاجلىنىپ، ئەسكىرى 400 گە يەتكەندى ھەم يىڭجاڭلىققا ئۆستۈرۈلگەندى. كېيىنكى چاغلاردا بىز ئاقسۇ، ئۇچتۇرپانلاردا يېڭىلىپ ئۇنىڭ ئەھۋالىدىن خەۋەر ئالالماي ھەم يوليورۇق بېرەلمەي ئۆزىمىز بىلەن بولۇپ يەكەن تەرەپكە چېكىنىپ كەتكەندىن كېيىن ئۇلارمۇ پارچىلىنىپ، ئەسكەرلىرى تارقاپ كېتىپ، ئاخىرىسىدا داۋۇت قارى قېچىپ دۇنخۇاڭ بىلەن لەنجۇغا كىرىپ كەتكەن (مەن كېيىن لەنجۇغا بارغاندا شۇ يەردىكى سودىگەرلەردىن ئۇنىڭ ئەھۋالىنى ئاڭلىدىم.)

(3) يۇقىرىدا خوجىنىياز ھاجىم تەرىپىدىن مۇسۇل ھاجىم بىلەن تاشكەنتكە ۋەكىللىككە ئەۋەتىلگەن ئەمەت پاختا دېگەن ئادەم بىلەن يەنە بىر ئاقسۇلۇق ئوسمان ئەپەندىنى ئۇچتۇرپاندا ئۇچراتتۇق. ئەمەت

پاختا شۇنىڭدىن كېيىن ئاقسۇ بانكىغا باشلىق بولۇپ شۇ يەردە ئىشلىگەنكەن. ئەمەت پاختا بىزدىن ئايرىلىپ قەشقەرگە كەتتى. كېيىن ئاڭلىساق ھىندىستانغا چىقىپ ئۇيەردىن تۈركىيىگە كەتكەنكەن.

ئاقسۇ ئاۋاتتىن چېكىنىش

ئابدۇنىياز بىر تۈركۈم ئەسكەرلىرى بىلەن ئاقسۇ دەرياسى بويىدا، ئۇچتۇرپاندا شېڭ شىسەينىڭ ئەسكەرلىرى بىلەن ئۇرۇشۇپ يېڭىلىگەندىن كېيىن ئاقچى ئارقىلىق كەلپىنگە چىقىپ، ئۇ يەردىن ئاۋاتقا بېرىپ، ئۆزىنىڭ چوڭ قوشۇنىغا قوشۇلىدۇ. بۇ چاغدا شېڭ شىسەينىڭ قىسىملىرى سوۋېتتىن ئالتايىسكى رۇس ئەترىتىنىڭ ياردىمى بىلەن دەريادىن ئۆتۈپ، ئابدۇنىيازنىڭ قىسىملىرىغا قارشى ھۇجۇمغا ئۆتىدۇ. بۇ، 9- ئاينىڭ 5- كۈنى بولۇپ، ئابدۇنىيازنىڭ قۇمباش، ئايكۆلدىكى 1000 دەك ئەسكىرى قاتتىق مۇداپىئەدە تۇرىدۇ. قارشى تەرەپ 2000 دەك ئەسكەر بىلەن ھۇجۇم باشلاپ، ئىككىگە بۆلۈنۈپ، بىر بۆلىكى غورۇچۆل تەرەپكە، يەنە بىر بۆلىكى ئاۋاتنىڭ ئۆزىگە ھۇجۇم قىلىدۇ. غورۇچۆلدىكى مۇداپىئەگە ئابدۇنىياز ئۆزى قوماندانلىق قىلىدۇ. بىز ئاۋاتتا بىر كېچە - كۈندۈز ئۇرۇشۇپ، ئاخىرى بولالماي، شتابنى ئاۋات بازىرىدىن يۆتكەشكە مەجبۇر بولدۇق. ئاۋات پۈتۈنلەي قورشاۋدا قالدى. بۇ چاغدا ئۇلارغا ياردەمگە ئايروپىلانمۇ كەلمىدى، لېكىن ئاۋات بازىرىغا بېسىپ كىرىشكە پىتىنالمىدى. بىز مۇشۇ پۇرسەتتىن پايدىلىنىپ، شەھەردىن چېكىنىپ چىقىپ، شەھەرنىڭ غەرب تەرىپىگە قاراپ، 20 كىلومېتىردەك يول بېسىپ، بىر يېزىغا كېتىۋاتقىنىمىزدا، شىڭ شىسەينىڭ ئەسكەرلىرى كۆرۈپ قېلىپ، يىراقتىن ئوق چىقىرىشقا باشلىدى، لېكىن ئارىلىقىمىز يىراق بولغاچقا بىزنى چىقىمغا ئۇچرىتالمىدى،

بىز ماڭغان يول شاللىق ئوتتۇرىسىدىكى يول بولغانلىقى ئۈچۈن، ئىككى تەرىپى پاتقاق ئىدى. بىز بىر يېزىغا قېچىپ بېرىپ ئەسكەرلىرىمىزنىڭ تىزىمىنى ئالساق، بىرىمۇ چىقىم بولماپتۇ. بىز بىلەن بىللە ئورۇش قىلغان ما خۇسەننىڭ بىر تۈەن ئەسكىرى ئالدىمىزدا ئىدى. ئۇلار شۇ ماڭغانچە توختىماي يول يۈرۈپ، مارالبېشى تەرەپكە ئۆتۈپ كېتىپتۇ. بۇ 9- ئاينىڭ 7- كۈنى ئىدى.

غورچۇلدە ئابدۇنىياز باشچىلىقىدىكى ئەسكەرلەر بىر كۈن قاتتىق ئۇرۇشۇپ، ئاخىرى بولالماي يەكەن دەرياسىنى بويلاپ، غەربكە يۈرۈپ كېتىپتۇ. بىزنىڭ چېكىنىپ پىچاق سىندىغا بېرىشىمىزغا بۇيرۇق قىلىندى. بىز يۇلغۇنلۇق (ھازىرقى ساچىڭزا) غا كېلىپ، كەينىمىزدىن كېلىۋاتقان قىسىملارنى پىچاق سىندىغا بېرىشقا بۇيرۇپ كېتىۋەردۇق. مارالبېشىدىن خەۋەر ئالساق سوۋېتنىڭ تويۇق ئارقىلىق قازاق، قىرغىز بولۇپ، 2000 دەك ئەسكىرى مارالبېشىغا كەپتۇ ھەمدە ئۇلاردىن 500 ئاتلىق ئەسكەر بىزنى توسۇش ئۈچۈن مارالبېشىدا ساقلاپ يېتىپتۇ، قالغان 1500 ئەسكەر قەشقەر، يەكەنلەرگە يۈرۈپ كېتىپتۇ. ما خۇسەننىڭ پەيزىۋاتنى ساقلاپ ياتقان ما لۇيچاڭ باشچىلىقىدىكى ئەسكەرلىرى سوۋېت كونسۇلىنىڭ خىزمەت ئىشلىشى بىلەن ئىسيان كۆتۈرۈپ، شىڭ شىسەيگە ئۆتۈپ كېتىپتۇ ھەم يېڭىشەھەرگە بېرىپ ما خۇسەنگە قارشى ئۇرۇش قىلىۋېتىپتۇ. مۇشۇنداق بىر پەيتتە، سوۋېت ئارمىيىسى قەشقەرگە بېسىپ كىرىدۇ، شۇنىڭ بىلەن ما خۇسەن ئەسكەرلىرىنى ئېلىپ يەكەنگە چېكىنىدۇ. يېڭىشەھەردىكى قۇربان سەئىدىنىڭ ئۇيغۇر ئەسكەرلىرى يېڭىشەھەردىن كۈنشەھەرگە قايتىپ كىرىدۇ.

ما لۇيجاڭ ماخۇسەننى قوغلاپ يەكەنگە بارىدۇ، ماخۇسەن ئۇ يەردىمۇ تۇرالماي، 100 دەك ئەسكىرى بىلەن قاغىلىققا بېرىپ، ئۇ يەردىن ھىندىستانغا ئۆتۈپ كېتىدۇ. ماخۇسەننىڭ قالدۇق ئەسكەرلىرى قېچىپ خوتەنگە يېتىپ بارغۇچە، چولاق ساي دېگەن يەردە سوۋېت ئايروپىلانلىرىنىڭ بومباردىمان قىلىشى، پىلىموتقا تۇتۇشى بىلەن كۆپ قىسمى قىرىلىپ تۈگەيدۇ.

پىچاق سىندى ئەھۋالى

بىز پىچاق سىندىغا توپلانغانىمىزدا، ئابدۇنىيازنىڭ 1300 ئەسكىرىدىن پەقەت 1000 ئادەم قاپتۇ. قالغانلىرى ئۆلۈپ، قېچىپ تۈگەپتۇ. بىز مارالبېشىدا رۇس ئەسكەرلىرىنىڭ بارلىقىنى بىلگەندىن كېيىن، شاقۇردىن ئۆتۈپ، يەكەن دەرياسىنى بويلاپ، ئورمانلىق بىلەن مەكتىكە يۈرۈپ كەتتۇق. كېتىۋاتقىنىمىزدا كۈندە بىر قانچە سوۋېت ئايروپىلانلىرى كېلىپ بومبا تاشلاپ، بىزنى پاراكەندە قىلىپ تۇردى.

بىز يول باشلىغۇچىدىن ئابدۇنىياز سىجاڭنىڭ كۆلىنىڭ ئۇ تەرىپىگە ئۆتۈپ كەتكەنلىكىنى ئاڭلىدۇق. ئاندىن بىزمۇ ئۆتمەكچى بولدۇق. بىز 100 دەك ئادەم ئىدۇق، قېيىققا ھەرقېتىمدا تۆتتىن ئولتۇرۇپ بىر كۈندە ئاران ئۆتۈپ بولدۇق. شۇڭا ئابدۇنىيازنىڭ ئارقىسىدىن يېتىشەلمىدۇق. ئايروپىلان بىزنى كۆپ قېتىم ئوققا تۇتتى، ئات - ئۇلاغلىرىمىز ئۆلدى، كۈندۈزى مېڭىشقا ئامالسىز قالدۇق.

يولدا كېتىۋېتىپ كىچىك ئاخۇن بىلەن بىرگە بولۇپ قالدىم، ئۇ ماڭا: «قادر ھاجىم، بىز ئەمدى يېڭىلدۇق، ئالدىمىزنى سوۋېت ئەسكەرلىرى

توسۇپ يېتىپتۇ، خوتەنگە ئۆتەلمەيمىز، شۇڭا ئىككىمىز يەكەنگە بېرىپ، رۇس ئەسكەرلىرىگە تەسلىم بولايلى (ئەل بولايلى)، بىزنى قارشى ئالدىڭىز» دېدى. مەن ئۇنىڭ سۆزىگە جاۋابەن: «قورشاۋنى بۆسۈپ، خوتەن تەرەپكە ئۆتۈپ كېتەيلى، ئۇ يەردىمۇ تۇرالماستىن، ھىندىستانغا چىقىپ كېتەرمىز. ئەگەر ھازىر ئەل بولسا، ئۇ رۇسلار بىر ئاز كېچىكتۈرۈپ بولسىمۇ بىزنى ئۆلتۈرۈۋېتىدۇ» دېدىم.

ئاخىرى كىچىك ئاخۇن ئۆزىنىڭ سوۋېت كونسۇلى بىلەن مۇناسىۋىتى بارلىقىنى، ماڭا كاپالەتلىك قىلىدىغانلىقىنى ئېيتتى. مەن بۇنىڭغا كۆنمىدىم، ئاندىن ئۇ: «مېنى كۆرمەسكە سالىسا، مەن قېچىپ كېتەي» دېدى. شۇنىڭ بىلەن ئۇ قېچىپ كەتتى.

كىچىك ئاخۇن ئىلگىرىمۇ بىر قېتىم يەكەندىن قاچقاندا تۇتۇلۇپ قېلىپ، توۋا قىلغاندىن كېيىن ئابدۇنىياز كەچۈرۈم قىلغان. مامۇت سىجاڭ ۋاقتىدا سوۋېت كونسۇلىغا يازغان خېتى ئاشكارىلىنىپ قېلىپ، توۋا قىلغاندىن كېيىن، ئۆلۈمدىن قۇتۇلۇپ قالغانىدى.

كىچىك ئاخۇن يوشۇرۇن قېچىپ شىڭ شىسەي تەرەپكە ئۆتۈپ كەتكەن بولسىمۇ، ئاخىرقى ھېسابتا يەنە شىڭ شىسەي ئۆلتۈرۈۋەتتى.

ئۇنىڭدىن باشقا، ئابدۇنىيازنىڭ دوختۇرى مۇسا يەكەنگە قېچىپ بېرىپ، سوۋېت ئەسكەرلىرىگە تەسلىم بولدى.

مەن يولدا ھەممىنىڭ ئارقىسىدا قالدىم. مىڭ تەستە ئىككى كۈندىن كېيىن پوسكام دېگەن يېزىدا ئابدۇنىيازغا يېتىشىۋالدىم. ئابدۇنىياز كىچىك

ئاخۇن، مۇسا دوختۇر قاتارلىق بىر قانچە ئەمەلدارنى سۈرۈشتە قىلدى. ئۇلارنىڭ قېچىپ كەتكەنلىكىنى ئاڭلاپ خېلى غەزەپلەندى. ئاندىن بىزگە: «ئادەملەر مۇشۇنداق ۋاقىتتا سىنىلىدۇ. شۇڭا ئۇنداق ئادەملەرنىڭ بىزدىن بۇرۇنراق كەتكىنى تۈزۈك. گەپ ئەمدى ئالدىمىزدا، باغ جىگدىگە ئورۇسلارنىڭ 1000 دەك ئەسكىرى توپلىنىپتۇ. ئۇ يەرگە ئۇيغۇر، خۇيزۇ بولۇپ 1000 دەك ئەسكەر ئەۋەتتۇق، ئۇلار ئوق چىقارسا بۇلارمۇ ئوق چىقىرىدۇ. بولمىسا، ئاستا ئۆتۈپ كېتىدۇ. بىز بۈگۈن شامدىن كېيىن ئۇلارنىڭ ئارقىسىدىن يولغا چىقىپ، كېچىلەپ ئۆتۈپ كىتىمىز، ئەگەر ئۇلار توسۇپ ئۇرۇشسا، بىزمۇ ئۇرۇشىمىز. ئەگەر بۆسۈپ ئۆتۈپ كېتەلسەك، قاغىلىققا چىقىپ كېتىمىز، ئۇ يەردە ئورۇسلارغا ئەل بولغان خۇيزۇ قوشۇن بار. ئۇ يەردىنمۇ ئۆتۈپ كېتەلسەك ئاندىن خوتەنگە يېتىپ بارالىشىمىز مۇمكىن. ئۇ چاغدا خوتەندىكى خۇيزۇ قوشۇن بىلەن بىرلىشىپ، خوتەننى ساقلاپ قېلىش ئۈچۈن تىرىشىمىز. ئەگەر ئۇنىڭغىمۇ بولمىسا، قاراڭغۇ تاغقا چېكىنىپ چىقىپ، شۇ يەرنى بازا قىلىپ ئۇرۇشىمىز. مۇبادا ئۇمۇ ئەپلەشمىسە، ھىندىستانغا چىقىپ كېتەرمىز» دېدى. مەن ئابدۇنىيازنىڭ پىكىرىگە قارىتا: «بۇ قارارلىرى ياخشى بولمىدۇ. لېكىن ئۇ رۇس ئەسكەرلىرى بىلەن ئۇرۇشۇپ، بۆسۈپ ئۆتۈپ كېتىش قىيىن. چۈنكى، ئۇلارنىڭ قولىدا زەمبىرەك، پىلىموت قاتارلىق خىل قوراللار بار. بىزدە بولسا، ئۇنداق قوراللار يوق، ھەتتا ئوقلىرىمىزمۇ يەرلىك ئوق. ئۇنىڭ ئۈستىگە، ئەسكەرلەرنىڭ روھى چۈشۈپ كەتتى. شۇڭا بىز مۇشۇ يەردىكى 100 دەك ئەسكەر بىلەن تەكلىماكان ئارقىلىق گۇمغا بېرىپ، سانجۇ ئارقىلىق ھىندىستانغا چىقىپ كەتسەك، قالدى 200 چە ئەسكەرنى باغ جىگدىدىكى قىسىملارغا ياردەمگە

ئەۋەتسەك، ئۇلار مۇشۇ يەردە ئۇرۇشۇپ يېڭىلىپ قالسا، تارقاپ كەتمەمدۇ؟»
دېدىم.

ئابدۇنىياز: «ئۇ پىكرىڭىز توغرا ئەمەس، بىز يەكەندىن چىقىپ قەشقەرگە بېرىپ، ئۇ يەردىن ئاقسۇ ئاۋات، ئۇچتۇرپان قاتارلىق جايلاردا غەلىبىلىك جەڭ قىلدۇق. ئەمدىلىكتە ئورۇسلار ئوتتۇرىغا چۈشۈپ، بىز مەغلۇبىيەتكە يۈزلەنگەندە، ئۇلارنى تاشلىۋېتىپ، نېمە بولساڭ بول دەپ، ئۆزىمىزنىڭ جېنىنى ئېلىپ چەتكە چىقىپ كەتسەك بىزگە سەت ئەمەسمۇ؟! ھەرگىز ئۇنداق قىلىشقا بولمايدۇ. نېمە بولساق، ئەسكەرلەر بىلەن بىللە بولىمىز. ئۇرۇشۇپ، شۇلار بىلەن بىرگە قۇربان بولىمىز. مامۇت سىجاڭ چەتكە چىقىپ كېتىپ نېمە نەتىجىگە ئېرىشتى؟ بىر لېگەن پولونى يەپ بىزنىمۇ ئۇنتۇپ قالدى. بىرەر پارچە خېتىمۇ يوق. بىزمۇ چىققاق، شۇنداق بولارمىز. چەتنىڭ ياردەم بېرىشىمۇ تايىنلىق. بۇنداق پىكىردىن قايتىسلا» دېدى (ئەسلىدە ئابدۇنىياز بىزنى سىناپ بېقىش ئۈچۈن، ھېچ بولمىغاندا، ھىندىستانغا چىقىپ كېتەرمىز دەپ قويغانىكەن)، ئۇنىڭ ئەسكەرلەرنى تاشلاپ چىقىپ كېتىش نىيىتى زادى يوق ئىدى. بىز ئۇنىڭ پىكىرىنى ئاڭلاپ بېسىلىپ قالدۇق.

ئابدۇنىياز ئەسكەرلەرنى تەييار بولۇشقا بۇيرۇدى. بۇ چاغدا ئۇنىڭ يېنىدا 300 چە ئەسكەر قالغانىدى. 9-ئاينىڭ 15-كۈنى نامازشام بىلەن باغ جىگدىگە قاراپ يۈرۈپ كەتتۇق. ئابدۇنىياز ئەسكەرلەرنى تارقاپ كەتمەسۇن دەپ، پات-پات ئاتلىق قىسىمنىڭ ئالدى-ئارقىسىغا ئۆتۈپ تەكشۈرۈپ تۇردى. تاڭ ئاتقاندا، بىر چوڭ ئۆستەڭگە دۇچ كەلدۇق. ئابدۇنىياز ئەسكەرلىرى بىلەن ئۆستەڭدىن ئۆتۈپ كېتىپتۇ. بىز ئىدارە

كادىرلىرى توسۇلۇپ قالدۇق. شۇ ئارىلىقتا ئېتىم كۆۋرۈكتىن ئۆتەلمەي ئۆستەڭگە چۈشۈپ كەتتى. مەن ئاتنى سۇدىن چىقىرىپ نەرسە-كېرەكلىرىمنى باشقىدىن جايلاپ بولغۇچە، قىسىم ئۇزاپ كېتىپ قالدى. مەن ئەمدى يولنى تەكلىماكانغا سالاي دەپ تۇرسام، ئابدۇنىياز، باش كاتىپ مەھمەت ئىمىن مەخسۇم بىلەن ئوسمان ئەپەندىنى مېنى چاقىرىپ كېلىشكە ئەۋەتىپتۇ. مەن ئۇلارغا: «ئەمدى ئۇرۇشۇشنىڭ ئەھمىيىتى قالمىدى. بۇ ھەقتە ئابدۇنىياز سىزغا پىكىر بەرسەم قوبۇل قىلىمىدى، شۇڭا بىز ئۈچىمىز مۇشۇ يەردىنلا گۇمغا چىقىپ، ئۇ يەردىن ھىندىستانغا ئۆتۈپ كەتسەك» دېدىم. ئۇلار ماڭا قوشۇلدى. شۇنىڭ بىلەن بىز بىر ئادەمگە يول باشلىتىپ، قۇملۇقتا بىر كۈن يول يۈرۈپ مازار قۇم دېگەن يەرگە يېتىپ باردۇق، ئۇ يەردە ئون ئۆيلۈكتەك ئاھالە بار ئىكەن. ئۇلار بىزنى كۈتۈۋالدى. بىز ئۇ يەردىن ئۈچ كۈنلۈك ئوزۇق سېتىۋېلىپ، بىر ئادەمنى يول باشلاشقا 100 سەرگە ياللاپ، يولغا چىقتۇق. ئۇ يەردىن قاغىلىق تەۋەسىدىكى چەچ قۇم، قار باستىم، ئىسمىسالا، ئۇششاقباش ئارقىلىق تاغ ئىچىگە كىرىپ، لاداققا بارىدىغان يول بىلەن قارا قۇرۇم داۋىنىدىن ئېشىپ، ھىندىستانغا چىقىپ كەتتۇق.

ئابدۇنىيازنىڭ ئاقىۋىتى

ئابدۇنىياز يەكەندە رۇس ئەسكەرلىرى بىلەن ئۇرۇشۇپ، بۆسۈپ ئۆتۈپ كېتەلمەي، 50-60 ئەسكەر بىلەن يېڭىسارغا چېكىنگەندە، يېڭىشەھەردىن ئىككى ماشىنا ئەسكەر چىقىپ، ساراينى قورشىۋېلىپ ئۇرۇشۇدۇ. ئىككى-ئۈچ سائەت ئۇرۇشقاندىن كېيىن ئوق چىقىش توختايدۇ. كىرىپ قارىسا ئابدۇنىيازنىڭ ئەسكەرلىرى ئۆلۈپ تۈگىگەن ئابدۇنىياز بولسا يارىدارلىنىپ

ياتقان. يېڭىشەھەردىن چىققان ئەسكەرلەر ئۇنى ماشىنىغا سېلىپ، يېڭىشەھەرگە ئېلىپ بېرىپ، داۋالاپ ساقايتقاندىن كېيىن، ئۇنى ئۈرۈمچىگە ئەۋەتىپ بېرىدۇ (بۇ، ياپچانلىق كىشىلەرنىڭ ئېيتىپ بېرىشى). يەنە بىر خەۋەرگە قارىغاندا، باغ جىگىدىدە بولغان ئۇرۇشتا بۆسۈپ ئۆتۈپ قاغىلىققا قاراپ ماڭغاندا، پوسكام بىلەن قاغىلىق ئارىلىقىدا شېڭ شىسەينىڭ ئەسكەرلىرىگە ئەسرگە چۈشكەن. شۇنىڭ بىلەن ئابدۇنىيازنىڭ ئۇرۇشمۇ ئاياغلىشىدۇ.

قۇربان سەئىدى مامۇت سىجاڭنىڭ ئورنىغا سىجاڭ بولۇپ ئۇزۇن ئۆتمەي، ئۇمۇ ئۈرۈمچىگە چاقىرتىلىپ، شېڭ شىسەي تۈرمىسىدە ئۆلگەن. شېڭ شىسەي مامۇت سىجاڭ ۋەقەسى تۈپەيلىدىن، تۈرلۈك بەتناملارنى ئويدۇرۇپ چىقىپ، شىنجاڭدا بىر قانچە 10 مىڭ ئادەمنىڭ بېشىغا چىقتى. بۇنى شىنجاڭ خەلقى ھەرگىزمۇ ئۇنتۇمايدۇ.

شىنجاڭ تارىخى ماتېرىياللار توپلىمى (17 - سان) دىن ئېلىندى.

ماخۇسەن قوشۇنلىرىنىڭ خوتەن خەلقىگە قىلغان زوراۋانلىقى ۋە بۇزغۇنچىلىق ئىشلىرىدىن ئەسلىمىلەر

مەمتىمىن توختى

تورغا يوللىغۇچى: yawuz

توردىكى ئادرېسى:

<http://www.orkhun.com/BBS/ShowPost.asp?ThreadID=198>

ماخۇسەن قوشۇنلىرى خوتەن رايونىدا 1934- يىل 7- ئايدىن 1937- يىل 10- ئايغا قەدەر، يەنى ئۈچ يىل تۆت ئاي ھۆكۈمرانلىق قىلدى، بۇ مەزگىلدە ئۇنىڭ خوتەن خەلقىگە سالغان زۇلۇم كۈلپەتلىرىنى بۇ قىسقىغىنا ئەسلىمە بىلەن تامامەن يېزىپ ئىزاھلاپ بېرىشكە ئاجىزلىق قىلىمەن. شۇنداق بولسىمۇ ئەمەلىي كۆرگەن ۋە ئاڭلىغان بەزىبىر پاجىئەلىك ۋەقەلەرنى تۆۋەندىكىچە بايان قىلىپ ئۆتىمەن:

1. ماخۇسەن قوشۇنلىرىنىڭ قانۇنسىز ئالۋان - سېلىقى.

ماخۇسەن قوشۇنلىرىنىڭ خەلققە كۈندىلىك سېلىق قويۇپ يىغىۋالدىغان ئالۋان - ياساق نەرسىلىرىنىڭ سان ۋە تۈرلىرى ساناپ تۈگەتكۈسىز. بۇنىڭ ئىچىدە ئايلىق، ھەپتىلىك ۋە كۈندىلىك تۈزۈم ئارقىلىق يىغىۋالدىغانلىرى ئالتۇن، كۆمۈش، مىس، تۇچ، تۆمۈر - پولات، گۈرۈچ، بۇغداي، قوناق، ياغاچ، ھەرخىل تېرە، تۆگە، قوي يۇڭلىرى، ئوتۇن، پىچان

(بېدە)، سامان، پاختا، ھەرخىل يىپ، خام- چەكمەن، ئات، كالا، قوي، توخۇ- ئۆردەك، ھەرخىل تۇخۇم ۋە ياغ قاتارلىقلار بولۇپ، بۇ نەرسىلەرنى يىغىۋېلىش ئۈچۈن دېھقانلارنىڭ ئىشك ئالدىغا ئالۋان- ياساقنى يىغىۋالغۇچىلار كۈنىگە نەچچە ئون قېتىمدىن كېلىپ- كېتىپ تۇراتتى. جاغلىغا كەنتىدىن ئىمام شا يۈز بېشى (مېنىڭ قېيىن تاغام) نىڭ سۆزلەپ بېرىشىچە: «بىر كۈندە دېھقانلاردىن يىغىۋالىدىغان ئالۋان- ياساقنىڭ تۈرى 36 خىلغا يەتكەن كۈنلەرمۇ بولغان. يىغىۋالىدىغان نەرسىلەرنىڭ تۈرى كۆپ، سانى جىق ھەم ۋاقىت چەكلىمىسى قىسقا بولغانلىقتىن، بىر قېتىمدا ئات- ئۇلاغ، ئاشلىق، خام- چەكمەن قاتارلىق ئون نەچچە خىل ئالۋاننى ۋاقىتدا تاپشۇرۇپ بېرىپ بېرەلمىگەنلىكىم ئۈچۈن ماخۇسەننىڭ ئەسكەرلىرى قولۇمنى باغلاپ ئېسىپ قويۇپ، بوينۇمغا بىر دانە تاشنى ئېسىپ قۇيۇپ، ئازابلىغانىدى. بۇ ئەھۋالنى كۆرگەن دادام چىداپ تۇرالماي ئىككى تاش تۈگىنىمىزنى بىر ئەمەلدارغا سېتىپ ئات پۇلى ۋە باشقا ئالۋان ئۈچۈن تۆلەپ بېرىپ مېنى قۇتقۇزۇۋالغان» دەيدۇ. ھەممىدىن ئېغىر بولغىنى شۇكى: يەر بېجىدىن باشقا ھەقسىز تۆلەيدىغان ئىككى خىل ئاشلىق بولۇپ، بىر خىلى «چۆرۈمە ئاشلىق» دەپ ئاتىلاتتى. بۇ ھەپتىدە بىر قېتىم تۆلەيدىغان ئاشلىق ئىدى. يەنە بىر خىلى «دەن ئاشلىق» دەپ ئايمۇ ئاي تۆلەيدىغان ئاشلىق بولۇپ ئۇنىڭ مىقدارى، ئۆلچەم سانى ھەر يۇرتنىڭ ئەھۋالىغا قاراپ بەلگىلىنەتتى، يەنە بىرسى ئات ئالۋىڭى بولۇپ، ئاتنىڭ ھەرخىل رەڭ تۈرلىرى بويىچە يۇرت- يۇرتقا تەقسىم بولاتتى. مەسلەن: ماخۇسەننىڭ ئاتلىق قوشۇنى تۆت لۈي بولۇپ، ھەر بىر لۈي ئىككى تۈەن (پولك) دىن ئىبارەت ئىدى. 1- لۈي تامامەن جەدە ئات، 2- لۈي قۇلى

ئات، 3- لۈي ئاق ئات، 4- لۈي قارا ئاتلىق ئىدى. شۇنىڭ ئۈچۈن ئاتلارمۇ شۇنداق رەڭ تۈرى بويىچە ئالۋان قويۇلاتتى. سۈپەتتە ئاختا قىلىنغان ھەم ياش، ھەم سېمىز بولۇشى شەرت ئىدى. مۇنداق سۈپەتلىك ئاتنىڭ ھەر بىر كەنتىدىن تېپىلىشى قىيىن ئىدى. ئۇنىڭ ئۈستىگە ئەسكەرلەرنىڭ قېرىپ قالغان، كېسەل بولۇپ قالغان، ئۇرۇقلاپ كەتكەن ئاتلىرىنى ئۈزلۈكسىز يەڭگۈشلەپ ۋە تۇلۇقلاپ بېرىش مەجبۇرىيىتى بولغانلىقتىن، ئات ئالۋىڭى داۋاملىق بولۇپ تۇراتتى. شۇنىڭدەك ئائىنسەب ئەمەلدارلار ھەرخىل ئالۋان- ياساقلارنى تاكى ناھىيىدىن كەنتكە قەدەر قاتمۇ قات كۆپەيتىپ يىغىۋالاتتى.

2. ياشلارنى ئەسكەرلىككە تۇتۇپ خەلقنى قاقشاتتى:

ماخۇسەن ئەسكەرلىرى 15 ياشتىن يۇقىرى، 50 ياشتىن تۆۋەن كىشىلەرنى ئەسكەرلىككە تۇتۇپ زۇلۇم سالاتتى. ئەسكەرلىككە تۇتۇلغانلار خورلىنىپ ھەر خىل كېسەل ۋە تاياق زۇلۇم ئازابى بىلەن ھەر كۈنى دېگۈدەك بىر نەچچىسى ئۆلۈپ كېتەتتى. مۇشۇنداق ئازاب ئوقۇبەتلەرگە تۇتۇلۇپ قالماسلىق ئۈچۈن خوتەن ياشلىرى يەر ئاستى گەمبەلەردە، ساندۇقلاردا ۋە ئۆڭكۈرلەردە يوشۇرۇنۇپ كۈن ئۆتكۈزۈشكە ۋە ئىمكانىيەت تاپالغانلىرى چەت يۇرتلارغا قېچىپ كېتىشكە مەجبۇر بولغانىدى.

3. قول ھۈنەرۋەنلەرنى مەجبۇرى تۇتۇۋېلىپ ھەقسىز ئىشلىتىش:

ماخۇسەن ئۆز قوشۇنلىرىنى تەمىنلەش ئۈچۈن، ئېگەر- جابدۇق كارخانىسى، گىلەم كارخانىسى، سەيپۇڭ كارخانىسى، ئاياغ- كىيىم

كارخانىسى، تۆمۈرچىلىك كارخانىسى، بوياقچىلىق كارخانىسى ۋە باشقا كارخانىلارنى قۇرۇپ، يۇرت ئىچىدىكى قول-ھۈنەرۋەنلەرنى قويماي يىغىۋېلىپ، ھەقسىز ئىشقا سالغاننىڭ سىرتىدا قېچىپ كېتىدۇ دەپ ئۇلارغا تۈرمىدىكى مەھبۇسلاردەك مۇئامىلە قىلاتتى. ئۇلارنى بالا-چاقىلىرى بىلەن كۆرۈشتۈرمەيتتى، ئاش-تاماققا قىساتتى، ناۋادا قېچىپ قويسا تۇتۇپ كېلىپ ئۇرۇپ مېيىپ قىلىۋېتەتتى، ھەتتا بەزىلىرىنى ئازابلاپ ئۆلتۈرۈۋېتەتتى. يۇقىرىقى ئۈچ تۈرلۈك ئازاب-ئوقۇبەتلەر تۈپەيلى، چەت ۋىلايەت ۋە چەت مەملىكەتلەرگە قېچىپ كەتكەنلەر ناھايىتى كۆپ. بۇلارنىڭ بەزىلىرى كېيىنكى يىللاردا، بولۇپمۇ ئازادلىقتىن كېيىن قايتىپ كەلگەن بولسىمۇ، بەزىلىرى چەتتە تۇرمۇش قۇرۇپ ئەۋلادلىق بولۇپ قالغانلىقتىن ھازىرغىچە قايتىپ كېلىشىمىدى.

4. ھاشار ئالۋىشى:

ھەر خىل ھاشار ئالۋىشى توختىماي بولۇپ تۇراتتى. بولۇپمۇ ئوتۇن، بېدە، سامان توشۇش ئەمگىكى ئېغىر ئىدى. چۈنكى يۇرتتا دېھقانلارنىڭ ئات-ئۇلاغلىرى ئالۋان-ياساق تۈپەيلى ئۇرۇقلاپ ئۆلۈپ تۈگىگەنلىكى ئۈچۈن، ئوتۇن-سامان توشۇش ئىشى ئادەم كۈچى بىلەن بۇلاتتى. ئەمگەككە يارايدىغان ياشلار ئەسكەرلىككە تۇتۇلغان ياكى قېچىپ كەتكەن بولغانلىقتىن ئوتۇن-سامان، ئاشلىق قاتارلىق نەرسىلەرنى توشۇش ئىشى پەقەتلا ئاياللار بىلەن ياشانغان ئەر كىشىلەرگە قالغانىدى. بۇ ھەقتە شائىر مەھمەت تۇردى قاسىم ماخۇسەننىڭ زۇلۇملىرىنى شىكايەت قىلىپ يازغان تۆۋەندىكى بىر كۇپلېت شېئىرنى ئەسلىسەك كۇپايە قىلار:

تاۋار- دۇردۇن جىلىتكە تارلىقىدىن رەنجىگەن قىزلار،

ئوتۇن- سامان يۈدمەك بىلەن قەددى دۇتار ئولدى.

5. ماخۇسەن قوشۇنلىرىنىڭ ئائىلە تاۋابىئاتلىرىنىڭ خەلق ئۆيلىرىنى

زورلۇق بىلەن ئىگىلىۋېلىشى ۋە خەلقنى زورلۇق بىلەن شەخسى ئىشلىرىغا

سېلىپ بوزەك قىلىشى:

ماخۇسەن قوشۇنلىرىدىكى ئەمەلدارلارنىڭ كۆپچىلىكى ئائىلە تاۋابىئاتلىرىنى ۋە ئۇرۇق- تۇغقانلىرىنى بىرگە ئەگەشتۈرۈپ كەلگەن بولۇپ، ئۇلار ناھىيە، شەھەرلەردە خەلقنىڭ بىر قەدەر ياخشىراق بولغان ئۆيلىرىگە زورلۇق بىلەن ئورۇنلىشىۋالاتتى. ئۇلارغا ھېچقانداق نارازىلىق قىلىش مۇمكىن ئەمەس ئىدى. ئۇلار خەلقنىڭ ئۆيلىرىدە زورلۇق بىلەن ئولتۇرۇۋالغاندىن كېيىن ئۆي تازىلاش، ئېغىل تازىلاش، ئۇلاغلىرىنى سۇغۇرۇش، ئوت- بېدە توغراش، ئوتۇن يېرىش، نەرسە- كېرەك توشۇش قاتارلىق ئائىلە ئەمگەكلىرىگە كۈچىدا كېتىۋاتقان ئادەملەرنى مەيلى ئۇ ئەر- ئايال، ياش قېرى بولسۇن تۇتۇپ كىرىپ كۈن بويى ئىشقا سالغاندىن تاشقىرى، ھەتتا ئىشنى ئوبدان قىلالىمىدىك دەپ ئۇراتتى. ئەگەردە تۇتۇۋالغاندا نارازىلىق قىلىپ قارشىلىق قىلسا ياكى قېچىپ كېتىشكە ئۇرۇنسا، رەھىم قىلماي ئازابلايتتى.

6. ياش ئۆسمۈرلەرگە سالىدىغان زۇلۇم:

ماخۇسەن قوشۇنلىرى 15 ياشتىن يۇقىرى بولغان ياشلارنى مەجبۇرى

ئەسكەرلىككە تۇتۇۋېلىپ بالايى- ئاپەت كەلتۈرگەننىڭ سىرتىدا 15

ياشتىن تۆۋەن، سەككىز- توققۇز ياشتىن يۇقىرى ئۆسمۈر بالىلارنى پەيجاڭدىن يۇقىرى (پەيجاڭ بۇنىڭ ئىچىدە) ھەربىيلەر ۋە كويەندىن يۇقىرى مەمۇرىي ئەمەلدارلارنىڭ چايچىلىق خىزمىتىگە تۇتۇۋېلىپ (بۇلار گاۋا دەپ ئاتىلاتتى) ھەربىي كىيىم كىيىدۇرۇپ شەخسى خىزمىتىگە سالاتتى. يۇقىرى دەرىجىلىكلەر ئۆز دەرىجىسى بويىچە بىر قانچىنى ئىشلىتەتتى. ئۇ بالىلارنى كۈن بويى تۈرلۈك پارچە- پۇرات ئىشلارغا سالغاننىڭ سىرتىدا، ئاخشاملىرى پۇت- قول، بەدەنلىرىنى تۇتقىلى سالاتتى. ئەگەردە قىلغان ئىشلىرى كۆڭلىگە ياقمىسا ئۇراتتى. بەزى ئادەملەر ئوغۇل بالىلىرىنى بۇنداق زۇلۇمغا تۇتۇلۇپ قېلىشىدىن قاجۇرۇپ، قىز بالىچە كىيىم كىيىدۇرۇپ قويىدىغان ئەھۋال مۇ بولغان.

7. ماخۇسەن قوشۇنلىرىنىڭ يەنە بىر ۋەھشىيلىكى:

ماخۇسەن قوشۇنلىرىنىڭ ئەمەلدارلىرى كۆزىگە چىرايلىق كۆرۈنگەن خوتۇن- قىزلارغا باسقۇنچىلىق قىلىپ نومۇسغا تېگەتتى. خەلق ئۆيلىرىگە ئورۇنلىشىۋالغان كۆچمەنلەرمۇ، شۇ ئائىلىدە ياكى شۇ مەھەللەدە كۆزىگە چىرايلىق كۆرۈنگەن خوتۇن- قىزلارغا ھەرخىل ۋاستىلەر بىلەن باسقۇنچىلىق قىلاتتى.

8. تەۋەككۈل ئىسلام ئاۋاتتىكى قانلىق پاجىئە:

1936- يىلى 2- قېتىملىق قانلىق پاجىئە يۈز بەرگەن بولۇپ، ئۇنىڭ بىرىسى تەۋەككۈل ئىسلام ئاۋات يېزىلىرىدا بولغان. ئۇنىڭ قىسقىچە جەريانى: ماخۇسەن قوشۇنىنىڭ ئىسلام ئاۋاتتىكى بىر باج پونكىتىنىڭ ما

فامىلىلىك بىر خادىمى بىر ئايالغا باسقۇنچىلىق قىلماقچى بولغاندا، ئۇنىڭ ئېرى (يەرلىك) سىزىپ قېلىپ قارشىلىق كۆرسەتكەن. «ما» ئۇنى قارشىلىق قىلدى دەپ ئېتىۋەتمەكچى بولغان. بۇ ئادەم ئۆزىنى مۇداپىئە قىلىش يۈزىسىدىن ئۇنى ئۇرۇپ ئۆلتۈرۈپ قويغان، بۇ ئىشنىڭ ئاقىۋىتى يامان بولىدىغانلىقىنى بىلگەن. ئەخمەت سەردار باشچىلىقىدىكى بىر قىسىم دېھقانلار ئاممىسى مۇشۇ پۇرسەتتە زۇلۇمغا قارشى قوزغىلاڭ باشلىماقچى بولۇپ، خوتەندىن كېلىدىغان ماخۇسەن قوشۇنلىرىنىڭ ئالدىنى توسۇش ئۈچۈن قوللىرىغا چوماق ئېلىپ تەييارلىق كۆرىدۇ. بۇ ۋەقەنى ئاڭلىغان ماخۇسەن پىلىموت ۋە قىلىچ، مىلىتقار بىلەن تۇلۇق قوراللانغان ئىككى روتا ئاتلىق ئەسكەر ئەۋەتىدۇ. دېھقانلار ئۇلارنى يول ئۈستىدە توسۇپ قارشىلىق كۆرسىتىدۇ. ئۇرۇش نەتىجىسىدە خەلقنىڭ قولىدا تايلاق - توقماقتىن باشقا قورال بولمىغانلىقتىن ئارقىغا چېكىنىشكە مەجبۇر بولىدۇ. ماخۇسەننىڭ ئەسكەرلىرى پىلىموت ۋە مىلىتقارلاردىن يامغۇردەك ئوق چىقىرىپ خەلقنى ئوققا تۇتىدۇ. نەچچە ئون ئادەم ئۆلىدۇ، خەلقلەر قېچىپ ھەر تەرەپكە ۋە چۆل - جاڭگالغا تارقاتىلىدۇ. ماخۇسەننىڭ ئاتلىق قوشۇنى قاچقانلارنى قوغلاپ، ئالدىغا ئۇچرىغان ئادەملەرنى ئېتىپ - چېپىپ قىرغىن قىلىپ، شۇ كۈنى كەچتە ئىسلام ئاۋات، تەۋەككۈلگە باستۇرۇپ كىرىدۇ (خوتەن بىلەن بۇ يەرنىڭ ئارىلىقى 90 كىلومېتىر يول بولۇپ، يۈرۈڭقاش دەرياسىنىڭ تۆۋەن ئېقىمىغا جايلاشقان كەنت) قوزغىلاڭ باشلىقى ئەخمەت سەردار قاتارلىق قوزغىلاڭچىلاردىن بىر قىسىم كىشىلەر دەريانى بويلاپ جاڭگال يولى بىلەن ئاقسۇغا قېچىپ كېتىدۇ. قالغان كىشىلەر ئىككى - ئۈچ كۈنلۈك يىراق ئورمانلىق (توغراقلىق) جاڭگالغا قېچىپ كېتىپ يوشۇرۇنۇپ جان

قۇتقۇزىدۇ. ئەمما قوزغىلاڭنى باستۇرغىلى كەلگەن ئەسكەرلەر ئۈچ - تۆت كۈن تەۋەككۈل ئىسلام ئاۋاتىنى ئالا - توپىلاڭ قىلىپ، ئالدىغا ئۇچرىغاننى ئېتىپ، چېپىپ، ھەتتا ئۆيلىرىگە يوشۇرنىۋالغانلارنىمۇ ئاقتۇرۇپ تۇتۇلغان ئادەملەرنى ئېتىپ - چېپىپ، نەتىجىدە 200 دىن ئارتۇق بىگۇناھ خەلقلەرنى قىرغىن قىلىدۇ. مەن بۇ پاجىئەلىك قىرغىن ۋاقتىدىكى بەزى كونكرېت ۋەقەلەرنى تەكرارلاپ تۇرمايمەن. پەقەت ئۆز كۆزۈم بىلەن كۆرگەن ئەڭ قەبىھ پاجىئەنى ئەسلەپ ئۆتىمەن. ماخۇسەن قوشۇنلىرى تەۋەككۈل ئىسلام ئاۋاتتىكى قوزغىلاڭنى قانلىق باستۇرغاندىن كېيىن، مەزكۇر قوزغىلاڭغا ئەگىشىپ قالغان كىشىلەردىن ۋە ھېچ ئىشقا قاتناشمىغان گۇناھسىز دېھقانلاردىن، ھەتتا خوتەن ۋە لوپ تەۋەسىدىن تەۋەككۈلگە كېتىۋاتقان يولۇچىلاردىن بولۇپ نەچچە ئون كىشىنى تۇتۇۋېلىپ باغلاپ ئاتىنىڭ ئالدىغا سېلىپ يۈگۈرتۈپ يۈرۈپ، ئۇلارنى بىر نەچچە كۈن قىيىناپ سوراق قىلىپ، ئاخىرى 36 ئادەمنى سۇ دەۋۋازىسى دېگەن يەردە قىلىچ بىلەن چېپىپ ئۆلتۈرگەن. شۇ مەزگىلدە مەن 16 ياشلاردا بولۇپ ماخۇسەن ئاچقان خەنزۇچە مەكتەپتە ئوقۇۋاتاتتىم (ئەسكەرلىككە تۇتۇلماسلىق ئۈچۈن خەنزۇچە مەكتەپتە ئوقۇغان). ئوقۇغۇچىلىق كۆك كىيىم بىلەن بولغاچقا كوچىلاردا ئەركىن يۈرەتتىم. بىر كۈنى 36 ئادەمنى جازا مەيدانىغا ئېلىپ چىقتى. مەن، مەھەممەت رەجەپ قاتارلىق بىر نەچچە ساۋاقداشلار بىلەن جازا مەيدانىدىكى بىر سۆڭەتكە چىقىپ قاراپ تۇردۇم. ماخۇسەننىڭ جالالتلىرى مەزكۇر 36 ئادەمنى ئالتىدىن ئالتە سەپ قىلىپ ئېلىپ كەلدى. ھەممىنىڭ قولى ئارقىغا باغلانغان، بېشى يالاڭۋاشاق بولۇپ، ئالدىنقى سەپتىكى ئالتە ئادەمنىڭ ئوخشەك (دولا) سۆڭىكىدىن تېشىپ سىم

ئۆتكۈزۈپ بىر- بىرىگە چېتىپ باغلانغان. 2- سەپتىكى ئالتە ئادەمنىڭ بۇرنىنىڭ ئوتتۇرىسىدىكى كۆمۈرچەكتىن تېشىپ سىم ئۆتكۈزۈپ بىر- بىرىگە چېتىپ باغلانغان. 3- سەپتىكى ئالتە ئادەمنى قۇلقىدىن تېشىپ سىم ئۆتكۈزۈپ يۇقىرىقىدەك چاتقان؛ 4- سەپتىكى ئالتە ئادەمنى ئالقاندىن تېشىپ چاتقان. 5-، 6- سەپتىكىلەرنى پەقەت باغلاپلا چاتقان. مەيداندا مۇشۇ سەپ تەرتىپى بىلەن ئالتىدىن سەپ قىلىپ ئولتۇرغۇزۇپ، 18 نەپەر جاللات ئالدىنقى سەپتىكى ئالتە ئادەمنىڭ ئارقىسىغا ئۆتۈپ ھەر بىر ئادەمنىڭ بېشىغا ئۈچتىن جاللات قىلىچ تۇتۇپ يەڭلىرىنى تۈرۈپ بۇيرۇق كۈتۈپ تۇردى. ئاخۇن لۇيجاڭ دېگەن باشلىق بىر قىغ دۆۋىسىگە چىقىپ بىر نېمىلەرنى قىسقىغىنا سۆزلەپ بولۇپ بىر پۇشتەك چالغانىدى، جاللاتلار قولىدىكى قىلىچلار بىلەن چاپتى. ئالتە ئادەمنىڭ بېشى كېسىلدى. بىر ئادەم ئورنىدىن قوپۇپ كېتىپ يېقىلدى، بىرى ئورنىدىن تۇرۇپ كېتىپ تىزلىنىپ ئولتۇرۇپ قالدى، كېيىن يېقىلدى. بۇنداقلارغا يەنە قىلىچ چاپتى. جاللاتلار 2- سەپكە كېلىپ بۇيرۇق كۈتتى. پۇشتەك چېلىنىش بىلەن تەڭ 2- سەپتىكى ئالتە ئادەمنىڭ چاپتى. مۇشۇ ئۇسۇلدا ئالتە سەپ (36) ئادەمنى بىر- بىرلەپ چېپىپ تاشلىدى. شۇ چاغدا جازا مەيدانىنىڭ ئەتراپىدا كۆز يېشى قىلىپ تۇرغان ئاممىنىڭ ئىچىدە بىر ئاق كىيىملىك ئايالنىڭ «ۋاي بالام!» دەپ ھەر تەرەپكە ئۆزىنى تاشلاپ چاچلىرىنى يۇلۇپ يىغلاۋاتقان يىغىسى ھەممە ئادەمنى قاتتىق تەسلىنىدۇرگەنىدى. بۇ ئايالنىڭ 19 ياشلىق بالىسى لوپنىڭ جىيا كەنتىدىن ئېشەك بىلەن تەۋەككۈلگە كېتىۋاتقاندا يولدا قوزغىلاڭنى بېسىقۇرۇپ 30 نەچچە ئادەمنى باغلاپ ھەيدەپ كېلىۋاتقان ئەسكەرلەرگە ئۇچراپ قالغاندا ئەسكەرلەر ئۇنى «سەنمۇ تەۋەككۈللۈك

ئادەم ئىكەنسىن» دەپ تۇتۇۋالغانىكەن. يىغلىغۇچى ئانا شۇ بالىنىڭ ئانىسى ئىكەن، دېمەك تەۋەككۈل ئىسلام ئاۋاتتىكى ئەخمەت سەردار باشچىلىقىدا زۇلۇمغا قارشى كۆتۈرۈلگەن قوزغىلاڭ شۇنداق پاجىئە بىلەن ئاياغلاشقان ئىدى.

9. يۇقىرىدىكى قىرغىننىڭ قان ئىزلىرى تېخى قۇرۇماي تۇرۇپلا قاراڭغۇ تاغدا، تاغنىڭ ئەمەلدار بېگى غوجا مەخمۇت بەگ دېگەن تاغدىكى چارۋىچى خەلقلەر بىر جىنازا نامىزىغا توپلانغاندا قوي، قوتاز ۋە نەق پۇل قاتارلىق ئالۋان تۆلەيسىلەر دەپ خەلقنى قىستايدۇ. ئاقتۇرسۇن موللا قاتارلىق ئادەملەر: بىز جايلاپ بېرىلى، ۋاقتىنى سەل- پەل ئۇزارتىپ بەرسىلە، دەپ تەلەپ قىلىدۇ. بەگ بولسا خەلقنىڭ تەلىپىگە قۇلاق سالماي خەلقلەرنى ھاقارەتلەپ زورلۇق قىلىدۇ. ئىككى تەرەپ سۆز تالاشىپ جېدەللىشىدۇ. نەتىجىدە ئاقتۇرسۇن موللام باش بولۇپ بەگنى باغلاپ قويىدۇ. بۇ ئەھۋال ماخۇسەنگە ئاڭلانغاندا، بۇ يەرگىمۇ ئەسكەر چىقىرىپ 130 ئائىلىگە ئىگە قاراڭغۇ تاغ كەنتىدە ۋەھشىيلەرچە قىرغىنچىلىق قىلىپ، ئاقتۇرسۇن موللا قاتارلىق يەتتە كىشىنى تۇتۇپ خوتەنگە ئېلىپ كېلىدۇ. بۇ ئادەملەرنى ھازىرقى خۇڭشىڭ كۇلۇبى ئورنىدىكى كونا مال بازىرى دېگەن مەيداندا ئېتىپ ئۆلتۈرىدۇ. مەزكۇر يەتتە ئادەمنىڭ كىيىملىرىنى سالدۇرۇپ يالىڭاچلاپ قولىنى ئارقىغا باغلاپ جازا مەيدانىغا كەلتۈرۈپ يۈكۈندۈرۈپ ئۆلتۈرۈۋىتىدۇ. ئۇلارنىڭ دۈمبىسى چاقپەلەك شەكلىدە داغانغان بولۇپ، تۆمۈرنى قىزىتىپ ياققان ئورۇنلار قارىداپ كەتكەن. بۇ ئېچىنىشلىق ئەھۋالنى مەن ئۆز كۈزۈم بىلەن كۆرگەندىم، قاراڭغۇ تاغ ۋەقەسىمۇ ئەنە شۇنداق پاجىئەلىك ئاياغلاشقانىدى.

10. ماخۇسەن قوشۇنىنىڭ خوتەن خەلقىگە سالغان ئاخىرقى زوراۋانلىقى

ھەم مەغلۇبىيىتى:

1937- يىل 10- ئاينىڭ ئوتتۇرىلىرىدا خوتەن ئاسمىنىدا ئۈچ دانە

ئايروپىلان پەيدا بولدى. بۇ ئايروپىلانلار بىر ئاز پەسلەپ ئۇچۇپ، شەھەر ئەتراپىنى بىر قانچە قېتىم ئايلىغاندىن كېيىن، يەنە يۇقىرى ئۆرلەپ، ماخۇسەن قوشۇنلىرى جايلاشقان ئورۇنلارغا بىر قانچە بومبا تاشلاپ كېتىپ قالدى. شۇ نۆۋەتتە يەنە بىرمۇنچە تەشۋىق ۋاراقلىرىمۇ تاشلىغانىدى. تەشۋىق ۋاراقلىرىنىڭ كۆپ قىسمى ئۇيغۇرچە بولۇپ، مەزمۇنى: ماخۇسەن ئەسكەرلىرىنى ئۆيۈڭلاردا ساقلىماڭلار، نەرسە- كېرەك بەرمەڭلار ۋە ساتماڭلار، ئۇلارنى يوشۇرغان ۋە ئوزۇق تۈلۈك بىلەن تەمىنلىگەن ۋە يول كۆرسىتىپ ياردەملەشكەنلەرنى جازالايىمىز، پاش قىلىپ تۇتۇپ بەرگەنلەرنى مۇكاپاتلايمىز، دېگەنلەردىن ئىبارەت ئىدى. بۇ تەشۋىق ۋاراقلىرى دۈبەن شىك شىسەي، رەئىس خوجىنىياز ھاجى دېگەن نام بىلەن يېزىلغانىدى. ماخۇسەن قوشۇنلىرى ئۆزىنىڭ ئەجلى توشۇپ قالغانلىقىنى بىلىپ خۇددى غالجىر ئىتتەك قېچىشقا باشلىدى. بىز شۇ ۋاقىتتا مەكتەپتە ئوقۇۋاتاتتۇق، ئوقۇتقۇچىلار بىزگە ئائىلىمىزگە تارقاپ كېتىشكە بۇيرۇق قىلىپ ئۆزلىرى قېچىپ كېتىشتى. مەن بىر نەچچە تەشۋىق ۋاراقلىرىنى تېپىۋېلىپ ئوقۇپ تۇرسام سۈۋەيىن دېگەن بىر ئوقۇتقۇچى كاچات بىلەن بىرنى ئۇرۇپ تەشۋىق ۋارىقىنى تارتىۋالدى. قولۇمدا قېلىپ قالغان ۋارقىنىڭ بىر قىسمىنى ئاتا- ئانامغا ئوقۇپ بەردىم. ئۇلار ھاياجانلىنىپ كۆز يېشى تۆكۈپ، بۇ ئەبلەخلەر يوقىلىدىغان كۈنلەرمۇ بولىدىكەن، گۆشىنى چۆللەردە قاغا- قۇزغۇنلار يېسۇن! دېيىشتى. بۇ سۆز پۈتۈن خوتەن خەلقىنىڭ كېچە- كۈندۈز ئاغزىدىن

چۈشۈرمەيدىغان نەپرەت سۆزلىرى ئىدى. شۇ كۈنى كەچتە قاراڭغۇ چۈشۈشى بىلەن تەڭ ماخۇسەن ئەسكەرلىرى يېڭىشەھەرگە ئوت قويدىكەن دەيدىغان گەپ تارقالدى. ئارىدىن ئانچە ۋاقىت ئۆتمەيلا يېڭىشەھەر ھاۋا بوشلۇقىدا ئوت يالقۇنلىرى كۆرۈنۈشكە باشلىدى. ئىدارە، جەمئىيەت ۋە باشقا ھەر مىللەت خەلقلىرى زىچ ئولتۇراقلاشقان، سودىگەرلەرنىڭ دۇكانلىرى، ئاشپۇزۇل - ناۋايىخانلار زىچ جايلاشقان، ئۆز زامانىسىدا ناھايىتى چىرايلىق رەتلىك رەستە كوچىلىرى بولغان يېڭىشەھەر ئىچى ئۈچ كېچە - كۈندۈز توختىماي كۆيدى. پەقەت ئەتراپتىكى سېپىل تامدىن باشقا ھېچ نەرسە قالماي تۈپتۈز بىر قاقاسلىققا ئايلاندى. شەرقىي - شىمال تەرىپىدىكى ئاشلىق ساڭ كۆيمەي ساق قالدى. ئۇنىڭ ساقلىنىپ قېلىشىغا باشقا ئۆي ئىمارەتلەرگە تۇتاش بولمىغانلىقى سەۋەب بولدى. يەنە بىر تەرەپتىن مەھەممەت شېرىپ مۇپتى، ھوشۇر نىياز مۇپتى ئاخۇنۇم قاتارلىق بىر نەچچە يۇرت ئاخۇنلىرى شەرقىي تۆمۈر دەرۋازا ئالدىغا چىقىپ ئاممىغا: «ئاشلىققا تەگمەڭلار، ئاشلىقنى ساقلاپ قالايلى، بىز سىلەرگە دۇئا قىلىپ رەھمەت ئوقۇيلى. چۈنكى كېلىدىغان ھۆكۈمەتنىڭمۇ ئەسكەرلىرى بار، ئۇلارغىمۇ ئاشلىق كېرەك، ساڭغا يېقىن ئوتلارنى ئۆچۈرۈپ ئاشلىقنى مۇھاپىزەت قىلايلى» دەپ نەسىھەت قىلدى. مەھەممەت رەجەپ، ۋاڭ شىننى قاتارلىق بىر نەچچە ئوقۇغۇچىلار قوللىرىغا ئالا كالتەك تۇتۇپ، ئاخۇنۇملارنىڭ نەسىھىتىگە قۇلاق سالماي ئاشلىقنى بۇلاڭ - تالاڭ قىلغانلارنى توسۇپ تۇردۇق. خەلقلەرمۇ بۇ ئىشتىن رازى بولۇشۇپ ساڭغا يېقىنلاشقان ئوتنى ئۆچۈرۈشتى. شۇنداق قىلىپ ئاشلىق ساقلاپ قېلىندى. شەھەردە بىر كېچە - كۈندۈز بولاڭ - تالاڭ بولدى. ماخۇسەننىڭ كارخانىلىرىدىكى مىڭلىغان

قول - ھۈنەرۋەنلەرمۇ ئۆز كارخانىلىرىدىن قولغا چىققاننى ئېلىپ ئۆز مەھەللىلىرىگە قېچىپ تارقاپ كېتىشتى. نەچچە ئاي ھەتتا يىل بويى ئائىلىسىگە بارالماي تۇرمىدىكى مەھبۇسلاردەك كۈن كەچۈرگەن ھۈنەرۋەنلەر بىراقلا ئازادلىققا چىقتى. ئوتنىڭ كۆيۈشى ئۈچ كۈن داۋام قىلدى. خەلقنىڭ مال - مۈلكىنىڭ توشۇپ بولالمىغان بىر قىسمى كۆيۈپ كەتتى، ياكى ئولجىغا كەتتى. ماخۇسەن قوشۇنلىرى بولسا، كۈندۈزى يېزا قىشلاقلارغا تارقىلىپ يوشۇرۇنۇۋېلىپ، كېچىسى پەيدا بولۇپ خەلقنى (بايلارنى) بۇلاڭ - تالاڭ قىلىپ ئالتۇن، كۆمۈش، پۇل (مال)، يىپەك قاتارلىق يەڭگىل پۇللۇق (ماللارنى) توپلاپ چەرچەن يولى بىلەن قېچىشقا باشلىدى. دەسلەپكى كېچىدە ھېيتگاھ مەھەللىدىكى ھېيت ئاخۇن تاشچى (قاش تېشى سودىگەر ھەم قول ھۈنەرۋانى) ھويلىسىدا ئېسىپ قويۇپ، ئالتۇن نەدە دەپ قىيناپ، بەرگەنگە قانائەت قىلماي ئېتىپ تاشلىغان پاجىئەلىك ۋەقەنى ئاڭلىغان ئىدىم. ھاللىق تۇرمۇشتىكى ئادەملەر ئۆز جېنىنى قۇتقۇزۇش ئۈچۈن باشقا جايلارغا قېچىپ جان ساقلاشتى. شەھەر بولسا بەش كۈن ھۆكۈمەتسىز قالدى. بۇ چاغدا شەرىئەت مەھكىمىسىنىڭ ئاخۇنلىرى، شەھەرنىڭ بەزى ئىنتىزامىنى، مەسىلەن، لۈكچەكلەرنىڭ بۇلاڭچىلىقىدىن ساقلىنىش قاتارلىق خىزمەتلەرنى ئىشلەپ شەھەر ئامانلىقىنى ساقلاپ قالدى. ھەركۈنى خوتەننىڭ ھاۋا بوشلۇقىدا ئايروپىلان پەيدا بولۇپ، شەرققە قاراپ ئۇچۇپ ماخۇسەننىڭ قاچقۇن قوشۇنلىرىنىڭ ئارقىسىدىن قوغلاپ، پىلىموتقا تۇتۇپ، كەچتە قايتىپ كېلىپ تۇردى. ئون نەچچە كۈن مۇشۇنداق قوغلاپ يوقىتىش نەتىجىسىدە ماخۇسەن ھۆكۈمىتى تارمار قىلىندى. يېڭى ھۆكۈمەت كېلىدۇ دېگەن خەۋەرنى ئاڭلاپ ئاخۇنۇملارنىڭ باشچىلىقىدا شەھەر خەلقى

ۋە ئوقۇغۇچىلار شورباغ يولىغا قارشى ئالغىلى چىقتۇق. ئالدىدا تانكا قىسىم زەرەھلى ئاپتوموبىل (20 دانە)، ئارقىدىن 40 ئاپتوموبىللىق قىسىم (بۇلارنىڭ ھەممىسى ئورۇس ئەسكەرلەر)، ئاخىرىدا ئاتلىق قىسىم (قىرغىز ئەسكەرلەر) كېلىپ ھازىرقى كوئىنلۇن سۇ ئامبىرىنىڭ شەرقىي تەرىپىدىكى قەدىمكى چوڭ مەيدانغا چۈشۈپ چىدىر تىكىپ ئورۇنلاشتى.

شىنجاڭ تارىخ ماتېرىياللىرىنىڭ 17- سانىدىن ئېلىندى.

قەشقەر تارىخىدىكى "فېۋرال پاجىئەسى"

مۇھەممەت ئىمىن قۇربانى

تورغا يوللىغۇچى: niyazdixan

توردىكى ئادرېسى:

<http://www.orkhun.com/BBS/ShowPost.asp?ThreadID=89>

جەنۇبىي شىنجاڭ مۇھاپىزەت باش قوماندانى (باۋۋېي زوڭسلىك)
خوجىنىياز ھاجى 1934 - يىلى 1 - ئاينىڭ 12 - كۈنى قەشقەرگە يېتىپ
كەلگەن ئىدى .

شۇ كۈنلەردە قەشقەر يېڭى شەھەردىكى ماجەنساڭ (چولاق زىخۇي) غا
قارشى " يېڭى شەھەر " سوقۇشى بولۇۋاتاتتى . بۇ ئۇرۇش باشباشتاقلىق ،
ئىتتىپاقسىزلىق ۋە ئىچكى - تاشقى دۈشمەنلەرنىڭ بۇزغۇنچىلىق سېلىشى
تۈپەيلىدىن بىر تەرەپ بولمىغان ئىدى . گەرچە بۇ ئۇرۇش باشلانغىلى 60
نەچچە كۈن بولغان ، " يېڭى ھۆكۈمەت " (شەرقى تۈركىستان جۇمھۇرىيىتى)
نىڭ جىددىي سەپەرۋەر قىلىشى بىلەن كۈچەيتىلگەن بولسىمۇ ، يېڭى
شەھەردىكىلەر تېخى تەن بەرمەيۋاتاتتى . خوجىنىياز ھاجىنىڭ قوشۇنلىرى
قەشقەرگە كېلىپلا يېڭى شەھەر مەسلىسىنى بىر تەرەپ قىلىشقا جىددىي
تۇتۇش قىلدى - دە ، بىر بەچچە كۈن ئۆتمەيلا ئۈنۈم كۆرۈشكە باشلىدى .
ماجەنساڭ چېكىنىپ سېپىل ئىچىگە مۆكۈنۈشكە مەجبۇر بولدى . دەل شۇ

كۈنلەردە مافۇيۈەن باشچىلىقىدىكى 3 پۈك ئەسكەر ئاقسۇدىن قەشقەرگە كېلىۋاتاتتى. خوجىنىياز ھاجى ئۇلارنىڭ ئالدىنى توسۇش ئۈچۈن مارالبېشى، پەيزىۋاتلاردا كۈچلۈك قارشىلىق قىلغان بولسىمۇ مۇۋەپپەقىيەتسىزلىككە ئۇچراپ بىر كېچىدىلا قەشقەردىن كېتىپ قالدى.

خوجىنىياز ھاجى 28 - يانۋار كۈنى كېچىسى بىر بۆلۈك كۈچنى ئېلىپ يەكەنگە كەتتى. مەھمۇت مۇھىتى ئاساسى كۈچى بىلەن يېڭىساردىكى خوتەنلىك ئەمىرلەر بىلەن ھەمكارلىشىشقا قالدى. " يېڭى ھۆكۈمەتنىڭ " باش ۋەكىلى ساۋۇت داموللا ئاساسىي كۈچىدىن ئايرىلغان ھالدا يېڭىساردا بىر مەزگىل تۇرغاندىن كېيىن يەكەنگە كەتكەن ئىدى. " يېڭى ھۆكۈمەت " قارمىقىدىكى قوشۇنلاردىن قەشقەر شەھەر مۇھاپىزەت قوماندانى (چىڭپاڭ سىلىك) كىچىك ئاخۇن ئەسكەرلىرىنى ئېلىپ ئاستىن ئاتۇشقا، " زىرائەت نازىرى " ئوبۇل ھەسەن ھاجى (مۇسابايوپ) زەيدىن كارۋان باشچىلىقىدىكى قوشۇنلىرىنى ئېلىپ ئۈستۈن ئاتۇشقا، " دۆلەت مۇداپىئە نازىرى " قىرغىز ئورازبەك قىرغىز ئەسكەرلىرىنى ئېلىپ ئۇلۇغچات تەرەپكە، " قەشقەر گارنىزون قوماندانى " ئۆزبېك يۈسۈپجان قۇر بېشى ئەسكەرلىرىنى ئېلىپ يېڭىسار تەرەپكە كەتتى-دە، قەشقەر شەھىرى مافۇيۈەن قىسىملىرىغا ئوڭچە قالغان ئىدى. بۇ چاغدا شەھەردىكى بايلار قولغا چىققاننى ئېلىپ چەتكە قاچتى. ئىمكانىيىتى بارلار شەھەرنى تاشلاپ يېزىغا چىقىپ كېتىشتى. ئىمكانىيىتى يوق كاسىپلار، كەمبەغەللەر شەھەر ئىچىدە قالغان ئىدى. ئۆزبېك يۈسۈپجان قۇر بېشى باشباشتاقلق قىلىپ، ھېچكىمگە يۆلەنمىگەن ھالدا تۇنگانلار بىلەن يەنە بىر قېتىم ئېلىشماقچى بولدى. خوجا نىياز ھاجى قەشقەرگە كەلگەندە ھاجى ئاكا دەپ يۈرۈپ نۇرغۇن مىللىتى، ئوق

دوربارغا ئىگە بولغان يۈسۈپجان خوجىنىياز ھاجىنىڭ بۇيرۇقىغا خىلاپلىق قىلىپ يېرىم يولدىن قايتىپ كېلىپ يولنى تاشمىلىق تەرەپكە سالىدى دە بوراختاي (بۇلاقسۇ) ئەتراپىغا ئورۇنلاشتى ۋە بىر قىسمى شەھەر ئەتراپلىرىغا سۇقۇنۇپ، يەرلىك دېھقانلارچە كىيىنىپ خەلققە ئارىلىشىپ يۈرۈۋەردى.

مافۇيۈەن ئۆز قوشۇنلىرىنى باشلاپ، قەشقەرگە يېتىپ كېلىپلا كونا شەھەرنى ئىشغال قىلدى. ئۇنى قەشقەرنىڭ ھاكىمى (شەنجاڭ) ياقۇپ بەگ لاۋسى، ئىبراھىم لوزۇڭ باشچىلىقىدىكى بىر تۈركۈم بايلار شەھەر سىرتىغا چىقىپ قارشى ئېلىپ شەھەرگە باشلاپ كىردى. مافۇيۈەننىڭ ئەسكەرلىرى، شەتەي يامۇلى بىلەن داۋتەي يامۇلىغا ئورۇنلاشقان بولسىمۇ بىر قىسمى شەھەر ئىچىدىكى تىجارەتچىلەرنىڭ سودا سارايلىرىغا ئومۇمەن ھېيتىگاھ مەيدانى ئەتراپىغا ئورۇنلاشتى. مافۇيۈەن گەرچە قەشقەر شەھىرىنى ئىگىلىگەن بولسىمۇ سېپىل ئىچىگىلا ھۆكۈمران ئىدى. دەرۋازا تېشىغا ھۆكۈمى ئۆتمەيتتى. ئەسكەرلىرىنى قىشلىق كىيىندۈرۈش ئىشى مۇھىم بولغاچقا شەھەردىكى بارلىق كاسپىلارنى يىغىۋالدى. كىيىم تىككۈچى، موزدۇز، بوياقچى، ئىگەرچى، تاسمىچى، ياغاچچى ھەتتا تۈگمە ياسايدىغان ئۇستىلارغىچە ھەيدەپ كېلىپ سارايلاردا بېسىۋالغان چەكمەن، ماتالاردىن كىيىم تىكتۈردى. مىللىققا تاسما، ئاتلارغا ئېپىل ياسانتقۇزدى. كاسپىلارنى قۇرۇق جىگموما بىلەن ئاچ - توق ئىشقا سالىدى. ياخشى ئىشلىمىسە مىللىقنىڭ پاينىكى بىلەن ئۇردى. بالا - چاقىلىرى بىلەن كۆرۈشتۈرمىدى. ھەتتا ئۆيىدىن كەلگەن تاماقنى ئالدۇرماي قاتتىق ئازاب سالغان ئىدى. مافۇيۈەن قوشۇنلىرىغا ئوزۇقلۇقنى يېزىلاردىن ئالاتتى. يېزىلارغا قوراللىق ئەسكەرلەرنى چىقىرىپ ئوتۇن، سامان يىغدۇراتتى. بەزىدە ئۇنىڭ

قوراللىقلرى يېزىلاردا ئۇشتۇمتۇت ھۇجۇمغا ئۇچراپ قېچىپ كېلەتتى. يېزىلاردىن بولۇۋاتقان ئۇشتۇمتۇت ھۇجۇم بارغانسېرى شەھەر بىقىنىغا يېتىپ كەلدى. دە، تۈمەن دەرياسىغا ئېلىپ چىققان ئاتلىرىنى ھۇجۇمچىلار تارتىپ ئېلىپ كېتەتتى. مافۇيۈەن بۇ ئەھۋاللارنى ئوڭشاش ۋە شەھەر خەلقىنى باستۇرۇش ئۈچۈن بەگ، پاشىپ، مىرشاپلاردىن كەڭ پايدىلاندى. قەشقەرنىڭ بۇرۇنقى ئاتاقلىق باجگىرى ئىبراھىم لوزۇڭنى شەھەر مۇھاپىزەتچى قوماندانى قىلىپ تەيىنلىدى. ئىنقىلابچىلار سېپىدىن قېچىپ كەلگەن رىشتەمنى پارتىزانلار ئەترىتىنىڭ قوماندانى (يۇجى سىلىڭ) قىلدى. رىشتەم ئاستىن ئاتۇش تىجەنلىك بولۇپ بۇرۇن دۇمبىلاقچى (ئېشەكچى كىراكەش) بولۇپ، قورغانغا چىقىپ قىرغىزىستاندىن چىققان جانىبەك قازىنىڭ ئىسيانچىلىرىغا قاتناشقان، كېيىن قېچىپ كېلىپ قىمارۋازلىق قىلغان، شۇ يىللاردا كىچىك ئاخۇن بىرىگادىسدا لىيەن دەرىجىلىك ئەمەل تۇتقان، كىچىك ئاخۇن شەھەردىن چېكىنگەندە 30 دەك قوراللىق ئادىمنى ئەگەشتۈرۈپ شەھەرگە قېچىپ كىرىپ تۇنگانلارغا تەسلىم بولغان ئىدى. مافۇيۈەن شەھەر ئەتراپىدىكى ھۇجۇمچىلارغا تاقابىل تۇرۇش ئۈچۈن نەيرەڭ ئىشلىتىپ ئاتۇشتىكى كىچىك ئاخۇن تۈەنجاڭنى يوقىتىش ئۈچۈن 6 - فېۋرال شەنبە كۈنى تاڭ سەھەردە ئاتۇش تەرەپكە ئەسكەر ماڭدۇردى. شۇ كۈنى قار يېغىۋاتاتتى. بۇلارنىڭ كەينىدىن يېڭى شەھەردىكى ماجەنساڭنىڭ ئالا ياماق چاپان كىيگەن ئەسكەرلىرى كېلىپ ھېيتگاھدىن ئۆتۈپ شەرق تەرەپكە مېڭىپ كەتتى. بۇ ئىككى قوشۇن ئەمەلىيەتتە ئاتۇشقا بارمىغان ئىدى. مافۇيۈەن ئاپپاق خوجامنىڭ ئارقىسىدىكى چوڭ يول بىلەن بۇچا تەرەپكە كەتكەن بولسا، ماجەنساڭ ئۆز

قوشۇننى ئېلىپ دۆلەت باغ رايونى ئارقىلىق يېڭى شەھەرگە كەتكەن ئىدى. بۇنىڭدىن خەۋەر تاپقان ئۆزبېك قوشۇنلىرى باشلىقلىرىدىن قوچقار باي، ئۇيغۇر، ئۆزبېكلەردىن تەركىپ تاپقان يۈز نەپەر پىدائىيلارنى باشلاپ شەھەرگە باستۇرۇپ كىردى. ئۇلار ئىككى يولغا بۆلۈنۈپ رەستىدىكى مۇسابايوپلارنىڭ سودا سارىيىغا ئورۇنلاشقان تۇنگان بىرىگادا شتابىنى قولغا چۈشۈردى. يەنە بىر بۆلىكى توققۇزاق دەرۋازا گۈزىرىدىكى موللاخۇن ھاجى سارىيىغا ئورۇنلاشقان تۇنگان پۈلك شتابىنى ئىشغال قىلدى. بۇ ئىككى شتابتا بىر نەچچە نەپەرلا ئادەم قالغان بولغاچقا ئۆزبېك پىدائىيلىرى ئاسانلا قولغا چۈشۈرۈۋالدى. پىدائىيلار يەنە ئىككىگە بۆلۈنۈپ شەتەي يامۇلى بىلەن داۋتەي يامۇلىغا ھۇجۇم قىلدى. داۋتەي يامۇلىدىكى زىخۇچىلار (تۇنگانلار) يامۇلىنىڭ تاشقىرىقى ھويلىسىغا چاقلىق پىلىموت قۇرۇپ ئات سېلىپ كەلگەن پىدائىيلارنى ئوققا تۇتتى، بىرقانچىسىنى ئۈجمىدەك تۆكۈۋەتتى. قالغان پىدائىيلار تۆت تەرەپتىن ئوراپ ھۇجۇم قىلدى. زىخۇچىلار ھەم ئۇلارغا قارشى مۇداپىئەلەندى. ھەر ئىككى تەرەپ ئۇرۇش قىلىشقا باشلىدى. پىدائىيلارنىڭ شەھەرگە كىرىشى بىلەن نۇرغۇنلىغان " ئامىن " چىلار گۇرۇھى پەيدا بولدى. قوللىرىغا كالتەك، پالتا، كەتمەن ئېلىشىپ پىدائىيلارغا قوشۇلدى. بۇ گۇرۇھ بارغانسېرى كۆپەيدى. ئەتراپ يېزىلاردىن كىرىشكە باشلىدى. بۇ ئامىنچىلار داۋتەي يامۇلىنىڭ ئەتراپىدىن؛ يامغۇردەك ئوق يېغىپ تۇرۇشقا قارىماي ئامىن توۋلاپ دۈشمەنلەرنى قىستاپ بارماقتا ئىدى. ئۇرۇش شۇ خىل تىرىكشىش بىلەن بىرنەچچە سائەت داۋام قىلدى. لېكىن پىدائىيلار شەھەر دەرۋازىلىرىغا سەل قاراپ ئىچىدىن زەنجىرلەپ قويۇش بىلەنلا

قانائەتلەنگەن ئىدى. ئاتۇشقا بېرىش داغدۇغىسى بىلەن شەھەردىن چىققان مافۇيۈەن بەشكېرەم ئاغزىغا جايلاشقان ئۇزۇن سايغا يېتىپ كەلدى. " شام پادىشاھ " دېگەن مازارنىڭ ئالدىغا كېلىپ توختاپ بىر نېمە كۈتكەندەك شەھەر ئىچىگە قاراپ تۇردى دەل شۇ ۋاقىتتا چاپارمىنى يېتىپ كېلىپ شەھەر ئەھۋالىدىن خەۋەر يەتكۈزدى. شۇنىڭ بىلەن مافۇيۈەن شەھەرگە قاراپ ئات سالىدى، ئۇلار شەھەرگە يېتىپ كەلگەندە داۋتەي يامۇلىدا ئۇرۇش داۋام قىلىۋاتاتتى. بۇلار سېپىل ئۈستىدە قاراۋۇلنىڭ يوقلىغىنى كۆرۈپ " تۆشۈك دەرۋازا " سىدىن شەھەرگە باستۇرۇپ كىردى. بۇلاردىن بىر قىسمى ھېيتگاھنىڭ شەرقىدىكى قاراڭغۇ رەستىنىڭ دوقمۇشقا پىلىموت قۇرۇپ ئېتىشقا باشلىدى. ئۇشۇمۇت بولغان ھۇجۇمدىن ھاڭ - تاڭ قالغان پىدائىيلار بىلەن " ئامىن " چىلار خام بازىرى سولاقمىسىغا سۈرۈلدى. ئەمما ھەممە تەرەپنى تۇنگان ئەسكەرلىرى توسۇپ ئالغان ئىدى.

ئۇيغۇسى ئېچىلىپ دالدىلاردىن پايدىلىنىپ مۇداپىئە كۆرگەن پىدائىيلار قەيسەرلىك بىلەن قايتۇرما زەربە بېرىپ بېسىپ كېلىۋاتقان زىخۇيچىلارنى توختاشقا مەجبۇر قىلدى. ئۇرۇش سائەتلەپ داۋام قىلىپ ھەر ئىككى تەرەپ چىقىمدار بولدى. پىدائىيلار سان جەھەتتىن ئازلىق قىلاتتى. پىدائىيلارنىڭ بىر قىسمى ئارقا ئەنجان كوچىسىدىكى " لى جىڭ " يامۇلىغا چېكىنىشتى. يەنە بىر قىسمى جاننى ئالقانغا ئالدى - دە يا ئۆلۈم، يا كۆرۈم دەپ ئەنجان رەستىسىگە قاراپ ئات سالىدى زىخۇيچىلار بۇلارنىڭ قەھرىمانلىقىغا ھەيران بولۇپ ئۆزلىرىنى ئوڭشاپ بولغۇچە بىر قانچىسى يار باغ دەرۋازىدىن چىقىپ كەتتى. زىخۇيچىلار ئۇلارنىڭ يولىنى قاتتىق توسۇغان بولسىمۇ ئۇلار ئاتنىڭ قارىغا چۈشۈۋېلىپ زىخۇيچىلاردىن بىر

قانچىنى دومىلىتىپ تاشلاپ قېچىپ كەتتى. بەزەنلىرى ئۆلدى. چىقىپ كېتىشكە ئامال تاپالمىغان پىدائىيلار سۈرۈلۈپ ھېيتگاھ ئارقا ئەنجان كوچىسىدىكى "لى جىڭ" يامۇلى دەپ ئاتىلىدىغان ئورۇنغا توپىلىنىپ ئېگىز سراج تاملاردىن پايدىلىنىپ ئۆزلىرىنى قوغدىدى. زىخۇيچىلار ئۇلارنى 4 تەرەپتىن ئوراپ كېلىپ ھۇجۇم قىلىپ ئوققا تۇتتى. بولۇپمۇ سېپىل تەرەپتىن قاتتىق ھۇجۇم قىلىشتى. لېكىن ئۇلارنىڭ ئاتقان ئوقلىرى قېلىن تامدىن ئۆتمەيتتى. پىدائىيلار بولسا كۆزگە كۆرۈنگەن زىخۇيچىلارنى ئېتىپ دومىلىتاتتى.

بۇ ئۇرۇش كەچ سائەت 4 لەرگىچە داۋام قىلدى. زىخۇيچىلار كۆپلەپ چىقىم تارتتى. يېرىم كۈنلۈك ئۇرۇشتا شۇ كۈچىدىن 45 پۇقرانى ئېتىپ تاشلىدى. ھايات قالغان كىشىلەر ئۆيىدىن ئۆيگە تۆشۈك تېشىپ ئۆي ئاتلاپ يۈرۈپ بۇ ئورۇندىكى كىچىك خالتا كوچىدا ئولتۇراقلاشقان ئافغان پۇقراسىنىڭ ئۆيىگە كىرىۋېلىپ جېنىنى ساقلاشتى. زىخۇيچىلار ئافغان پۇقراسىنىڭ ئۆيىگە ئېسىلغان ئىنگىلىز بايرىقىغا قاراپ بۇ كوچىغا كىرمىگەن ئىدى.

«لى جىڭ دىكى پىدائىيلار زىخۇيچىلار بىلەن كەچكە قەدەر ئېلىشىپ قارشى تەرەپنى ئېغىر چىقىمغا ئۇچراتتى. زىخۇيچىلار ھەم ئۇلارنى بويسۇندۇرۇشقا ھەرقانچە ئۇرۇنغان بولسىمۇ ئۈنۈم بەرمىگەندىن كېيىن ئۇسۇلنى ئۆزگەرتىپ ئالدامچىلىق قىلىشقا كىرىشتى. مەھەللىدىن تۇتۇۋېلىنغان ئابدۇخالىق دېگەن بىلەن زۇنۇن ئاتا دېگەن ئۇيغۇرنىڭ

قولغا بىر دانە ئاق بايراق بىلەن بىر پارچە خەت تۇتقۇزۇپ پىدائىيلار تەرەپكە ماغدۇردى.

پىدائىيلار ئاق بايراقنى كۆرۈپ ئەلچى ئىكەنلىكىگە قاراپ ئوق ئاتىدى. ئەلچىلەر كېلىپ پىدائىيلارغا بىر پارچە خەت تاپشۇردى. بۇ خەت ئەھراخان تۆرەم، مۇھەممەت خان ئاقساقال باشلىق ئۆزبېك مۆتىۋەرلىرى نامىدىن يېزىلغان ئىدى. خەتتە: سىزلىرىنىڭ خەتەرلىك ھالغا چۈشۈپ قالغانلىقىڭىزدىن خەۋەر تاپتۇق. بىز سىلەرنى بۇ خەتەردىن قۇتقۇزۇش ئۈچۈن مازوڭ زىخۇي بىلەن ئۇچۇرۇشۇپ سۆھبەتلەشتۇق. گۇناھلىرىڭىزدىن ئەپۇ سوردۇق. ئۇ كىشى ھەم قوبۇل كۆرۈپ كەچۈرۈم قىلىدىغان بولدى. تەسلىم بولۇپ قورال تاپشۇرسىڭىزلار كەڭچىلىك قىلىدىغانغا ۋەدە بەردى. ئۆتكەننى سۈرۈشتە قىلمايمىز، دېدى. ئەگەر ئۆزىڭىزلىرىنىڭ ھاياتىنى ئىزدىسىڭىزلار ۋە قەشقەردىكى مۇسۇلمانلارنىڭ ئامانلىقىنى خالىسىڭىزلار تەسلىم بولغايسىزلىر. مادارىن جانابلىرى چوقۇم كەڭچىلىك قىلىمەن دەپ قۇرئان تۇتۇپ قەسەم ئىچتى. بىز سىزلىرىگە كېپىل بولدۇق، سىزلىرىنىڭ تەسلىم بولۇشىڭىزلىرىنى تەلەپ قىلىمىز دېيىلگەن ئىدى. پىدائىيلار بۇ تەكلىپنى مۇزاكىرە قىلىپ بىر قىسمى تەسلىم بولۇش، بىر قىسمى تەسلىم بولماسلىقىنى تەشەببۇس قىلىدىغان ئىككى گۇرۇھقا بۆلۈنگەن ئىدى. مۇزاكىرە ۋە مۇنازىرە قىلىشىپ ئاخىر تەسلىم بولۇشقا ماقۇل بولۇشتى. ئۇزۇن مىلتىقنى تاپشۇرىدۇ، تاپانچا قىلىچلار ئۆز قولىدا قالدۇ دەپ توختام قىلىشىپ 1 - قەدەمدە ئۇزۇن مىلتىقلارنى تاپشۇرۇپ بەردى. زىخۇيچىلار ئۇزۇن قوراللارنى ھارۋىغا بېسىپ ئېلىپ كەتكەندىن كېيىن تەسلىمچىلەرنى قورۇ ئالدىدىكى سەينىغا تىزىلدۇرۇپ، يان قورال بىلەن قىلىچلارنى

يىغىۋالدى. بۇندىن بىر سائەت ئىلگىرى ئۆزلىرىنى ئارىسلاندىك ھېس قىلىشقان پىدائىيلار ئەمدى قوراللىرىدىن ئايرىلىپ سۇغا چۈشكەن مۈشۈكتەك بىچارە بولۇپ قالغانلىقىنى تونۇپ ھەسرەت چېكىشتى. زىخۇيچىلار ئۇلارنىڭ قوللىرىنى ئارقىسىغا قايرىپ ئارغامچا بىلەن باغلاشقا باشلىدى. باشلىق دەپ ھېسابلانغان 18 نەپەر كىشىنىڭ پۇتغا كىشەن، قولغا كوزىزا سېلىپ يېڭى شەھەر تەرەپكە ئېلىپ ماڭدى. قالغان قىرىق ئادەمنى باغلاپ داۋتەي يامۇلى تەرەپكە ھەيدەپ ماڭدى. بۇلار ھەرقانچە پۇشايمان، نادامەت قىلىسىمۇ ۋاقتى ئۆتكەن ئىدى.

يېڭىشەھەر تەرەپكە ھەيدەپ كېتىۋاتقان 18 كىشى قىزىلنىڭ كۆۋرۈكىگە يېتىپ كەلگەندە كەچ قاراڭغۇ بولۇپ قالغان ئىدى. ئارىدىن ئىككى ئادەم ئۆزىنى دەرياغا تاشلاپ قاچتى. قاراڭغۇدا زىخۇيچىلار بايقىمىغان ئىدى. بۇ ئىككىيلەن قوراللىقلار ئۇزاپ كەتكەندىن كېيىن كۆۋرۈك دالدىسىدا دەملىرىنى ئېلىۋېلىپ تاڭ ئاتقۇچە قېچىپ پاختەكلە يېزىسىنىڭ نېرىسىغا ئۆتۈپ ئامان تاپتى. قالغانلىرى شۇ كېچىسى يېڭى شەھەردە ئېتىپ تاشلاندى. بۇلارنىڭ ئىچىدىن ئابلا كەتمەننىڭ ئوغلى ئابدۇكېرىم دېگەننى قورال - ياراق ئۇستىسى ھاۋاز چوڭ دېگەن كىشى مېنىڭ تۇغقىنىم دەپ ئۆلۈمدىن قۇتقۇزۇپ قالدى.

ماڧۇيۈەن پىدائىيلارنى ئالداپ قولغا چۈشۈرگەندىن كېيىن پىدائىيلارغا ياردەملەشكەن « ئامىن » چىلارنى پىلىموتقا تۇتۇپ جازالىدى ۋە ئۈچ كۈنلۈك ھەربىي ھالەت ئېلان قىلىپ، بارلىق قوشۇنلىرىغا بۇلاڭ - تالاڭ قىلىشقا، ئۇچرىغاننى ئېتىشقا بۇيرۇق بەردى. شەھەر كۈچلىرىغا پىت

تارىغاندەك تاراپ كەتكەن زىخۇيچىلار بىرىنچى قەدەمدە تىجارەتچىلەرنىڭ دۇكانلىرىنى بۇلاشتى، 2 - قەدەمدە ئۆيلەرگە باستۇرۇپ كىرىپ بۇلاڭچىلىق قىلدى. ئۇچرىغان ئادەمنى ئېتىپ ئۆلتۈردى ۋە چاناپ تاشلىدى. ئۆيلەرنى بۇلىغاندا دەسلەپ يېڭىراق ئۆيلەردە بۇلاڭچىلىق قىلغان بولسا، بارا - بارا ئومۇميۈزلۈك بۇلاڭ - تالاڭ قىلدى. بۇلىغان ماللىرىنى كەمبەغەللەرگە كۆتۈرگۈزۈپ ئېلىپ كەتتى، ئىشى تۈگىگەندە ئۇلارنىمۇ ئېتىپ تاشلىدى، ئۆيلەرگە باستۇرۇپ كىرگەندە ئۆي ئىگىلىرىنى تۇتۇۋېلىپ ئالتۇن - كۈمۈش، پۇل، سائەت بەر دەپ قىستىدى. خەلقلەر ئۆزىدە بار نەرسە كېرەكلەرنى بېرىپ تۈگىگەن چاغدا يەنە قانائەت قىلماي، ئۇلارنىڭ قوللىرىنى باغلاپ تۈۋرۈكلەرگە بېسىپ ئۇردى. تۆمۈر قىزىتىپ ياقىتى. پۈتۈن شەھەرنى دات - پەرياد قاپلىدى. بىرىنچى قېتىم كىرگەنلەر بۇلاپ - تالاپ چىقىپ كەتسە، 2 - قېتىم كىرگەنلەر ئاۋاللىرىنىڭ كىرگەنلىكىنى ھېسابقا ئالماي يەنە قىينايتتى. قالغان، قاتقانلارنى ئالاتتى. 3، 4 قېتىم كىرگەنلەرگە بەرگەندە نەرسە قالمىغاندا ئۇلار ئاچچىقنى جازالاش بىلەن چىقىراتتى. ئۆلتۈرۈپ تاشلايتتى. بۇ ۋەھشىيلەر بۇلاڭ - تالاڭ قىلىپلا قالماستىن، خوتۇن - قىزلارغا باسقۇنچىلىق قىلدى. خوتۇن - قىزلارنى ئاتا - ئانىلىرىغا، ئەزىزلىرىگە كۆرسىتىپ تۇرۇپ، نومۇسغا تەگدى. بۇ قىرغىنچىلىققا يېڭى شەھەردىكى ماجەنساڭ قوشۇنلىرىمۇ قاتناشقان ئىدى، 6 ئايلاپ يېڭى شەھەر مۇھاسىرىدە قامىلىپ ئازاب چەككەن بۇ ئەسكەرلەر قولىدا تۆمۈرنىڭ سۇنۇقى بولمىغان شەھەر خەلقىدىن ئۆچ ئېلىپ دەھشەتلىك قىرغىن يۈرگۈزدى.

تالاڭ ئېتىشقا يېقىن ھەرقايسى ئۆيدە ئۆلگەن ئۆلۈكلەرنى ئىشەك ئالدىغا ئەچىقىپ ياتقۇزۇپ قويدى. بۇ 2 - كۈنى كېلىدىغان ۋەھشىيەلەرنىڭ يولىنى توسۇش ئۈچۈن چارە ئىدى. بۇ چارە راستتىنلا ئۈنۈملۈك بولدى. 2 - كۈنى كەلگەن بۇلاڭچىلار ئۆلۈك بار ئۆيگە كىرمەي قايتىپ كېتىشتى. دەھشەتلىك 6 - فېۋرال كۈنى ئەنە شۇنداق خەۋپلىك ئۆتكەن بولسىمۇ پاجىئە تېخى تۈگىمىگەن ئىدى. شۇ كېچىسى تالاڭ يورۇغۇچە ھەممە ئەتراپتىن مىلتىق، پىلىموتلار ئېتىلىپ تۇردى. 7 - فېۋرال كۈنى بۇلاڭ - تالاڭ يەنە داۋام قىلدى. لېكىن ئەھۋال تۈنۈگۈنىكىدەك دەھشەتلىك بولمىدى. چۈنكى بۇ كۈنى ماجەنساڭنىڭ ئادەملىرى يوق ئىدى، ئۇنىڭ ئۈستىگە بۇلايدىغانغا پەقەت ئەسكى يوتقان مازلىرى، تەكپىلەردىكى توزغاق سامانلارلا قالغان بولغاچقا ئەسكەرلەرگە ئانچە ئەپلىشىپ بەرمىدى. شۇنداق بولسىمۇ كىشىلەرنىڭ قوي، كالا، ئاتلىرىنى بۇلاڭ - تالاڭ قىلدى. 7 - فېۋرال كۈنى چۈش بولغاندا تۈنۈگۈن تەسلىم بولغان پىدائىيلارنى داۋەتەي يامۇلىنىڭ ئالدىغا تىزىپ كەلدى. بۇلارنى ئوراپ ماڭغان قوراللىق قوغدىغۇچىلار سەينانىڭ ھەممە تەرىپىگە يېيىلدى. ئەسەرلەرنى جاۋىبى تامنىڭ ئالدىغا ئىككى قاتار قىلىپ تىزدى، بۈگۈن بۇلارغا جازا ھۆكۈم ئېلان قىلماقچى بولغان ئىكەن، ئاز ئۆتمەي، ئاز ئۆتمەي شەھەر ھاكىمى (شەنجاڭ) ياقۇپ بەگ لاۋسى بېشىدا قارا پوسما، ئۇچىسىدا قارا لەمبۇقتىن تىكىلگەن لاتا خەي كىيىنگەن ھالدا غەربىي يولدىن كىرىپ كەلدى، ئاندىن قەشقەر شەھرىنىڭ قورچاق « چىڭپاڭ سىلغى » ئىبراھىم لوزۇڭ باشچىلىقىدا شەھەرنى مۆتىۋەرلەردىن بىر تۈركۈم كىشىلەر كېلىپ ئۇلارنىڭ يېنىدىن ئورۇن ئېلىشتى. بىر چاغدا يامۇل ئىچىدىن مافۇيۈەن چىقىپ

كەلدى، يۇرت كاتتىلىرى ئورنىدىن تۇرۇپ سالام بېرىش ئۈچۈن قوللىرىنى كۆكسىگە قويۇپ تەزىم قىلدى. مافۇيۈەن كۆپچىلىككە سۆزلەپ: خەلقنى بۇلايدىغان، جەمئىيەتنىڭ ئامانلىقىنى بۇزىدىغان، ئىسيانچىلارغا قاتتىق جازا بېرىلىدىغانلىقىنى بۇلارنى تىلەشنىڭ ئۆزىمۇ جىنايەت ئىكەنلىكىنى ئۇقتۇردى. ئۆزبېكلەرنىڭ پېشۋاسى ئەھراخان تۆرەم ئورنىدىن تۇرۇپ قايتا مۇراجىئەت قىلىپ، بۇلارنى ياخشى ئادەم قىلىش ئۈچۈن كاپالەت بېرىمەن دېۋىدى، ئۇنىڭ سۆزىنى رەت قىلدى. ئۇنىڭ ئارقىدىنلا بىر بۇيرۇق بىلەن پىدائىيلارنى پىلىموتقا تۇتۇپ قىرىپ تاشلىدى، بۇ قىرىق كىشىدىن ئابدۇراخمان ئىسىملىك بىرسى ئۆلۈكلەر ئارىسىدا يېتىۋېلىپ كېيىن قېچىپ جېنىنى قۇتۇلدۇرۇپ قالالدى، قالغان كىشىلەر قانغا بويىلىپ تۈگەشتى.

ھەربىي ھالەت بۇيرۇقى ئۈچ كۈن دەپ ئېلان قىلىنغان بولسىمۇ 2 - كۈنى (7 - فېۋرال) قاراڭغۇ چۈشۈشكە يېقىن بۇيرۇق ئېلىپ تاشلاندى. كۈچلەرگە ئادەم چىقىرىپ ئەل ئامان دەپ جاكا سالدۇردى، ئەسكى داسلارنى تاياق بىلەن ئۇرۇپ، ئاۋاز چىقىرىپ، ھەربىي ھالەتنىڭ ئاياغلاشقانلىقىنى، بۇلاڭ - تالاڭنىڭ ئەمدى توختىغانلىقىنى ئۈنلۈك ئاۋازلار بىلەن جاكارلىدى .

8 - فېۋرال كۈنى كوچا - كوچىدىن ئۆلگەن ئۆلۈكلەرنىڭ تاۋۇتلىرى چىقىشقا باشلىدى، بامدات نامىزىدىن باشلانغان ئۈزۈتۈش چاشكا ۋە پېشىنىگىچە يېرىم كۈن داۋام قىلدى. ئۆلگەن ئۆلۈكلەر كۆپ بولغانلىقتىن پاشاشاپلار ھارۋىلارغا قاتلاپ بېسىپ گۆرۈستانلىقلارغا ئاپىرىپ چوڭ ئۆرەك كولىتىپ ئۆلۈكلەرنى ئۈستى - ئۈستىگە قويۇپ كۆمۈپ تاشلاشتى،

شەھەردىكى ئۆلۈكلەرنى ئۆزىتىش، تاۋۇت كۆتۈرۈش باھانىسى بىلەن تىرىك قالغان ئەركەكلەر شەھەر تېشىغا چىقىپ كەتتى.

7 - فېۋرال كۈنى قەشقەر كونسىتەبىلىدە ماجوڭ يىڭ ۋە مافۇيۈەن تەرىپىدىن قىلىنغان بۇ قەتلىئامدا (چاپ - چاپتا) ئۆلتۈرۈلگەن ئادەم سانى زادى قانچە؟ بۇ ھەقتە ئېنىق مەلۇمات يوق. لېكىن شۋېت مىسسىئونېرلىرى كىچىلارغا ئادەم چىقىرىپ ئۆلۈكلەرنى كۆزدىن كەچۈرۈپ تىزىملىغان ئىدى. شۇلارنىڭ تىزىملىغان سانى ھازىرغىچە ئاساسلىق سان بولۇپ كەلمەكتە، شۋېت ئادەملىرى ھېيتگاھ مەيدانىدىن ئۆتۈپ شەرقىي يولدىكى زەيكەش مەھەللىسىگە يېتىپ كەلگۈچە تىزىملىغان ئۆلۈكلەرنىڭ سانى سانى 4508. بۇ سان ئېنىق سان ھېسابلىنىدۇ. 1956 - يىلى يازدا جۇڭگو پەنلەر ئاكادېمىيىسىدىن كەلگەن ئۇيغۇر سايرانى باشچىلىقىدىكى ئۆمەكلەر قەشقەر ۋالىي مەھكىمىسىنىڭ زالىدا سۆھبەت يىغىنى ئاچقان ئىدى. يىغىندا 7 - فېۋرال كۈنى قەشقەردە ماجوڭ يىڭ قىسىملىرى يۈرگۈزگەن قەتلىئام توغرىسىدا سۆز بولغاندا يىغىنغا قاتناشقان بارات ئاخۇن خەلىپىتىم (توكۇر) شۋېتلەر تىزىملىغان 4508 ئادەمنىڭ سانىنى ئۆز كۆزى بىلەن كۆرگەنلىكىنى ئوتتۇرىغا قويدى، بەزەنلەر مۇلاھىزە قىلىپ شۇ قېتىمقى قىرغىندا ئۆلگەنلەرنىڭ سانى 6 مىڭغىچە دەپ پەرەز قىلىشتى. ھەر ھالدا شۋېت ئادەملىرىنىڭ تىزىملىغان سانى بىرقەدەر ئەمەلىي سان بولۇپ ھېسابلىنىدۇ. بىر شەھەردىن شۇنچە نۇرغۇن ئادەمنىڭ ئۆلتۈرۈلۈشى ھەرقانداق ئادەمنى قاتتىق ئېچىندۇرىدۇ.

مەنبە: شىنجاڭ تارىخ ماتېرىياللىرى 15 - سان

(شىنجاڭ خەلق نەشرىياتى 1984 - يىل 12 - ئاي 1 - نەشرى)

ئىستىقبال سەۋدالىرى

(مەھمۇت سىجاڭنىڭ چەتكە چىقىپ كېتىشىنىڭ ئالدى - كەينىدە)

مۇھەممەت ئىمىن قۇربانى

تورغا يوللىغۇچى: niyazdixan

توردىكى ئادرېسى:

<http://www.orkhun.com/BBS/ShowPost.asp?ThreadID=87>

1937 - يىلى شىنجاڭ خەلقى بولۇپمۇ قەشقەر خەلقى ئۈچۈن تازىمۇ ياراشمىغان بىر يىل بولدى، ھاۋانىڭ باشقا يىللارغا قارىغاندا قاتتىق سوغۇق بولۇشى خەلق ئاممىسىغا ئېغىر كۈلپەتلەرنى ئېلىپ كەلدى. بۇنى ئاز دېگەندەك، كىشىلەر قەلبىنى ۋەسۋەسىگە سالىدىغان خەۋەرلەر كەينى - كەينىدىن تارقالدى. بۇ خەۋەرلەرنىڭ بىرى، قەشقەردە تۇرۇشلۇق ئۇيغۇر ئاتلىق قىسىم 6 - دېۋىزىيە قوماندانى مەھمۇت سىجاڭنىڭ جاللات شېڭ شىسەي تەرىپىدىن ئۈرۈمچىگە چاقىرتىلىشى ئىدى. مەھمۇت سىجاڭ ئۈرۈمچىگە كېتىپ قايىپ كەلمىگۈدەك دېگەندەك خەۋەرلەر بىردىنلا قەشقەر شەھىرىنىڭ بۇلۇڭ - پۇچقاقلرىغا تارقىلىپ، كىشىلەرنىڭ يۈرىكىگە سوغۇق سۇ سېپىلگەندەك بولدى. گەرچە بۇنداق چاقىرتىلىشنىڭ مەزمۇنىدىن ئۇنىڭ سىجاڭلىق ۋەزىپىسىدىن ئېلىپ تاشلىنىدىغانلىقى ئاشكارىلانمىغىنى بىلەن، ئۇنىڭ ھەربىي قوشۇنىدىن ئايرىلىدىغانلىقى ھەمدە ئۇنىڭغا قانداقتۇر بىر خىل شۇملۇقنىڭ يېقىنلاپ كېلىۋاتقانلىقى ئېنىق بىلىنىپ تۇراتتى. چۈنكى،

ئۇنىڭدىن بۇرۇن نۇرغۇن كىشى مۇشۇنداق چاقىرتىلىش ئارقىلىق قەتلى قىلىنغانىدى. خەلق ئۆزلىرىگە "تېرەك" دەپ تونۇپ كەلگەن كىشىلەردىن 1 - قېتىمدا، 1 - بىرىگادىدىن سالھ لۇيجاڭ بىلەن مۇئاۋىن لۇيجاڭ ھەمدەم بەگ ھاجى، 2 - بىرىگادىدىن لۇيجاڭ پازىل بەگ بىلەن مۇئاۋىن لۇيجاڭ توختى ئاخۇن قاتارلىقلار مۇشۇنداق ئۇسۇل بىلەن ھەربىي قوشۇندىن ئايرىۋېتىلگەنىدى. بۇ تۆت كىشى قۇمۇل قوزغىلىڭى ۋە ئۇنىڭ جەنۇبىي شىنجاڭدىكى كۈرەش يالقۇنىنى تۇتاشتۇرغۇچىلار بولۇپ، قۇمۇلدىن تارتىپ قەشقەرگىچە بولغان ئارىلىقتىكى كەڭ ۋادىدا زالىم جىن شۇرىن ئىستىبداتقا قارشى ئۇرۇشلاردا، شۇنىڭدەك، باسقۇنچى ماجوڭيىڭغا قارشى كۈرەشلەردە جانپىدالىق بىلەن كۈرەش قىلغان ھەمدە قوزغىلاڭچى كۈچلەرنى باشلاپ، خەلقنىڭ نومۇس ۋە ئىپتىخارىغا مۇناسىۋەتلىك زورلۇق زومبۇلۇقلارغا دادىل قارشى تۇرغان قەھرىمانلار ئىدى.

قۇمۇل قوزغىلىڭىنى قوزغاپ چىققان باش ئاۋانگارتلاردىن سالھ دورغا بىلەن پازىل دورغا ۋە تۆمۈر سىجاڭنىڭ قول ئاستىدىكى ئاتاقلىق سەركەردىلەردىن بولغان ھەمدەم بەگ ھاجى بىلەن توختى ئاخۇن 6 - دېۋىزىيە قۇرۇلغاندا يۇقىرىقى ئىككى بىرىگادىنىڭ بىرىگادىرلىق خىزمىتىگە مەسئۇل قىلىنغانىدى، لېكىن بۇلارنىڭ رەھبەرلىكىدىكى جەڭچىلەر ماجوڭيىڭ باندىتلىرىغا قارشى ئۇرۇشتا پەۋقۇلئاددە كېمىيىپ كەتكەنلىكتىن، ئىككى بىرىگادىدا پەقەت بىرنەچچىلا ئادەم قالغانىدى.

1936 - يىل 3 - ئايدا كەلگەندە، بۇ "قورچاق بىرىگادا" ئەمەلدىن قالدۇرۇلۇپ، بۇ تۆت باشلىق مەمۇرىي خىزمەتكە ئورۇنلاشتۇرۇلدى، بۇ

كشىلەردىن قۇمۇللۇق سالم دورغا ئاقسۇ ۋىلايىتىگە ۋالىيلىققا تەيىنلەندى، قۇمۇللۇق پازىل دورغا پىچان ناھىيىسىگە ھاكىم قىلىندى، توقسۇللۇق مۇئاۋىن لۈيجاڭ ھەمدەم بەگ ھاجى شايار ناھىيىسىگە ھاكىم قىلىندى، توقسۇنلۇق مۇئاۋىن لۈيجاڭ توختى ئاخۇن قەشقەردە قۇرۇلغان قارا كالتەكلىك پولىتسىيە (ساقچى) ئىدارىسىگە باشلىق قىلىندى، ئۇزاق ئۆتمەيلا بۇ كشىلەر شېڭ شىسەي تەرىپىدىن ئۈرۈمچىگە چاقىرتىپ كېتىلدى.

2 - قېتىمدا دېۋىزىيىنىڭ قەھرىمانى بولغان پولات تۈەنجاڭ چاقىرتىپ كېتىلدى. پولات تۈەنجاڭ تۇرپانلىق كىشى بولۇپ، تۇرپان قوزغىلىڭىدىن بۇرۇن خاڭدا ئىشچى بولۇپ ئىشلىگەن. ئۇ تۇرپاندا ئىنقىلاب پارتلىغاندا، ئىشچىلارنى تەشكىللەپ خاڭنى ئىدارە قىلغۇچى ئەزگۈچىلەر ئۈستىدىن ئىسيان كۆتۈرۈپ غەلبە قازانغان ۋە تۇرپاندىكى بارلىق ئۇرۇشلاردا، جىمىساردىكى قانلىق كۈرەشلەردە بولۇپمۇ ماجوڭشىغا قارشى كۈرەشلەردە ئىنتايىن باتۇرلۇق كۆرسەتكەندى. 6 - دېۋىزىيە تەشكىللەنگەندە ئۇ يەكەندە تۇرۇشلۇق پولىكنىڭ باشلىقى بولغان ھەمدە ئالدىنقى سەپ ئاتالغان يەكەن دەرياسىنى قوغداشتا قاراۋۇللۇق ۋەزىپىسىنى ناھايىتى ياخشى ئورۇندىغانىدى. 1936 - يىلىغا كەلگەندە، ئۇ يەكەندىكى 34 - پولىكتىن قەشقەردىكى 32 - پولىققا يۆتكىلىپ، بۇ پولىققا باشلىق بولۇپ تەيىنلەندى. ئۇ قەشقەرگە يۆتكىلىپ ئۇزۇن ئۆتمەيلا، شېڭ شىسەي تەرىپىدىن ئۈرۈمچىگە چاقىرتىلىپ قوشۇندىن ئايرىۋېتىلدى.

3 - قېتىمدا، باش شىتابىدىن باش كاتىپ نىزامىدىن ئەپەندى، تەرجىمە باشقارمىسىنىڭ باشلىقى ئەييۇپ بەگ، ھەربىي سوت باشقارما باشلىقى ئابدۇل

مۆمىن ھاجى، مۇئاۋىن باش شىتاپ باشلىقى نېمىتۇللا خەلىپەت قاتارلىق كىشىلەر شېك شىسەي تەرىپىدىن ئۈرۈمچىگە چاقىرتىپ كېتىلدى.

بۇلاردىن نىزامىدىن ئەپەندى كۇچارلىق بولۇپ، شۇ مۇھىتتىكى زىيالىيلاردىن بولۇش سۈپىتى بىلەن تۆمۈر سىجاڭغا ماسلىشىپ كۇچارنىڭ ئازاد بولۇشىغا كۈچ چىقارغان ھەمدە ئاقسۇ (جام)، مارالبېشى (تۇمشۇق) لاردىكى ئۇرۇشلاردا خىزمەت كۆرسەتكەن، كېيىنكى كۈنلەردە قەشقەردە تۆمۈر سىجاڭغا باش كاتىپ بولۇپ ئىشلىگەن.

ئەييۇب بەگ باي ناھىيىسىدىن بولۇپ، خەنزۇچە ئوقۇغانلىقى ئۈچۈن ياڭ زىڭشىن، جىن شۈرىن دەۋرىدىكى بىلىملىك كىشىلەردىن ھېسابلىناتتى، ئۇ ئۇلۇغچات قاتارلىق ناھىيىلەرگە ھاكىم بولغان كونا ئەمەلدارلاردىن بولسىمۇ، لېكىن سەددىشى ياقۇپبەگ لاۋسارغا قارىغاندا ئاڭلىق ئىدى. كېيىنكى كۈنلەردە ئىنقىلابتا خىزمەت كۆرسەتكەن ۋە خوجا نىياز ھاجى قېشىدا جەنۇبىي شىنجاڭ مۇھاپىزەت قوماندانلىق شىتابىدا بىر مەزگىل خىزمەت قىلغان، 1933 - يىل 9 - ئايدا قەشقەر ۋىلايىتىگە ۋالىي بولۇپ تەيىنلەنگەن، كېيىن 6 - دېۋىزىيىدە تەرجىمە باشقارمىسىنىڭ باشلىقى بولۇپ ئىشلىگەن.

بۇ پېشقەدەملەر ئۈرۈمچىگە چاقىرتىلىپ كېتىش بىلەن بىرگە، ئۇلارنىڭ ئورنىغا مەخسۇس تەربىيىلەنگەن "يېڭى قانلار" بېكىتىلگەنىدى.

شەرت - شارائىتنىڭ ئۆز رايىغا مايىللىشىۋاتقانلىقىنى سەزگەن شېك شىسەي 6 - دېۋىزىيىنى ئۆزى خالىغانچە باشقۇرۇش ئۈچۈن، مەھمۇت

مۇھىتىنى 6 - دېۋىزىيىدىن ئايرىۋېتىش يولىدا ھەر خىل چارە - تەدبىرلەرنى قوللاندى.

1 - قەدەمدە دېۋىزىيە باش شتاب ئاپپاراتىنى قىسقارتماقچى بولدى، مەھمۇت سىجاڭنىڭ قەشقەر ۋىلايىتىنىڭ گارنىزون مۇئاۋىن قوماندانلىقىنى تۇتقا قىلىپ تۇرۇپ، ئۇنىڭ يېڭىشەھەردىكى گارنىزون قوماندانلىق شتابىغا قايتىپ چىقىشنى، دېۋىزىيە شتابىنى گارنىزون قوماندانلىق شتابى بىلەن بىرلەشتۈرۈشنى ئوتتۇرىغا قويدى.

2 - قەدەمدە 6 - دېۋىزىيىگە قاراشلىق 1، 2، 3، 4 - پولكلارنى 31، 32، 33، 34 - پولكلارغا ئۆزگەرتىپ، بۇ پولكلارنى 6 - دېۋىزىيە تەركىبىدىن ئاجرىتىۋەتمەكچى ياكى بولمىسا ئۈرۈمچىگە قاراشلىق بىۋاسىتە پولك ياكى مۇستەقىل پولك قىلىپ تەشكىللەمەكچى بولدى. شېڭ شىسەي بۇ ئىشنى ئىشقا ئاشۇرۇش ئۈچۈن، ھەربىر پولكقا تامغا ئەۋەتتى، بۇ تامغىلاردا " 6 - دېۋىزىيىگە قاراشلىق " دېگەن خەت ئېلىپ تاشلانغانىدى.

لېكىن مەھمۇت سىجاڭ بۇ ھەرىكەتلەرگە قەتئىي قارشى چىقىپ، 6 - دېۋىزىيە تەشكىلىنى ساقلاپ قالدى. بۇنىڭ بىلەن ئۈرۈمچى دائىرىلىرى پولك تامغىلىرىنى قايتىدىن يەڭگۈشلەشكە ۋە دېۋىزىيە شتابىنىڭ ئورنىنى ساقلاپ قېلىشقا مەجبۇر بولدى. ئىش مۇشۇ خىلدا بولغان بولسىمۇ، شېڭ شىسەي يەنىلا ئۆز ھوقۇقىنى يۈرگۈزۈپ، دېۋىزىيە باشقارمىلىرىنىڭ دەرىجىسىنى گارنىزون قوماندانلىق شتابىدىن بىر دەرىجە تۆۋەنلەتتى، كادىرلارنىڭ مائاشىنى بىر دەرىجە چۈشۈرۈۋەتتى، 1935 - يىلى يولغا قويغان قوشۇنلارنىڭ شتاتىنى رەتلەش چارىسىنى 1936 - يىلى يەنە قايتا

قوللىنىپ، بىرنەچچە خىل قىسمىنى ئەمەلدىن قالدۇرۇپ پولىكتىكى ئەسكەرلەرنىڭ سانىنى 720 دىن 610 غا قىسقارتتى.

ئەمدى نۆۋەت مەھمۇت سىجاڭغا كەلگەندى. بۇ قېتىم مەھمۇت سىجاڭ ئۈرۈمچىگە كۆرۈنۈشتە يۇقىرى دەرىجىلىك رەھبەرلەر بىلەن كۆرۈشۈش ۋە ئۇلار بىلەن بەزى مەسىلىلەرنى مۇزاكىرىلىشىشكە چاقىرتىلغان بولسىمۇ، لېكىن بۇنداق چاقىرتىلىشتىن خەۋەر تاپقان قەشقەر خەلقى بۇ چاقىرتىلىشنىڭ كەينىگە قانداقتۇر بىر خىل شۇملۇقنىڭ يوشۇرۇنغانلىقىنى دەرھال پەرەز قىلىپ يەتتى ۋە بۇنىڭغا قاتتىق نارازىلىق بىلدۈرۈشكە باشلىدى، خەلق ئىچىدە، شېڭ شىسەي مەھمۇت سىجاڭنى قەشقەردىن ئېلىپ كەتسە ئۇنىڭ ئورنىغا ئۆزىنىڭ تەربىيىلىگەن ئادەملىرىنى بېكىتىپ، مەھمۇت سىجاڭنىڭ ئۆزىنىمۇ ئۇ رەھبەرلىك قىلىۋاتقان قوشۇنىنىمۇ پالەچ ھالغا چۈشۈرۈپ قويدۇ، يەنىلا بىز يامان كۈنگە قالىمىز دېگەنگە ئوخشاش گەپلەر يامراپ كەتتى.

مەھمۇت مۇھىتى شېڭ شىسەينىڭ 6 - دېۋىزىيىگە ئىشلەتكەن تۈرلۈك ھىيلە - نەيرەڭلىرىنى بولۇپمۇ 6 - دېۋىزىيىنى قورالسىزلاندۇرۇش ئۈچۈن ئوتتۇرىغا قويغان "كونا قوراللارنى پۈتۈنلەي ھۆكۈمەتكە تاپشۇرۇپ، يېڭى زامانىۋى قوراللارنى تاپشۇرۇۋېلىش" توغرىسىدىكى بۇيرۇقنى ئىجرا قىلمايلا قالماستىن، بەلكى شېڭ شىسەينىڭ ئالدى بىلەن قورالسىزلاندۇرۇپ ئاندىن يۇتۇۋېتىشتەك سۈيقەستنى ئېچىپ تاشلىدى. قەشقەر خەلقى بۇنىڭغا بارىكالا ئېيتىشتى. لېكىن شېڭ شىسەي ئۆزىنىڭ رەزىل مەقسىتىگە يېتىش ئۈچۈن، چاقىرىق - تېلېگراممىلارنى كەينى - كەينىدىن ئەۋەتىشكە باشلىدى،

خەلق بىر تەرەپتىن ئەندىشە قىلسا، يەنە بىر تەرەپتىن قاتتىق غەزەپلەندى. ئاخىرى قەشقەر خەلقى ئۆز ئىشلىرىنى تاشلاپ كۈچلارغا چىقىپ نامايىش قىلدى. نامايىشچىلار ئىچىدە ئىدارە جەمئىيەت ئورۇنلىرىدىكى خىزمەتچىلەر، مەكتەپلەردىكى ئوقۇتقۇچى - ئوقۇغۇچىلار، ھۈنەرۋەن، كاسپىلار ھەتتا دېھقانلارمۇ بار ئىدى. نامايىشچىلار قوشۇنى ساھەلەر بويىچە رەتلىك تىزىلغان ھالدا، ئالدىن تەييارلانغان پىلاكات ۋە بايراقچىلارنى كۆتۈرۈشۈپ باش شتاب ئالدىكى چوڭ سەينغا كېلىپ، " مەھمۇت سىجاڭنىڭ ئۈرۈمچىگە بېرىشىغا قوشۇلمايمىز! بۇيرۇق ئەمەلدىن قالدۇرۇلسۇن !!" دەپ توۋلىشتى. ئوقۇغۇچىلارنىڭ دۇمباقلىرىنىڭ ساداسى، ئوقۇغان ناخشىلىرى، ئىدارە - جەمئىيەت خادىملىرىنىڭ شوئار سادالىرى، ئاددىي پۇقرالارنىڭ " بىز ئۇنى بارغۇزمايمىز دەپ يىغلىغان يىغا ئاۋازلىرى سەينانى بىر ئېلىپ كۆككە كۆتۈرۈلەتتى. " يۇمىلاق شەھەر " دەپ ئاتالغان بۇ قورغانچە ھەر كۈنى سەھەردە تاڭ ئېتىشى بىلەنلا توپ - توپ بولۇپ كەلگەن كىشىلەر بىلەن لىق تولاتتى، كىشىلەرنىڭ شوئار سادالىرى بۇ قورغانچىنى زىل - زىلىگە كەلتۈرۈپتەتتى. نامايىشچىلار قوشۇنى قەلئە دەرۋازىسىدىن كىرىپلا باش شتاب ئالدىغا كېلىپ، ئۈنلۈك ۋە قايغۇلۇق ئاۋازدا مەھمۇت سىجاڭغا كۆڭلىدىكى سۆزلەرنى قىلىشتاتتى، ئوقۇغۇچىلار بولسا " ئازادلىق يولىدا سۈدەك ئاقتى بىزنىڭ قېنىمىز " دېگەن مەزمۇندىكى غەزەللەرنى ئوقۇيتتى، بۇنى ئاڭلىغان كىشىلەر قاتتىق تەسلىنىپ ئۇن سېلىشىپ يىغلاپ كېتەتتى. ئوقۇغۇچىلارنىڭ قوللىرىدىكى لەۋھەلەر ئېگىز كۆتۈرۈلگەندە، ئۇنىڭغا يېزىلغان " باغۋەننىڭ باغنى تاشلاپ كېتىشىنى خالىمايمىز " دېگەن قۇرلار كۆزگە تاشلىناتتى.

ئاتىقلارنىڭ ئاجايىپ بەدىئىي سۆزلەر بىلەن سۆزلىگەن نۇتۇقلىرى جاراڭلايتتى. نۇتۇق ۋە شېئىر - دىكلاماتسىيەلەرنىڭ ئومۇمىي مەزمۇنى يەنىلا مەھمۇت مۇھىتىنىڭ ئۈرۈمچىگە بېرىشنى توسۇشتىن ئىبارەت ئىدى، خەلقنىڭ ئۆزىگە بولغان كۈچلۈك ئەقىدە - ئىخلاسىدىن قاتتىق تەسىرلەنگەن مەھمۇت مۇھىتىنىڭ كۆزىدىن ئىختىيارسىز ياشلار تۆكۈلدى

مەھمۇت سىجاڭ كۆپچىلىككە " مەن ھەربىي ئادەم، بۇ چاقىرىق ھەربىي بۇيرۇق، شۇڭا مەن بۇيرۇققا ئەمەل قىلىشىم كېرەك، بۇيرۇقنى ئىجرا قىلىشنىڭ ئۆزى ھەربىي قائىدە - تۈزۈم ھەم مېنىڭ بۇرچۇم، ۋەزىپەم. ئۈرۈمچىگە بارساممۇ پات يېقىندا قايتىپ كېلىمەن، بۇنىڭ ئۈچۈن خەلقنىڭ مەندىن غەم قىلىشنىڭ ھاجىتى يوق " دەيتتى.

بىراق خەلق مەھمۇت سىجاڭنىڭ ئۈرۈمچىگە كەتسە ھامىنى قايتىپ كەلمەيدىغانلىقىنى پەملەپ، ئۇنىڭ كەتمەسلىكىنى تىلەپ تېخىمۇ چىڭ تۇرۇۋالاتتى.

مەھمۇت سىجاڭ خەلققە تەسەللى بېرىپ: " سىزلەرنىڭ پىكىر تەلەپلىرىڭىزلارنى يۇقىرىغا مەلۇم قىلاي، بەلكى يۇقىرى پىكىر - تەلەپلىرىڭىزلارنى قوبۇل قىلىپ قالار، ئۇنىڭغىچە خاتىرجەملىك بىلەن كۈتۈپ تۇرغايىسىزلىرىدەپ كىشىلەرنى قايتۇراتتى. نامايىشچىلار يەنە تەلەپ خەتلىرىنى يېزىپ كېلىپ، ئۇنى مەھمۇت سىجاڭغا بېرىپ بۇنى سىجاڭنىڭ يۇقىرىغا مەلۇم قىلىشنى تەلەپ قىلاتتى، قورغانچىدا ئۇنلۇك شوتارلار توۋلىنىپ تۇراتتى. نامايىشچىلار يەنە ۋالىي مەھكىمىسىگە بېرىپ ۋالىي

بىلەن كۆرۈشۈپ، ۋالىيغا مەھمۇت سىجاڭنىڭ ئۈرۈمچىگە بېرىشىغا نارازىلىق بىلدۈرۈلگەن خەتلەرنى سۇنۇپ، ۋالىينىڭ ۋەدىسىنى ئالغاندىن كېيىن، بەزىلىرى مەپە، ھارۋىلىرى بىلەن، بەزىلىرى ئات - ئۇلاغلىرى بىلەن، كۆپ ساندىكىلىرى بولسا قاتار تىزىلغىنىچە پىيادە مېڭىپ يېڭىشەھەرگە باراتتى - دە، گارنىزون قوماندانى ليۇ بىن بىلەن كۆرۈشۈپ، ئۇنىڭغا يېزىپ كەلگەن نارازىلىق خەتلەرنى سۇنۇپ، ئۇنىڭدىن مەھمۇت سىجاڭنىڭ ئۈرۈمچىگە بارماسلىقىنى تەلەپ قىلىش ئارقىلىق ھەمدە بۇ يەردىن قايتىپ تېلېگراف ئىدارىسىگە بېرىپ ئۈرۈمچىگە نارازىلىق تېلېگراممىلىرىنى ئەۋەتسەتتى.

بۇنداق نارازىلىق نامايىشلار قەشقەرنىڭ كونا شەھەر، يېڭىشەھەر، ناھىيىلىرىدە ئەۋج ئېلىپ قالماستىن، بەلكى ئاتۇش، پەيزىۋات، يېڭىسار ھەتتا يەكەن، مەكىت قاتارلىق جايلاردىمۇ ئەۋج ئېلىپ كەتتى، پۈتۈن يۇرت كىشىلىرى قوزغىلىپ يولنىڭ ئۇزۇن بولۇشى، ھاۋانىڭ سوغۇق بولۇشىغا قارىماي، ئات - ئېشەك، ھارۋىلىرى بىلەن توپ - توپ بولۇپ قەشقەر شەھىرىگە كېلەتتى، بۇ ھەرىكەت يېرىم ئايغىچە داۋام قىلغانىدى. كونا شەھەر بىلەن يېڭى شەھەردىكى ئەمەلدارلار ئەمدىلا بىر توپ نامايىشچىلار قوشۇنىنى ئۇزىتىپ بولسا، يەنە بىر توپى كىرىپ كېلەتتى، ئەمەلدارلارنىڭ بۇ كۈنلەردىكى پۈتۈن ۋاقتى كەلگەن نامايىشچىلارنى كۈتۈۋېلىش، ئۇلار بىلەن سۆھبەتلىشىش، ئۇلارنىڭ تەلەپلىرىنى ئاڭلاش ۋە ئۇلارغا ۋەدە بېرىشلەر بىلەن ئۆتەتتى.

قەشقەر شەھىرىدىن ئارقا - ئارقىدىن كەلگەن نارازىلىق تېلېگراممىلىرى ئۈرۈمچى دۈبەن مەھكىمىسى بىلەن ئۆلكىلىك ھۆكۈمەتنى قايمۇقتۇرۇپ قويدى. بۇنىڭ بىلەن دۈبەن شېڭ شىسەي چارىسىز قېلىپ، ئاخىرى قەشقەر خەلقىگە مەھمۇت سىجاڭ ھازىرچە كەلمىسۇن دەپ جاۋاب قايتۇرۇشقا مەجبۇر بولدى.

گەرچە قەشقەر خەلقىنىڭ تەلەپلىرى بىر قەدەر ئىجابەتكە ئېرىشكەن بولسىمۇ، لېكىن تېلېگراممىدىكى "ھازىرچە كەلمىسۇن" دېگەن جۈملە مەھمۇت سىجاڭنىڭ ھامان بىر كۈنى ئۈرۈمچىگە چاقىرتىلىپ كېتىدىغانلىقىدىن دېرەك بېرەتتى. شۇڭا خەلقنىڭ ئەندىشىسى تۈگىمىگە نىدى.

بۇ ئەندىشە شۇنىڭ بىلەن يەكۈنلەندىكى، قانخور شېڭ شىسەينىڭ قولىدىن قۇتۇلۇشقا كۆزى يەتمىگەن مەھمۇت سىجاڭ ئارىدىن ئىككى ئاي ئۆتۈپ 1937 - يىلى 4 - ئاينىڭ 2 - كۈنى (جۈمە) ۋەزىيەتنىڭ سىقىشى بىلەن ۋەتەندىن ئايرىلىپ چەت ئەلگە چىقىپ كېتىشكە مەجبۇر بولدى. بىراق كەلگۈلۈك مەھمۇت مۇھىتىنىڭ ئۈرۈمچىگە بېرىشىغا قارشىلىق كۆرسەتكەنلەرگە كەلدى، ئۇلار ھۆكۈمەتكە ۋە ھەربىي بۇيرۇققا قارشى چىققۇچىلار دەپ قارىلىپ ئومۇميۈزلۈك جازاغا تارتىلىشقا باشلىدى. ئۇلارنىڭ بىر قىسمى مەھمۇت مۇھىتىنىڭ چەت ئەلگە ماڭغان كۈنىنىڭ ئەتىسىدىن باشلاپ قولغا ئېلىنىپ، ئۇزۇن ئۆتمەيلا تۈرمە مەيدانىدا ئېتىلىپ ئۆلتۈرۈلدى ۋە تىرىك ئوت قويۇپ كۆيدۈرۈۋېتىلدى، كۆپ قىسمى ئىز - دېرەكسىز يوقىلىپ كەتتى.

ئۇلار گەرچە فاشىستلىق تۈزۈمنىڭ ئاسارىتى ئاستىدا ئەركىنلىكى
بوغۇلۇپ، كىشىلىك ھوقۇقى دەپسەندە قىلىنىپ، بۇ دۇنيادىن ئېچىنىشلىق
ۋىدالاشقان بولسىمۇ، ئۇلارنىڭ ئىستىقبال سەۋداسىدا قىلغان كۈرەشلىرى
تارىخىمىزدا مەڭگۈ ساقلىنىدۇ.

مەنبە " شىنجاڭ تەزكىرىچىلىكى ژۇرنىلى، 1997 - يىل 3 - سان.

غېنى باتۇرغا ئالاقىدار ئۇچۇرلار

تورغا يوللىغۇچى: niyazdixan

توردىكى ئادرېسى:

<http://www.orkhun.com/BBS/ShowPost.asp?ThreadID=211>

غېنى باتۇر تارىخىمىزدىكى مەشھۇر شەخسلەرنىڭ بىرى بولۇپ، ئۇنىڭ ئىش ئىزلىرى خەلق ئارىسىغا رىئايەت سۈپىتىدە تارقالغان بولسىمۇ، ئۇنىڭ ھاياتىغا مۇناسىۋەتلىك يازما ماتېرىياللار تولۇق ۋە تەپسىلىي ئەمەس.

ھەتتا ئۇنىڭ تۇغۇلغان ۋە ۋاپات بولغان ۋاقتى توغرىلىق بىرنەچچە خىل قاراشلار بار.

شېرىپ نىياز خۇشتار ئەپەندى يازغان « شىنجاڭ تارىخىدىكى مەشھۇر شەخسلەر » ناملىق كىتابتا ئۇنى، 1953-يىلىغىچە لەنجۇدا دەم ئېلىپ، 1953-يىلىنىڭ ئاخىرى قايتىپ كېلىپ، 1956-يىلىنىڭ ئاخىرىدا سوۋېت ئىتتىپاقىغا چىقىپ كېتىپ، 1990-يىللاردا ئالمۇتدا ۋاپات بولدى دېيىلگەن.

يېقىندا ئىلى تارىخ ماتېرىياللىرىنى ئوقۇۋېتىپ بۇنىڭغا ئوخشىمايدىغان مەلۇماتنى كۆرۈپ قالدىم. ئۇنىڭ غۇلجىدا قالغان ئايالىنىڭ (مىللىتى قازاق، ئىسمى جىبەك ئاباس قىزى) دېيىشىچە 1952-يىلى ھۆكۈمەت غېنى باتۇرنى لەنجۇغا ئىدىيە ئۆزگەرتىش ئۈچۈن ئېلىپ بارغان (غېنى باتۇر

لەنجۇغا مۇشۇ ئايالنى بىرگە ئېلىپ بارغان) بولۇپ ، ئۇلار لەنجۇدا 1952-يىلىدىن 1954-يىلى 10-ئايغىچە تۇرغان بولۇپ لەنجۇدا بىر ئوغۇل پەرزەنتلىك بولغان بولۇپ ، يارمەمەت دەپ ئىسىم قويغان. غېنى باتۇر 1955-يىلى 5-مايدا سوۋېتتىكى چوڭ ئايالنىڭ پاسپورتى بىلەن ئالمۇتغا چىقىپ كەتكەن (سوۋېتتا بىر ئەرگە ئىككى خوتۇن بولۇشقا رۇخسەت قىلمىغانلىقتىن بۇ ئايالى بالىسى بىلەن قايتىكەن). ئايالى قېچىقىلىپ 1999-يىلى 11-ئايدا ۋاپات بوپتۇ. بالىسى قورغاس ئېغىزىدا ھاماللىق قىلىدىكەن.



غېنى باتۇر

غېنى باتۇرنىڭ تۇغۇلغان ۋاقتى 1901-يىلى (1902-يىلى؟)، ۋاپات بولغان ۋاقتى 1981-يىلىكەن. ئۇنى تۆۋەندىكى رەسىملەرگە قارىساق بىلىۋالالايمىز.

غېنى باتۇرنىڭ سەپداشلىرى



ئەكبەر باتۇر



خەمەت باتۇر



فاتىخ باتۇر



رەفىق باتۇر



نۇرۇم باتۇر



ھوشۇر باتۇر



ئوڭدىن ئوسمان باتۇر، ھوشۇر باتۇر، نۇرۇم باتۇر



غېنى باتۇر پارتىزان سەپداشلىرى بىلەن بىللە



"ئالتە ئوغرى" ۋە باشقا سەپداشلىرى ئەخمەتجان قاسىمى بىلەن بىللە



غېنى باتۇرنىڭ ياشانغان مەزگىلى. ئوتتۇرىدىكى قالپاق كىيىۋالغان
كشى غېنى باتۇر



باتۇرنىڭ نامىزى



غېنى باتۇرنىڭ قازاقستاندىكى ھەيكىلى



غېنى باتۇرنىڭ قەبرىسى

پايدىلىنىلغان ماتېرياللار:

شېرپ نىياز خۇشتار « شىنجاڭ يېقىنقى زامان تارىخىدا ئۆتكەن
شەخسلەر »

شىنجاڭ خەلق نەشرىياتى 2003-يىلى 1-ئاي 1-نەشرى.

ئابدۇسەمەت ئابدۇللا « ئىككى پارچە ئەسلىمە » ئىلى تارىخ
ماتېرياللىرى 13-سان

شىنجاڭ پادىشاھى شېڭ شىسەينىڭ ئاخىرقى كۈنلىرى

سەي جىن سوڭ

تورغا يوللىغۇچى: turan tekin

توردىكى ئادرېسى:

<http://www.orkhun.com/BBS/ShowPost.asp?ThreadID=171>

1949- يىلى شېڭ شىسەي گومىنداڭ بىلەن بىللە تەيۋەنگە كېتىپ «دۆلەت مۇداپىئە مىنىستىرلىكى» دە شاڭجياڭ دەرىجىلىك مەسلىھەتچى، «مەمۇرى پالاتانىڭ چوڭ قۇرۇقلۇقنى قايتۇرۇۋېلىشنى پىلانلاش كومىتېتى» غا ئەزا بولدى. ئۇ بىر مەزگىل سودىگەرچىلىك قىلىپ موگو، بېلىق سودىسى بىلەن شۇغۇللىنىپ باقتى، بولكىخانا ئاچتى، لېكىن ھېچقايسىسىدا سودىسىنى ئاقتۇرالمىدى، ئاخىر ئۆيىدە كومپارتىيىگە قارشى ماقالىلەرنى يېزىپ ئولتۇردى.

ئۇنىڭ گۇمانخورلۇقى، باشقىلارنى قەستلەيدىغان مېجەزى شۇ چاغلاردا تۈگىمەي، شىنجاڭدا ئىشلەپ تەيۋەنگە قېچىپ كېلىۋالغان ئادەملەرنى بۇ كوممۇنىست، دەپ يۇقىرىغا چېقىپ يۈرۈپ كىشىلەرنىڭ غەزىپىگە قالدى. 1953- يىلى گۇاڭ لۇ، گۇ گېڭيى، سوڭ نىيەنسې، لىن جىيۇڭ قاتارلىق 15 ئادەم جياڭ جىپىشىغا خەت يېزىپ، ئۇنىڭ شىنجاڭدىكى جىنايەتلىرىنى پاش قىلدى. شۇ يىلى 3- ئايدا تەيۋەندىكى ئەبەيدۇللا قاتارلىق 114 كىشى ئەرز سۇنۇپ، شېڭ شىسەينىڭ شىنجاڭدىكى جىنايەتلىرىنى پاش قىلدى. 23- كۈنى شېڭ شىسەي ئۇلارغا

رەددىيە بېرىپ: مەن دۆلەتنىڭ ئالدىدا يەرگە قارايدىغان ھېچقانداق ئىش قىلىدىم دەپ ئۆزىنى ئاقلىدى ۋە يازغان نەرسىسىنى ۋەكىللەرگە تارقىتىپ بەردى. ئۇ مۇشۇنداق نارازىلىقلارنىڭ ئىچىدە يەنە جياڭ جېيىشنىڭ قوغدىشى بىلەن ئامان-ئېسەن ئۆتۈپ كەتتى. ئۇ بۇنىڭ بىلەنلا قالماي يەنە خىزمەت كۆرسەتكەنلەرگە بېرىلىدىغان بىرىنچى، ئىككىنچى دەرىجىلىك ئوردىنلارغا، قۇرۇقلۇق، ھاۋا، دېڭىز ئارمىيە ئوردىنىغا ئېرىشتى. شېڭ شىسەي تەيۋەنگە بارغاندىن كېيىن، «شىنجاڭدا ئۆتكەن ئون يىلدىن ئەسلىمە»، «قانداق قىلغاندا چوڭ قۇرۇقلۇقنى قايتۇرۇۋېلىش بۇرچىمىزنى ئوڭۇشلۇق ئورۇندىغىلى بولىدۇ»، «كوممۇنىزم ۋە كاپىتالىزم دەۋرىنىڭ ئۆتمۈشى، دېموكراتىيە ئەسرنىڭ يېتىپ كەلگەنلىكى» قاتارلىق كىتابلارنى يازدى. ئۇ تەپ تارتماستىن: < «ئەسلىمە» ئىنتايىن مۇھىم كىتاب، شىنجاڭ تارىخىنى تەتقىق قىلىدىغانلار بۇ كىتابنى چوقۇم ئوقۇپ چىقىشلىرى كېرەك، ئۇ مىنىڭ ستالىن ۋە ماۋ زېدوڭ بىلەن قىلغان بىۋاسىتە كۈرەشلىرىمىنىڭ تارىخى > دېدى. ئەينى ۋاقىتتا شېڭ شىسەينىڭ كىتاب يېزىپ، ماقالە يېزىپ كوممۇنىزمغا قارشى تۇرۇش، چوڭ قۇرۇقلۇقنى قايتۇرۇۋېلىشنى تەرغىب قىلىشتىن باشقا قىلغۇدەك ئىشى يوق ئىدى. شۇڭا ئۇنىڭ ئىچى بەكمۇ پۇشاتتى.

ئۇنىڭ ئەمدى ئۇنداق چوڭ ئىشلارنى قىلغۇدەك ئەھۋالى يوق ئىدى، قولىدىنمۇ كەلمەيتتى، ئۈرۈمچىدىكى بوغدا چوققىسىنى ئەسلىپ، سائەتلەپ ئولتۇرۇپ كېتەتتى. ئۇ ئۇزۇندىن بىرى مۇستەقىل پادىشاھ بولۇپ ياشىغان ئىدى. ھەربىي دەرىجىسى قۇرۇقلۇق ئارمىيە شاڭ جياڭى بولسىمۇ، لېكىن خۇاڭ پۇ ھەربىي مەكتىپىدە ئوقۇمىغان. ئۆلكە دەرىجىلىك ئەمەلدار

بولسىمۇ، لېكىن مەركەزدىكى ئەمەلدارلار سورۇنى بىلەن ئاز باردى - كەلدى قىلغان ئىدى. شۇڭا تەيىپىگە كەلگەندىن كېيىن كۆپ ئادەملەر بىلەن بېرىش - كېلىش قىلالىدى. ئۇنىڭ بىلەن يېقىنلىشىپ بېرىش - كېلىش قىلغان ئادەملەرمۇ ئۇزۇنغا قالماي ئۇنىڭدىن قاچتى. شۇ سەۋەبلەردىنمۇ ئۇنىڭ ئۆمرىدە يېقىن ئۆتىدىغان بىرمۇ دوست - بۇرادەرلىرى بولمىدى.

بۇ دۇنيادىن دېرەكسىز يوقاپ كېتىۋاتقانداك ياشاۋاتقان تۇرمۇش ئۇنى تېخىمۇ غەمكىن، خەقلەردىن تېخىمۇ قاچىدىغان قىلىپ قويغاچقا، چەت بىر يەردىن ئۆي ئېلىپ، ئاخىرقى ئۆمرىنى شۇ يەردە ئۆتكۈزدى. ئۇنىڭغا ھەمرا بولۇۋاتقنى خوتۇنى بىلەن ئەسلىمىسىلا ئىدى. ئۇندىن باشقا كۈندىن - كۈنگە ئېغىرلىشىپ كېتىۋاتقان يۇقىرى قان بېسىم كېسىلى ئىدى. ئۇنىڭ توختىماي بېشى ئاغرىيتتى، يۈرىكى سالاتتى، پۇت - قوللىرى كۆيۈشەتتى. بىر قېتىم قىسقا ۋاقىت كۆزى كۆرمەسمۇ بولۇپ قالغان ئىدى. بۇلارنىڭ ھەممىسى قان - تومۇر كېسەللىكىنىڭ ئالامەتلىرى ئىدى. دوختۇر ئۇنىڭغا دورا بىلەن داۋالانىشتىن باشقا ئۆزىنى بىر خىلى تۇتۇشنى، بۇرۇنقى ئىشلارنى ئويلىماسلىقنى ئېيتتى.

شېڭ شىسەينىڭ تەيۋەندە تۇغقانلىرى يوق ئىدى. ئانىسى بىلەن سىڭلىسى چوڭ قۇرۇقلۇقتا قالغان ئىدى. تەيۋەنگە بىللە ئېلىپ كەلگىنى ئىككىنچى ئىنىسى شېڭ شىيىڭ، بەشىنچى ئىنىسى شېڭ شىجىلا ئىدى. چوڭ ئوغلى كېچىك، ئوتتۇرانچى ئوغلى كېچىك يېنىدا ئىدى. چوڭ قىزى كېچىن، كەنجى ئوغلى كېچى ۋىن ئامېرىكىدا ئولتۇراقلىشىپ قالغان ئىدى. شېڭ شىسەي ئىنىلىرى بىلەنمۇ كۆپ باردى - كەلدى قىلىشمايتتى. ئۆز ۋاقتىدىكى «ئاۋام گېزىتى» نىڭ مۇخبىرى چېن جىيىڭ بىلەن يىلدا بىر - ئىككى قېتىم

كۆرۈشۈپ قالاتتى. ئۇلارنىڭ ئوتتۇرىسىدا ئورتاق بىر پىكىر بار ئىدى. چېن جىيىڭ ئۈرۈمچىگە ئۈچ قېتىم كەلگەن. شىنجاڭنىڭ 1938- يىلىنىڭ ئالدى-كەينىدىكى ئەھۋاللار يېزىلغان، قىممىتى بار «شىنجاڭدا كۆرگەنلىرىم» ناملىق كىتابنى يازغان. بۇ كىتاب شۇ چاغدا خېلى چوڭ تەسىر قوزغىغان ئىدى.

1970- يىلى 7- ئاينىڭ 13- كۈنى چۈشتىن بۇرۇن شېڭ شىسەي ئۆز ئۆيىدە تۇيۇقسىز يۈرەك كېسىلى قوزغىلىپ، تەيىپى شەھىرىدىكى ھاۋا ئارمىيە دوختۇرخانىسىغا ئېلىپ بېرىلدى. چۈشتىن كىيىن سائەت 5 تىن 45 مىنۇت ئۆتكەندە جىددىي قۇتقۇزۇش ئۈنۈم بەرمەي 76 يېشىدا ئۆلدى. شۇ چاغدا يېنىدا خوتۇنى چيۇ يۇفاڭ، ئوتتۇرانچى ئوغلى كې چىڭلار بار ئىدى. ئەتىسى ئۇنىڭ جەستى ئامېرىكىدىكى قىزى كەلگۈچە تەيىپى شەھىرى مىنچۈەن كوچىسىدىكى جەسەتخانىغا قويۇپ تۇرۇلدى.

8- ئاينىڭ 2- كۈنى چۈشتىن بۇرۇن سائەت 8 دە ئائىلىسىنىڭ، سائەت 9 دا دەپنە كومىتېتىنىڭ دەپنە مۇراسىمى ئۆتكۈزۈلدى. جياڭ جىيىشى گۈلچەمبىرەك ئەۋەتتى. سابىق غەربىي شىمال ئارمىيە - ھۆكۈمەت ئەمەلدارلىرى مەھكىمىسىنىڭ مۇئاۋىن باشلىقى گو جىچياۋ قاتارلىقلار ئۇنىڭ جەستى ئۈستىگە دۆلەت بايرىقى ياپتى. ئۇنىڭ ئالدىدا يەنى 7- ئاينىڭ 31- كۈنى «زۇڭتۇڭ» جياڭ جىيىشى بىلەن «مەمۇرى پالاتا» باشلىقى يەن جياگەن «ساداقەت مۇكاپاتى» بىلەن ئۇنى مۇكاپاتلىغان ئىدى. شېڭ شىسەينىڭ جەستى تەيىپى شەھىرى شىمالىي ياڭ مىڭشەن تېغىدىكى 1- ئومۇمى قەبرىستانلىقنىڭ 12- رايونىغا كۆمۈلدى. 16 يىلدىن كىيىن خوتۇنى چيۇ يۇفاڭ نيۇيوركتا ئۆلدى.

شىنجاڭ مىللىتارىستىنىڭ سوۋېت ئىتتىپاقى بىلەن بولغان يوشۇرۇن

ئالاقىسى

يازغۇچى: خې لىبو

تورغا يوللىغۇچى: herisman

توردىكى ئادرېسى:

<http://www.orkhun.com/BBS/ShowPost.asp?ThreadID=146>

مىنگو مەزگىلىدىكى شېڭ شىسەي «شىنجاڭ خانى» دېگەن نام بىلەن شىنجاڭدا ھۆكۈمرانلىق قىلىپ كەلگەن. ئۇ شىنجاڭنى كومپارتىيە، گومىنداڭ بىلەن بىرگە «جۇڭگودىكى ئۈچ چوڭ سىياسىي گۇرۇھ»، ھەمدە ئۆزىنى كومپارتىيە، گومىنداڭ رەھبەرلىرىدىن باشقا «ئۈچىنچى چوڭ داھىي» دەپ ئاتىغان. شېڭ شىسەي يەنە ئۆزىنى ستالىن، روزۋېلت، چېرچىل، ماۋ زېدۇڭ، جياڭ جىيېشى قاتارلىقلار بىلەن بىر ئورۇندا قويۇپ «دۇنيادىكى فاشىزمغا قارشى كۈرەش لىنىيىسىدىكى ئالتە داھىي» دەپ ئاتىۋالغان.

ج ل پ نىڭ شىنجاڭدا تۇرۇشلۇق سابىق ۋەكىلى يولداش دېڭ فا شېڭ شىسەيگە مۇنداق باھا بەرگەن «شېڭ شىسەينىڭ كېلىپ چىقىشىنى تەلۋە،

ئاچكۆز مىللىتارىستقا، ئىدىيىسىنى يەرلىك خاقانغا، ئۇنىڭ قىلمىشى - ئەتمىشىنى قۇتۇرغان چېلبۆرىگە ئوخشىتىشقا بولىدۇ».

ئەينى يىللاردا، كىشىلەر ئۇنى «شىنجاڭ خانى» دەپ ئاتىغان، ئۇ شىنجاڭغا 12 يىل ھۆكۈمرانلىق قىلغان. شىنجاڭ سوۋېت ئىتتىپاقىغا يېقىن بولغانلىقتىن، شېڭ شىسەي ئۆزىنىڭ شىنجاڭدىكى ھۆكۈمرانلىقىنى مۇستەھكەملەش ئۈچۈن سوۋېت ئىتتىپاقى بىلەن بىر مەھەل « يېقىن مۇناسىۋەت » نى ساقلىغان. شۇنىڭدىن كېيىن ئۇ ۋەزىيەتنىڭ ئۆزگىرىشىگە بېقىپ سوۋېت ئىتتىپاقى بىلەن بولغان مۇناسىۋەتنى ئۆزگەن.

سوۋېت ئىتتىپاقىنىڭ قولىشى بىلەن شىنجاڭدىكى ھۆكۈمرانلىق ئورنىنى

ساقلاش

شېڭ شىسەي 1892- يىلى فېڭتىيەننىڭ كەييۈەن شەھىرىدە تۇغۇلغان بولۇپ، ياپونىيە توكيو مىڭجى ئۇنىۋېرسىتېتىنىڭ سىياسىي ئىقتىساد ئىلمىدا ئوقۇغان. ئۇنىڭدىن كېيىن ئاتامانى گو سۇڭلىڭنىڭ كۆرسىتىشى بىلەن ياپونىيە قۇرۇقلۇق ئارمىيىسى ئۇنىۋېرسىتېتىغا بېرىپ بىلىم ئاشۇرغان. 1927- يىلى، شېڭ شىسەي ياپونىيىدىكى ئوقۇشنى تاماملاپ، 1930- يىلىنىڭ ئاخىرىدا شىنجاڭغا كېلىپ ئوفىتسېرلار مەكتىپىنىڭ جەڭ ئىلمى باش مەشقاۋۇللىقىغا تەيىنلەنگەن. ئىككى يىلدىن كېيىن ئۇ شەرقى يول باندىت

تازىلاش قىسمىنىڭ باش قوماندانلىقىغا تەيىنلىنىپ، تۈرلۈك جەھەتلەردە ئۇدا غەلبە قىلىپ، ئابروۋىي يىلمۇ يىل ئۆسكەن. شىنجاڭ ئۆلكىسىنىڭ ئەينى يىللاردىكى رەئىسى جىن شۇرېن شىنجاڭدا ھاكىمىيەت بېشىغا چىققان 1928- يىلىدىن باشلاپ شىنجاڭدىكى ھەر مىللەت خەلق ئاممىسىنى ئىنتايىن رەھىمسىزلىك بىلەن ئېزىشى، ئېكسپىلاتاتسىيە قىلىشى ۋە قۇل قىلىشى سەۋەبىدىن، شىنجاڭدىكى ھەر مىللەت خەلق ئاممىسىنىڭ ئۆچمەنلىكىنى ۋە قارشىلىقنى كۈچەيتىۋەتكەن. بىر قىسىم يەرلىك ھۆكۈمرانلار پۇرسەتتىن پايدىلىنىپ جىن شۇرېن بىلەن بولغان مۇناسىۋەتنى ئۈزۈپ، ئارقا - ئارقىدىن مۇستەقىل بولۇۋالغان.

1933- يىل 4- ئاينىڭ 12- كۈنى شىنجاڭدا « 12- ئاپرېل » سىياسىي ئۆزگىرىشى يۈز بەرگەن. جىن شۇرېن ئالدىراپ - تېنەپ ئۈرۈمچىدىن قېچىپ چىققان. شۇ ۋاقىتتا قولىدا بەلگىلىك ئەسكىرى كۈچى بار شېڭ شىسەي ھەر قايسى تەرەپلەرنىڭ قوللىشى بىلەن شىنجاڭنىڭ ۋاقىتلىق دۈبەنلىكىگە، مائارىپ نازارىتىنىڭ نازىرى ليۇ ۋېنلۇڭ شىنجاڭ ئۆلكىسىنىڭ ۋاقىتلىق رەئىسلىكىگە كۆرسىتىلگەن. شۇ يىلى 12- ئايدا، شېڭ شىسەي ساتقۇنلۇق قىلىشنى پىلانلاشقا چېتىشلىقى بار دېگەن نام بىلەن ليۇ ۋېنلۇڭ ۋە ئۇنىڭ ئائىلىسىنى نەزەربەند قىلىپ، ليۇ ۋېنلۇڭنى ئىستېپا بېرىشكە قىستاپ، كېسەلمەن قېرى بىۋىروكرات جۇ رۇيچىنى ئۆلكە

رەئىسلىكىگە كۆرسەتكەن. 1934- يىل 3- ئايدا جۇ رۇيچى كېسەل سەۋەبىدىن ئۆلگەن. شېڭ شىسەي سىياسىي ۋە ئەسكىرى ھوقۇقىنى بىراقلا ئۆز چاڭگىلىغا كىرگۈزۈۋېلىپ، شىنجاڭغا بولغان مۇستەبىت ھۆكۈمرانلىقىنى باشلىغان.

شېڭ شىسەي ھۆكۈمرانلىق تەختىگە ئولتۇرغان ۋاقتى ھاكىمىيەت داۋالغۇپ تۇرغان مەزگىل بولۇپ، ئەمەلىيەتتە ئۇ پەقەت ئۈرۈمچى ئەتراپىدىكى رايونلارنىلا كونترول قىلىپ تۇرغان. ئەينى ۋاقىتلاردا شىنجاڭدا يەنە شىمالىي شىنجاڭنى ئىگىلەپ ياتقان ما بۇفاڭنىڭ بىر نەۋرە ئىنىسى ما جۇڭيىڭ ۋە ئىلىنى ئىگىلەپ ياتقان جاڭ پېيىۋەن قاتارلىق ئىككى كۈچ شېڭ شىسەي بىلەن داڭقان پۇتى شەكلىدىكى ۋەزىيەتنى شەكىللەندۈرگەن. ئۇ ئىككىيلەننىڭ ئەسكىرى كۈچى شېڭ شىسەينىڭكىدىن كۆپ بولۇپ، ئىككى كۈچنىڭ ھەر ۋاقىت بىرلىككە كېلىپ ھاكىمىيەتنى تارتىۋېلىش ئېھتىماللىقى بار ئىدى. بىر قىسىم يەرلىك كۈچلەرمۇ ھاكىمىيەتنى تارتىۋېلىش پۇرسىتىنى كۈتمەكتە ئىدى.

شېڭ شىسەي ئەسلىدە گومىنداڭغا تايىنىپ شىنجاڭنى ئۆز - ئالدىغا ئىگىلىۋېلىش كويىدا يۈردى، ئەمما نەنجىڭ ھۆكۈمىتىمۇ پۇرسەتتىن پايدىلىنىپ شىنجاڭنى كونترول قىلىش پۇرسىتىنى كۈتۈۋاتقان ئىدى. شېڭ

شەسەي ئىلگىرى ياپونىيىدە ئوقۇغان بولسىمۇ، ئەمما ئۇ ياپونىيىگە تايىنىش يولىدا ماڭمىغان، چۈنكى ئۇ شىنجاڭغا قوشنا دۆلەت — سوۋېت ئىتتىپاقىنىڭ شىنجاڭغا كۆرسىتىدىغان تەسىرىنىڭ ئىنتايىن مۇھىملىقىنى چوڭقۇر تونۇپ يەتكەن ئىدى. ئۇ ۋاقىتلاردا شىنجاڭدا ئىشلىتىلگەن كۈندىلىك بۇيۇملارنىڭ ھەممىسى سوۋېت ئىتتىپاقىدىن كىرگۈزۈلەتتى، شۇنداقلا يەنە سوۋېت ئارمىيىسىنىڭ ھەر ۋاقىت شىنجاڭغا كىرىش ئېھتىماللىقى بار ئىدى. 1920 - يىلى سوۋېت ئىتتىپاقى قىزىل ئارمىيىسى شىنجاڭغا كىرىپ ئاقلارنى يوقاتقان. شۇنىڭ ئۈچۈن شەسەي سوۋېت ئىتتىپاقىنىڭ ئەپۇ قىلىشى ۋە ياردىمىنى قولغا كەلتۈرۈشنى ئۆزىنىڭ ھاكىمىيىتىنى مۇستەھكەملەشنىڭ ئاساسلىق تەدبىرى قىلىپ، سوۋېت ئىتتىپاقىغا توختىماي خادىم ئەۋەتىپ، سوۋېت ئىتتىپاقى بىلەن مۇناسىۋەت ئورناتقان ۋە ئۇلاردىن ياردەم سورىغان. شەسەي ئۆزىمۇ كوممۇنىزمغا ئىشىنىدىغان، ماركىسىزمنى چوڭقۇر تەتقىق قىلىدىغان قىياپەتكە كىرىۋېلىپ، سوۋېت ئىتتىپاقىغا ياخشىچاق بولۇۋالغان.

سوۋېت ئىتتىپاقى ئۈچۈن ئېيتقاندا مۇقىم ۋە ئۆزىگە يېقىنچىلىق مۇئامىلىسىدە بولۇۋاتقان شىنجاڭنىڭ يەرلىك ھاكىمىيىتى سوۋېت ئىتتىپاقىغا نىسبەتەن بىۋاسىتە پايدا - زىيان مۇناسىۋىتىدە بولۇپ، شىنجاڭ تەۋەلىكىدىكى ئۇزۇنلۇقى 3000 كىلومېتىردىن ئاشىدىغان سوۋېت -

جۇڭگو چېگرىسىنىڭ تىنچ - ئامان بولۇشى ئىنتايىن مۇھىم ئورۇندا تۇراتتى. سوۋېت ئىتتىپاقى ھۆكۈمىتى شېڭ شىسەيدىن « سوۋېت ئىتتىپاقى بىلەن يېقىن مۇناسىۋەت ئورنىتىش ئۈچۈن جاھانگىرلىككە قارشى تۇرۇش » نى تەلەپ قىلغان. شېڭ شىسەي سوۋېت ئىتتىپاقىنىڭ قوللىشىنى قولغا كەلتۈرۈۋېلىش ئۈچۈن ئائىلاچ ئۇلارنىڭ تەلپىگە قوشۇلغان ئىدى. ئۇنىڭدىن كېيىن، سوۋېت ئىتتىپاقى شېڭ شىسەيگە داۋاملىق ھالدا ھەربىي ۋە ئىقتىسادىي جەھەتتىن ياردەم بېرىپ، شېڭ شىسەينىڭ تەختكە چىققاندىن كېيىن ئۆزىنى ئوڭشۇۋېلىشقا پۇرسەت يارىتىپ بەرگەن. سوۋېت ئىتتىپاقىنىڭ شېڭ شىسەينى قوللىشى ھەر قايسى ئىنقىلابىي گۇرۇھتىكىلەرنىڭ قاتتىق قارشىلىقىغا ئۇچرىغان. خەلقئارا كوممۇنىزم سوۋېت بولشېۋىكلار پارتىيىسى مەركىزى كومىتېتىغا خەت ئەۋەتىپ، شېڭ شىسەينى قوللىماسلىقنىڭ تۈرلۈك سەۋەبلىرىنى بىرمۇ - بىر شەرھىلىگەن. ئىدىئولوگىيە ساھەسىدىن ئېيتقاندا، خەلقئارا كوممۇنىزمنىڭ بۇ قارىشىنىڭ بەلگىلىك ئاساسى بار ئىدى. ئەمما سوۋېت ئىتتىپاقىنىڭ ئەينى ۋاقىتتىكى تەدبىر بەلگىلىگۈچىلىرى ئىدىئولوگىيە ساھەسى پرىنسىپىنى ئويلاشماستىن، سوۋېت ئىتتىپاقىنىڭ ئەمەلىي دۆلەت مەنپەئەتىنى ئويلىغان ئىدى. 1933- يىلى جاڭ پېيىۋەن ئەسكەر باشلاپ ئىلىدىن دىخۇا (ئۈرۈمچى) گە يۈرۈش قىلغان. شېڭ شىسەينىڭ ئىلتىجاسى بىلەن سوۋېت

ئىتتىپاقى قىزىل ئارمىيىسى ئەسكەر چىقىرىپ ئۇرۇشقا ياردەم بېرىپ جاڭ پېيۋەننى مەغلۇپ قىلغان. 1934- يىلى 1- ئايدا ما جۇڭيىڭ قولى ئاستىدىكى 7000 نەچچە ئەسكىرى كۈچىگە باشلامچىلىق قىلىپ دىخۇاغا ھۇجۇم قىلغان. مۇشۇنداق خەتەرلىك ۋەزىيەتتە، شېڭ شىسەي قىسىم باشلاپ قارشىلىق كۆرسەتكەن، ھەمدە يەنە بىر قېتىم سوۋېت قىزىل ئارمىيىسىنىڭ ياردەم بېرىشىنى تەلەپ قىلغان. سوۋېت ئارمىيىسى ئىككى يولغا بۆلۈنۈپ شىنجاڭغا كىرىپ، ما جۇڭيىڭ قىسىملىرىنى تېزلا مەغلۇپ قىلغان. شۇ يىلى 2- ئايدا ما جۇڭيىڭ مۇھاسىرىدىن بۆسۈپ ئۆتۈپ جەنۇبقا قاچقان. شۇنىڭدىن ئېتىبارەن شىنجاڭدا شېڭ شىسەي بىلەن تەڭ تۇرالايدىغان دۈشمىنى قالمىغان. 1937- يىلى يىل بېشىدا ما جۇڭيىڭنىڭ ئەگەشكۈچىسى ما خۇسەن ئەسكەر باشلاپ شېڭ شىسەيگە قارشى چىقىپ كۇچارغا كىرگەن. 9- ئايدا، شېڭ شىسەينىڭ تەلىپى بىلەن سوۋېت ئىتتىپاقىنىڭ كرتولۇق دېۋىزىيىسىنىڭ 2 دېۋىزىيىسى ۋە يەنە بىر دېۋىزىيە 40 ئايرىپىلان، 20 نەچچە تانكىنىڭ ھىمايىسىدە ئاتۇشقا كىرىپ، ما خۇسەن قىسىمىنىڭ چېكىنىش يولىنى ئۈزۈپ تاشلىغان. ما خۇسەن ۋەزىيەتنىڭ چاتاقلىقىنى كۆرۈپ، ئاز ساندىكى كۈچلىرىنى ئەگەشتۈرۈپ ھىندىستانغا قېچىپ كەتكەن. قالغان ئەسكەرلىرى بىرىگادا كوماندىرى ما سىڭگۈينىڭ تېلېگراممىسى بىلەن تەسلىم بولغان، كىيىن ماسىڭگۇي سوۋېت

ئارمىيىسى تەرىپىدىن ئېتىپ تاشلانغان. شۇنىڭدىن ئېتىبارەن شېڭ شىسەي شىنجاڭدىكى ھۆكۈمرانلىقنى تولۇق مۇستەھكەملىگەن.

سوۋېت ئىتتىپاقى شېڭ شىسەيگە ھەربىي ئىشلار جەھەتتىن ياردەم بېرىش بىلەن بىرگە ئادەم كۈچى، ماددىي كۈچ، مالىيە كۈچى قاتارلىق تەرەپلەردىنمۇ ياردەم قىلىپ تۇرغان. بىر تۈركۈم مۇتەخەسسس، تېخنىك، كادىر ۋە كومپارتىيە ئەزالىرىنى شىنجاڭغا ئەۋەتىپ، شېڭ شىسەينىڭ « ئالتە چوڭ سىياسەت » نى تۈزۈشكە كونكرېت ياردەم قىلغان. سوۋېت ئىتتىپاقىنىڭ ياردىمى بىلەن شىنجاڭنىڭ ئىقتىسادىي، مەدەنىيەت ئىشلىرى مۇئەييەن دەرىجىدە ئەسلىگە كەلگەن ۋە راۋاجلانغان.

شېڭ شىسەينىڭ سوۋېتقا يېقىنلىشىش سىياسىتىنى قوللىنىشى ئۆزىنىڭ مەنپەئەتىنى چىقىش قىلىش ئاساسىدا بولغان بولۇپ، سوۋېت ئىتتىپاقىدىن باشقا دۆلەتلەر كىشىلىرىنىڭ شىنجاڭغا كىرىشىگە قارشى تۇرۇش پوزىتسىيىسىدە بولغان. ئەمما، ئەينى ۋاقىتلاردا شىنجاڭنىڭ سىياسىي مۇھىتى ئىنتايىن مۇرەككەپ بولۇپ، ئەنگلىيە، گېرمانىيە، ياپونىيە جاھانگىرلىرىمۇ بۇ تۇپراقتا مەۋجۇد بولۇپ تۇرۇش ئۈچۈن ئۇرۇنماقتا ئىدى. ئەنگلىيە جاھانگىرلىرى 1933- يىلى 11- ئايدا سابىت داموللا ۋە ئىمىنى قەشقەردە « جۇمھۇرىيەت » قۇرۇشقا ، بۇنى « مەڭگۈلۈك دېموكراتىك جۇمھۇرىيەت »

دەپ ئېلان قىلىشقا كۈشكۈرتكەن. فرانسۇزلار دىخۇادا چەتئەل بانكىسى تەسىس قىلغان ئەنگىلىيىلىكلەر كاتولىك دىنى چېركاۋى قۇرغان، شۋىتسىيىلىكلەر يېڭىساردا دوختۇرخانا ئاچقان. ئەمەلىيەتتە بۇلار ئوخشىمىغان ناملار بىلەن جاسۇسلۇق ھەرىكىتى بىلەن شۇغۇللانغان. دىنى تونغا ئورنىتىۋالغان فېئوداللارنىڭ يۇقىرى قاتلىمىدىكىلەر جاھانگىرلارنىڭ قوينىغا ئۆزىنى ئاتقان. قوزغىلاڭچىلار ئارىسىدا « ئەنگىلىيىگە يېقىن جەنۇپلۇقلار گۇرۇھى » ۋە « ياپونىيىگە يېقىن شىماللىقلار گۇرۇھى » شەكىللىنىپ، بۇلار غەربلىكلەرنىڭ گېزىت - ژۇرناللىرىدا دائىم كۆرۈلۈپ تۇرىدىغان ئاتالغۇغا ئايلانغان. شېڭ شىسەي ھاكىمىيەت يۈرگۈزگەندىن كېيىن، چەتئەل بانكىسى ۋە كاتولىك دىنى چېركاۋلىرىنى بىردەك تارقىتىۋېتىپ، چەتئەل گىراژدانلىرىنىڭ ھەممىسىنى چېگرىدىن قوغلاپ چىقارغان. سوۋېت ئىتتىپاقى خادىملىرىدىن باشقا شىنجاڭغا كىرگەن چەتئەللىكلەرنىڭ ھەممىسىنى دېگۈدەك قولغا ئالغان. شېڭ شىسەي ئىسمى جىسمىغا لايىق بىر پۇرسەتپەرەس بولۇپ، ياپونغا قارشى ئۇرۇش پارتلىغاندىن كېيىن، ئۇ جۇڭگو كوممۇنىستىك پارتىيىسى بىلەن بەلگىلىك دەرىجىدە بىردەكلىك بولۇش مەيدانىدا تۇرغان. سوۋېت ئىتتىپاقىنىڭ قوللىشى بىلەن ئۇ « كۆزدىن يىراق، كۆڭۈلدىن يىراق » دېيىلگىنىگە ئوخشاش گومىنداڭ ھۆكۈمىتىنى ئانچە قوللاپ كەتمىگەن، شۇنداقلا ئوچۇق

- ئاشكارا ھالدا جياڭ جېيىشنىڭ « چەتئەلگە پاسسىپ قارشى تۇرۇش، ئىچكى مالىمانچىلىقنى ئاكتىپ بېسىقتۇرۇش » سىياسىتىنى ئوچۇق - ئاشكارا ھالدا تەنقىدلىگەن. ئەينى يىللاردىكى جۇڭگو كوممۇنىستىك پارتىيىسىنىڭ شىنجاڭدا تۇرۇشلۇق ۋەكىلى يولداش چېن تىەنچۇ مۇنداق دېگەن: ئۇزاق بىر مەزگىلگىچە، شېڭ شىسەي سىياسىي مەسلىگە قارىتا ئىككى مەركەز پوزىتسىيىسى بىلەن قارىغان، يەنى خەلقئارا مەسلىدە موسكۋاغا، دۆلەت ئىچى مەسلىسىگە يەنئەنگە قارىغان.

سوۋېت ئىتتىپاقىغا مەخپى زىيارەتكە بېرىپ، قىزغىن كۈتۈۋېلىشقا نائىل

بولۇش

1937- يىل 8- ئاينىڭ 21- كۈنى جۇڭگو گومىنداڭ ھۆكۈمىتى سوۋېت ھۆكۈمىتى بىلەن بىر - بىرىگە تاجاۋۇز قىلىشماسلىق شەرتنامىسى ئىمزالىغاندىن كېيىن، سوۋېت ھۆكۈمىتى جۇڭگوغا زور كۈچ بىلەن ياردەم بەرگەن. سوۋېت - جۇڭگو يېقىندارچىلىق مۇناسىۋىتى مەزگىلىگە كىرگەن. شۇ ۋاقىتلاردا سوۋېت ئىتتىپاقىنىڭ زور تۈركۈمدىكى ھەربىي قورال - ياراقلرى شىنجاڭ ئارقىلىق ياپونغا قارشى ئۇرۇشنىڭ ئالدىنقى سېپىگە يەتكۈزۈلەتتى. شۇنىڭ بىلەن بىرگە شىنجاڭ يەنە سوۋېت ئىتتىپاقىنىڭ ئوتتۇرا ئاسىيادا ئۆز بىخەتەرلىكىگە كاپالەتلىك قىلىشىدىكى بىر تەبىئىي

توسۇق بولۇپ، جۇغراپىيىلىك ئورنى ئىنتايىن مۇھىم ئىدى. 1938-يىلى 1

- ئايدا سوۋېت ئىتتىپاقىنىڭ ماشىنىلاشقان 8- پولى قۇمۇلغا كىرىپ

ئورۇنلىشىپ، شىنجاڭنىڭ شەرقى چوڭ دەرياسىنى قوغداپ ياتقان، بۇنىڭ

بىلەن گومىنداڭ قىسىملىرى غەربكە ئەسكەر تارتىشقا جۈرئەت قىلالىمىغان.

شۇ ۋاقىتلاردا، شېڭ شىسەينىڭ سوۋېت ئىتتىپاقى بىلەن بولغان

مۇناسىۋىتى يەنىمۇ قويۇقلاشقان بولۇپ، ئۇ سوۋېت ئىتتىپاقىنىڭ ئەڭ ئالىي

رەھبەرلىرى بىلەن كۆرۈشۈپ بىر قىسىم مەسلىھەت توغرىسىدا كېڭىشىشنىڭ

ئىنتايىن زۆرۈرلۈكىنى ھېس قىلىپ، 1938- يىلى 8- ئايدا داۋالنىش نامى

بىلەن يوشۇرۇن ھالدا موسكۋاغا بارغان. ئۇ موسكۋاغا بېرىش ئىشى

توغرىسىدا گومىنداڭ ھۆكۈمىتىگە ھېچقانداق خەۋەرنى ئاشكارىلىمىغان.

ئەمما جۇڭگو كوممۇنىستىك پارتىيىسى بۇ ئىشتىن خەۋەردار ئىدى.

شېڭ شىسەينىڭ ئايالى چيۇ يۇفاڭ شېڭ شىسەيگە ھەمرا بولۇپ موسكۋاغا

بارغان. سوۋېت ئىتتىپاقىنىڭ شىنجاڭدا تۇرۇشلۇق مەسلىھەتچىلىرى ۋە

شىنجاڭغا قىلغان ياردىمى كۈنسېرى ئېشىۋاتقان بولسىمۇ، ئەمما شېڭ

شىسەي بارغان ۋاقىت سوۋېت ئىتتىپاقىنىڭ « ئەكسىلىنىقلاپچىلارنى يوقىتىش

» مەزگىلىگە توغرا كېلىپ قالغانلىقتىن، شېڭ شىسەي ئۆزىنىڭ

بىخەتەرلىكىدىن ئەندىشە قىلىپ قالغان، كىيىن ئۇ بۇ ئەندىشىسىنىڭ

بەھۇدە ئىكەنلىكىنى تېزلا تونۇپ يەتكەن ئىدى. شېڭ شىسەي موسكۋاغا بارغاندىن كىيىن سوۋېت ئىتتىپاقى ئەمەلدارلىرىنىڭ قىزغىن كۈتۈۋېلىشىغا ئېرىشكەن. شېڭ شىسەي موسكۋا ئەتراپىدىكى بىر مېھمانسارايغا چۈشكەنلىكتىن، ئۇنىڭ بۇ قېتىمقى زىيارىتى جامائەتچىلىكنىڭ ھەتتا گومىنداڭ ھۆكۈمىتىنىڭ سوۋېت ئىتتىپاقىدا تۇرۇشلۇق ئەلچىخانىسىنىڭ دىققىتىنى قوزغىمىغان. كىيىن، ستالىن كىرپەل سارىيىدا شېڭ شىسەينى قوبۇل قىلغان، بۇ قېتىمقى قوبۇل قىلىشتا يەنە مولوتوف ۋە ۋورشىلوفمۇ بىرگە بولغان. شېڭ شىسەي كىيىن ئۆز ئەسلىمىسىدە: قوبۇل قىلىشتا ستالىن 1937- يىلىدىكى شىنجاڭ توپىلىڭدا مۇنداق بىر قاراشنى قۇۋۋەتلەيدىغانلىقىنى، يەنى توپىلاڭنى تروتسكىچىلارنىڭ پىلانلىغانلىقىنى، ناتسىستىچىلار، ياپون جاھانگىرلىرىنىڭ تروتسكىچىلارغا ياردەم بەرگەنلىكىنى، شۇ ئارقىلىق شىنجاڭدا سوۋېت ئىتتىپاقىغا ھۇجۇم قىلىدىغان ئالدىنقى بازار قۇرۇش مەقسىتىگە يېتىش ئىكەنلىكىنى ئوتتۇرىغا قويغان. ۋورشىلوف بولسا ئۇلارنىڭ شىنجاڭنى سوۋېت ئىتتىپاقىنىڭ ئاجىز رايونلىرىغا تاجاۋۇز قىلىشتىكى سەكرەش تاختىسى قىلىش مۇمكىنچىلىكى بارلىقى توغرىسىدىكى سوۋېت ئىتتىپاقىغا مۇناسىۋەتلىك بۇ تېپا ئۈستىدە سۆھبەت ئېلىپ بارغان - دەپ يازغان.

ستالىن موسكۋادا شېڭ شىسەينى ئۈچ قېتىم قوبۇل قىلغان. شېڭ شىسەي سوۋېت ئىتتىپاقىدا ئىلگىرى ھەر قانداق بىر جۇڭگو رەھبىرى ئېرىشىپ باقمىغان قىزغىن مۇئامىلىگە ئېرىشكەن. بۇ ستالىننىڭ شېڭ شىسەي ۋە شىنجاڭغا ئىنتايىن ئەھمىيەت بېرىدىغانلىقىنى ئىپادىلەپ بېرىدۇ. ستالىن شۇ چاغدا شېڭ شىسەينىڭ بارلىق ياردەم تەلپىنى قاندۇرغان. شېڭ شىسەي شۇ ئىشتىن كېيىن: مەن تۈر جەدۋىلىدىن بىز 5 يىل ئىتتىزارلىق بىلەن كۈتكەن بارلىق قىس، كەمچىل بولۇۋاتقان ئەسلىھەلەرنى كۆردۈم. بۇنىڭدىن ئېنىق كۆرۈۋېلىشقا بولىدۇكى، ستالىننىڭ شىنجاڭ ھۆكۈمىتىگە ياردەم بېرىش مەسلىسىدىكى گۇمانى تۈگەپتۇ - دېگەن.

ئۆز مەنپەئەتىنى كۆزلەپ، سوۋېت كومپارتىيىسىگە ئەزا بولۇۋېلىش

1937- يىلى 11- ئايدا جۇڭگو كوممۇنىستىك پارتىيىسىنىڭ خەلقئارا كوممۇنىدا تۇرۇشلۇق ۋەكىلى يولداش ۋاڭ مىڭ، كاڭ شىڭ موسكۋادىن يەنئەنگە قايتىش يولىدا شېڭ شىسەي ئۇلارنى قىزغىن كۈتۈۋالىدۇ، زىياپەتتە شېڭ شىسەي پەيتىنى تاللاپ تۇرۇپ ۋاڭ مىڭغا جۇڭگو كوممۇنىستىك پارتىيىسىگە ئەزا بولۇش تەلپىنى ئوتتۇرىغا قويىدۇ، ئەمما شۇنىڭدىن كېيىن مەخسۇس ھۆججەت چۈشمەيدۇ. شېڭ شىسەينىڭ كوممۇنىستىك پارتىيىسىگە « ئەزا » بولۇش مەسلىسى بۇ قېتىمقى موسكۋاغا قىلغان

سەپىرىدە ھەل بولدى. شېڭ شىسەينىڭ جۇڭگو كوممۇنىستىك پارتىيىسىگە ئەزا بولۇش ئويى يوققا چىققاندىن كېيىن، ئۇ مەخپى ھالدا سوۋېت كوممۇنىستىك پارتىيىسىگە ئەزا بولدى. شېڭ شىسەي كېيىن مۇنداق ئەسلىدۇ « بارلىق ئىشلار ئىنتايىن ئوڭۇشلۇق بولدى، ستالىننىڭ كەيپىياتىمۇ ئىنتايىن ياخشى كۆرۈنەتتى، شۇنىڭ ئۈچۈن ئۆزۈمنىڭ يەنئە بىلەن بولغان بۇندىن كېيىنكى مۇناسىۋىتىم توغرىسىدىكى نازۇك مەسىلىلەر ئۈستىدە سۆھبەتلىشىشنى قارار قىلدىم »

شېڭ شىسەي يەنە ئۆزىنىڭ ستالىن بىلەن قىلىشقان سۆزىنى بايان قىلىپ مۇنداق دېگەن: « مەن ماركسىزمنىڭ سادىق ئەقىدىچىلىرىنىڭ بىرى، مەن 1937- يىلى، مەن ۋاڭ مىڭ، كاڭ شىڭ ۋە دىڭ فاتارلىقلار ئارقىلىق جۇڭگو كوممۇنىستىك پارتىيىسىگە ئەزا بولۇش ئىلتىماسى سۇندۇم. جۇڭگو كوممۇنىستىك پارتىيىسى سىياسىي بيۇروسىدىكى ماۋ زېدۇڭ، جۇ دې، جۇ ئېنلەي، ۋاڭ مىڭ، كاڭ شىڭ، دىڭ فا، چېن يۈن رېن بېشى فاتارلىقلار مىنىڭ كوممۇنىستىك پارتىيىسىگە ئەزا بولۇشۇمغا بىردەك قوشۇلدى، ئەمما يەنە 3- كوممۇنا مۇزاكىرە قىلغاندىن كېيىن ئاندىن ئاخىرقى قارارنى چىقىرىدۇ دېيىشتى »؛ « مەن پارتىيىنىڭ سىنىقى ۋە تەربىيىسىنى تېزىدىن قوبۇل قىلىشنى ئۈمىد قىلىمەن، شۇڭا مەن سىلەرنىڭ جۇڭگو كوممۇنىستىك

پارتىيىسىگە ئەزا بولۇشۇم توغرىسىدىكى قارارنىڭلارنى بىلىشكە ئىنتىزارمەن
 . «

ستالىنغا شۇ ۋاقىتتا شېڭ شىسەينى چوقۇم قوللاش كېرەكلىكى ئېنىق بولۇپ، شېڭ شىسەينىڭ پارتىيىگە ئەزا بولۇپ كىرىش مەسلىسىدە بۇرۇنقى پوزىتسىيىسىنى ئۆزگەرتىپ، مۇنداق ئىپادە بىلدۈرگەن « سەن ھازىرنىڭ ئۆزىدىلا پارتىيىگە كىرسەڭ بولىدۇ. سەن شىنجاڭغا قايتىشتىن ئىلگىرى مەن سەن بىلەن بۇ مەسىلە توغرىسىدا قايتا سۆھبەتلىشىمەن ». شۇنىڭدىن كۆرۈۋېلىشقا بولىدۇكى، ستالىن شېڭ شىسەينىڭ پارتىيىگە ئەزا بولۇش مەسلىسىگە ئىنتايىن كۆڭۈل بۆلگەن. كىيىن، شېڭ شىسەي شىنجاڭغا قايتىشقا تەرەددۇتلىنىۋاتقاندا، سوۋېت ئىتتىپاقىنىڭ بىر ئوفتسېرى ستالىننىڭ كۆرسەتمىسىنى ئېلىپ شېڭ شىسەي چۈشكەن مېھمانسارايىدا شېڭ شىسەي بىلەن كۆرۈشكەن. ستالىننىڭ كۆرسەتمىسى بويىچە، سوۋېت ئىتتىپاقى شېڭ شىسەيگە ئالاھىدە ئېتىبار قىلىپ، ئۇنى سوۋېت كوممۇنىستىك پارتىيىسىگە ئەزالىقىغا قوبۇل قىلغان. بۇ ئوفتسېر شېڭ شىسەينى موسكۋا سىياسىي بىيۇروسىغا بويسۇنۇش توغرىسىدىكى قەسەمنامىگە ئىمزا قويۇشنى تەلەپ قىلغان، شېڭ شىسەي بىر ھازا ئىككىلەنگەندىن كىيىن، ماقۇللىغىنى بىلدۈرگەن.

20- ئەسىرنىڭ 90- يىللىرى ئاشكارىلانغان رۇسىيە ئارخىپلىرىنىڭ 1938- يىلى 9- ئاينىڭ 2- كۈنىدىكى شېڭ شىسەي بىلەن ستالىن، مولوتوف، ۋوروشىلوفلارنىڭ ئۆتكۈزگەن سۆھبىتىنىڭ سۆھبەت خاتىرىسىدە، ستالىننىڭ ھەقىقەتەن شېڭ شىسەينىڭ سوۋېت كومپارتىيىسىگە مەخپىي ھالدا ئەزا بولۇشىغا قوشۇلغانلىقى، ئەمما يەنە بۇ ئىش ئاشكارىلانغاندىن كېيىن جياڭ جېشىنىڭ نارازى بولۇشىدىن، شېڭ شىسەينىڭ كېيىنكى خىزمەتلىرىگە قۇلايسىزلىق ئېلىپ كېلىشىدىن ئەندىشە قىلغانلىقى خاتىرىلەنگەن.

شېڭ شىسەينىڭ سوۋېت كومپارتىيىسىگە ئەزا بولغانلىقىنى شېڭ شىسەينىڭ 2- سىڭلىسى شېڭ شىتۇڭ يەنە بىر قېتىم ئىسپاتلىغان. ئۇ سۆزىدە: شېڭ شىسەي سوۋېت كومپارتىيىسىنىڭ ئەزاسى، شۇنداقلا ئۇنىڭ ئەزالىق كىنىشكىسى بار – دېگەن. شېڭ شىسەينىڭ سوۋېت كومپارتىيىسىگە ئەزا بولغانلىقىغا ئىشىنىشكە بولىدۇ. ئەمما شېڭ شىسەينىڭ ئۆزىنى «ماركسىزمچى» دەپ ئاتىۋېلىشى سېپى ئۆزىدىن يالغانچىلىقتىن ئىبارەت خالاس.

سوۋېت ئىتتىپاقىغا ياخشىچاق بولۇۋېلىپ، شىنجاڭنىڭ مەنپەئەتىگە

ساتقۇنلۇق قىلىش

شېڭ شىسەي سوۋېت ئىتتىپاقىغا ياخشىچاق بولۇش مەقسىتىدە، شىنجاڭدا سوۋېت جۇمھۇرىيىتى قۇرۇشنى، جۇڭگودىن ئايرىلىپ چىقىشنى، سوۋېت ئىتتىپاقىغا قوشۇلۇشنى كۆپ قېتىم ئوتتۇرىغا قويغان. ئەمما سوۋېت ئىتتىپاقى خەلقئارا جامائەتچىلىك پىكرىنى ئويلىشىپ قوشۇلمىغان. سوۋېت ئىتتىپاقىنىڭ رەھبەرلىرىدىن مولوتوف سوۋېت ئىتتىپاقى بىرلەشمىسىنىڭ 7- قېتىملىق قۇرۇلتىيىدا: سوۋېت ئىتتىپاقى شىنجاڭنى ئۆز ئىچىگە ئالغان جۇڭگونىڭ زېمىن پۈتۈنلۈكى ۋە ئىگىدارلىق ھوقۇقىنى قەتئىي قوغدايدۇ - دېگەن.

شېڭ شىسەي دۆلەت مەنپەئەتىنى قۇربان قىلىشقا قارىماي، شىنجاڭنىڭ ئىگىلىك ھوقۇقىنى سوۋېت ئىتتىپاقىغا سېتىۋەتكەن. 1940- يىل 11- ئاينىڭ 26- كۈنى، شېڭ شىسەي سوۋېت ئىتتىپاقى ھۆكۈمىتىنىڭ ۋەكىللىرىدىن باكۇنىن، كارېوف قاتارلىقلار بىلەن مۇددىتى 50 يىللىق « شىنجاڭ - سوۋېت كونسېسسىيە شەرتنامىسى » ئىمزالاپ، سوۋېت ئىتتىپاقىنى شىنجاڭدا يەرلىك ھۆكۈمەتنىڭ توسالغۇسىغا ئۇچرىمايدىغان تۈرلۈك ئالاھىدە ئىمتىيازىلارغا ئېرىشتۈرۈپ، شىنجاڭنىڭ بارلىق كان بايلىقلىرى ۋە قاتناش، سانائەت ۋە تۈرلۈك بايلىق مەنبەلىرىنى سوۋېت ئىتتىپاقى ئۆز چاڭگىلىغا كىرگۈزۈۋالغان. شۇنداقلا يەنە سوۋېت ئىتتىپاقىنىڭ شىنجاڭدا

ئەسكەر تۇرغۇزۇشقا، سوۋېت ئىتتىپاقى كىشىلىرىنىڭ شىنجاڭنىڭ ھەر قانداق رايونىدا ئەركىن پائالىيەت ئېلىپ بېرىشىغا رۇخسەت قىلىنغان.

1941- يىلى 6- ئايدا سوۋېت - گېرمانىيە ئۇرۇشى پارتلىغاندىن

كىيىن ، گېرمانىيە ئارمىيىسى ئۇرۇشتا بىر مەھەل ئۈستۈنلۈككە ئىگە بولۇپ، موسكۋا شەھىرىگە قىستاپ كەلدى. پۇرسەتپەرەس شېڭ شىسەي « سوۋېت - گېرمانىيە ئۇرۇشى سوۋېت چېگرىسى ئىچىدە بولۇۋاتىدۇ، ئۇرۇش قاچاندا ئاخىرلىشىدۇ ھېچكىم بىر نېمە دېيەلمەيدۇ، سوۋېت ئىتتىپاقى ئۇرۇشتا غەلبە قىلغان تەقدىردىمۇ، ئىلگىرىكىگە ئوخشاش شىنجاڭغا پۈتۈن كۈچى بىلەن ياردەم بېرەلمەسلىكى مۇمكىن، ئۇنىڭدىن كۆرە جياڭ جىيېشىغا ئەگىشەي » دەپ ئويلىغان.

1942- يىلى 6- ئاينىڭ 27- كۈنى ستالىن خەلق دىپلوماتىيە

كومىتېتىنىڭ ئەزاسى دىكانزوفنى مولوتوفنىڭ شېڭ شىسەيگە يازغان خېتى بىلەن بىرگە دىخۇاغا ئەۋەتىپ، شېڭ شىسەينىڭ جياڭ جىيېشىغا ئەگىشىشىنى توسۇماقچى بولغان. گەرچە مولوتوف يول قويۇشنى خالايدىغانلىقىنى بىلدۈرگەن بولسىمۇ، شېڭ شىسەي مىدىرلاپمۇ قويمىغان. دىكانزوف شېڭ شىسەيگە « سەن سوۋېت كومپارتىيىسىنىڭ ئەزاسى، شۇڭا ماركسىزمغا مەڭگۈ سادىق بولۇشۇڭ، تەۋرەنمەسلىكىڭ كېرەك » دەپ تەرىپىيە بەرگەن.

شېڭ شىسەي شۇ ۋاقىتتا ئۆزىنىڭ ئەپتى - بەشىرىسىنى ئاشكارىلاپ، قىلچە يوشۇرماستىن « مېنىڭ ماركىسىزمغا ئىشىنىدىغانلىقىمغا كەلسەك سىزگە شۇنى ئېنىق دەپ قويايىكى، بۇ ئەمدى ھەرگىزمۇ مۇمكىن بولمايدىغان ئىش. مېنىڭ ھۆكۈمىتىمنىڭ سىياسەتلىرىگە كەلسەك، مەن سىزگە شۇنداق ئېيتالايمەنكى، مەن ئۈچ مەسلەكنىڭ سادىق ھىمايىچىلىرى بولۇش سۈپىتىم بىلەن، مەن شىنجاڭدا دېموكراتىك ھاكىمىيەت قۇرۇپ چىقىمەن » دېگەن.

شېڭ شىسەينىڭ ۋەدىسىدىن قايتا - قايتا تېنىۋېلىشى، جۇڭگو كوممۇنىستىك پارتىيىسىنىڭ شىنجاڭدا تۇرۇشلۇق ۋەكىلى دېڭ فەنڭ شېڭ شىسەيگە بەرگەن مۇنداق باھاسىنى يەنە بىر قېتىم ئىسپاتلىدى « شېڭ شىسەينىڭ كېلىپ چىقىشىنى تەلۋە، ئاچكۆز مىللەتارستقا، ئىدىيىسىنى يەرلىك خاقانغا، ئۇنىڭ قىلمىش - ئەتمىشىنى قۇتىرىغان چىلبۇرىگە ئوخشىتىشقا بولىدۇ ».

جياڭ جېيشىغا سادىق ئىكەنلىكىنى ئىسپاتلاش ئۈچۈن، شېڭ شىسەي سوۋېت ئىتتىپاقىغا بولغان پوزىتسىيىسىنى زور دەرىجىدە ئۆزگەرتتى. 1942- يىلى 10- ئاينىڭ 5- كۈنى، شېڭ شىسەي سوۋېت ئىتتىپاقىنىڭ شىنجاڭدا تۇرۇشلۇق باش كونسۇلى پۇشكىن ئارقىلىق سوۋېت ئىتتىپاقى ھۆكۈمىتىگە بىر پارچە ئەسلىمە يوللاپ، سوۋېت ئىتتىپاقى

ھۆكۈمىتىدىن شىنجاڭدىكى دىپلوماتىيە خادىملىرىدىن باشقا بارلىق خادىملىرىنى (ھەربىي خادىملارنىمۇ ئۆز ئىچىگە ئالىدۇ) ئۈچ ئاي ئىچىدە چېكىندۈرۈپ چىقىپ كېتىشنى تەلەپ قىلدۇ.

ستالىن باشتا شىنجاڭدىن ئەسكەر چېكىندۈرۈشنى ئويلىمىغان، ئەمما 1943- يىلى 4- ئايدا گومىنداڭ ھۆكۈمىتى ۋەزىپىگە تەيىنلىگەن ئەمەلدارلارنىڭ شىنجاڭغا كېلىپ ۋەزىپىگە ئولتۇرۇشى سەۋەبىدىن، جياڭ جىپىشى بىلەن بىۋاسىتە توقۇنۇشۇپ قېلىشتىن ساقلىنىش ئۈچۈن، سوۋېتنىڭ شىنجاڭدا تۇرۇشلۇق ئەسكەرلىرى ۋە مەسلىھەتچىلىرىنى چېكىندۈرۈپ چىقىشتا قوشۇلغان. 6- ئايدا، گومىنداڭ قوشۇنلىرى قۇمۇلغا كىرىپ ئورۇنلاشقان. ستالىن شىنجاڭ ۋەزىيىتىنى ئوڭشاش ئۈچۈن يەتمىگەندىن كېيىن بۇيرۇق چۈشۈرۈپ قوشۇننى چېكىندۈرگەن. شېڭ شىسەينىڭ سوۋېت ئىتتىپاقى بىلەن بولغان مۇناسىۋىتى شۇ ۋاقىتتىن باشلاپ تەلتۈكۈس ئاياقلاشقان. 1943- يىلى، شېڭ شىسەي گومىنداڭ پارتىيىسىگە ئەزا بولغان ھەمدە « گومىنداڭنى ھىمايە قىلىش، ئۇنىڭغا سادىق بولۇش، رەھبەرلىكىگە قەتئىي بويسۇنۇش » توغرىسىدا ئىپادە بىلدۈرگەن. شۇنىڭدىن كېيىن، شېڭ شىسەي ئالتە چوڭ سىياسەتنى ئەمەلدىن قالدۇرۇپ، ئالتە يۇلتۇزلۇق بايراقنى گومىنداڭ بايرىقىغا ئالماشتۇرغان.

مىنگو مەزگىلىدىكى شېڭ شىسەي «شىنجاڭ خانى» دېگەن نام بىلەن شىنجاڭدا ھۆكۈمرانلىق قىلىپ كەلگەن. ئۇ شىنجاڭنى كومپارتىيە، گومىنداڭ بىلەن بىرگە «جۇڭگودىكى ئۈچ چوڭ سىياسىي گۇرۇھ»، ھەمدە ئۆزىنى كومپارتىيە، گومىنداڭ رەھبەرلىرىدىن باشقا «ئۈچىنچى چوڭ داھىي» دەپ ئاتىغان. شېڭ شىسەي يەنە ئۆزىنى ستالىن، روزۋېلت، چېرچىل، ماۋ زېدۇڭ، جياڭ جېيىشى قاتارلىقلار بىلەن بىر ئورۇندا قويۇپ «دۇنيادىكى فاشىزمغا قارشى كۈرەش لىنىيىسىدىكى ئالتە داھىي» دەپ ئاتىۋالغان. ئەمما گومىنداڭ شېڭ شىسەينىڭ «داھىي» بولۇۋېلىشىغا قەتئىي قوشۇلمايتتى. گومىنداڭنىڭ شىنجاڭدىكى ئەسكىرى كۈچى ئاجىز ۋاقىتتا، شېڭ شىسەينى كۈچىنىڭ بېرىپچە ئۆزىگە تارتقان، گومىنداڭنىڭ تاۋ سىيۇ قوماندانلىقىدىكى قوشۇننىڭ 3 دېۋىزىيىسى دىخۇاغا كىرگەندىن كېيىن، شېڭ شىسەينىڭ ئۆڭى ئۈچۈپ كەتكەن.

شېڭ شىسەينىڭ گومىنداڭغا تايىنىشىنىڭ «بۆرنى قوتانغا باشلاپ كىرىش» تەك ئىش بولىدىغانلىقىنى خىيالغىمۇ كەلتۈرمىگەن. شۇڭا شېڭ شىسەي تاقابىل تۇرۇش سىياسەتلىرىنى تۈزۈپ چىقىپ، گومىنداڭ كۈچلىرىنى شىنجاڭدىن قوغلاپ چىقىرىشقا تەييارلانغان. 1944- يىلى 8- ئاينىڭ 11- كۈنى، شېڭ شىسەي گومىنداڭنىڭ شىنجاڭدا تۇرۇشلۇق سېكرېتارى

خۇاڭ رۇجىن ۋە قۇرۇلۇش نازارىتىنىڭ نازىرى لى جىيۇڭنى تۇتقۇن قىلىش
ۋەقەسىنى كەلتۈرۈپ چىقارغان.

<http://www.sina.com.cn> دىن تەرجىمە قىلىندى .

مىللەتارست شېك شىسەي دەۋرىدە ھەر مىللەت زىيالىيلىرىنىڭ سۈرگۈن قىلىنىش ئەھۋالى توغرىسىدا ئەسلىمە

خالىق ساقى

تورغا يوللىغۇچى: iltebir

توردىكى ئادرېسى:

<http://www.orkhun.com/BBS/ShowPost.asp?ThreadID=199>

40- يىللاردا شىنجاڭ ئاسمىنى قارا بۇلۇتلار قاپلاپ تۇمانلار بېسىشقا باشلىدى. ھاۋارايىدا ئۇششۇمۇت ئۆزگىرىش بولغىنىدەك كۈتۈلمىگەن بىر ۋاقىتتا پەيدا بولغان قارا تۇمان پۈتۈن يەر- جاھاننى قاپلاپ، شىنجاڭدىكى ھەر مىللەت خەلقىنىڭ تىنچ ھاياتىنى ئېغىر بۇزغۇنچىلىققا ئۇچراتتى. ھەممىلا يەرنى ۋەھىمە قاپلىدى، ئاق تېررورلۇق ئەۋج ئېلىپ ھەر مىللەت، ھەر ساھە زاتلىرى ۋە زىيالىيلىرى ئوخشاش بولمىغان دەرىجىدە زىيانكەشلىكلەرگە ئۇچرىدى. ھەر خىل يالغان ئەنزىلەر ئويدۇرۇلۇپ چىقىپ مىڭلىغان زىيالىيلار تۇتقۇن قىلىنىپ تۈرمىلەرگە تاشلاندى، ئۇلارنىڭ بالا- چاقىلىرى چەت جايلارغا سۈرگۈن قىلىندى. شۇ تۈپەيلى ھەر بىر كىشى ئۆزىنىڭ ئەتىكى تەقدىرىنىڭ قانداق بولۇشىدىن گۇمانلىنىدىغان بولۇپ قالدى،

جەمئىيەتنىڭ نورمال ئەخلاقى بۇزۇلدى. بىر قىسىم كىشىلەر ئارىسىدا خىيانەتكارلىق، تۆھمەتخورلۇق، ھەسەتخورلۇق، ئىشەنمەسلىك، سۇخەنچىلىك بازار تاپتى. ئادالەت، ھەققانىيەت، راستچىللىقنى تەشەببۇس قىلىش جىنايەت ھېسابلاندى. كىشىلەر ئارىسىدا ئاتا-بالا، ئاكا-ئۇكا، ئاچا-سىغىل، يار-بۇرادەرلەر بىر-بىرىگە ئىشەنمەيدىغان، قېرىنداشلىق مۇناسىۋەتلىرىنى ئۈزىدىغان، يىل بويى بىر-بىرىنىڭ ئۆيلىرىگە بېرىش-كېلىش قىلمايدىغان كەيپىيات بارلىققا كەلدى. مەدەنىي-مائارىپ، ئەدەبىي-سەنئەت ئىشلىرى ئېغىر بۇزغۇنچىلىققا ئۇچراپ، بۇ ساھەدە ئىشلەپ خىزمەت كۆرسەتكەن ھەر مىللەت زىيالىيلىرى تۈرلۈك كەمسىتىشلەرگە ئۇچرىغاندىن تاشقىرى، چەتكە قېقىلىپ ھەرخىل تەھدىت ئاستىغا ئېلىندى. شىنجاڭنىڭ پۈتۈن شەھەر، يېزا-قىشلاقلىرى ئىشپىيون-جاسۇسلار بىلەن تولدى. ئۇلارنىڭ كۆپلۈكىدىن ھەر مىللەت، ھەر ساھە خەلقى مىدىر-مىدىر قىلالمايدىغان ھالەتكە كېلىپ قالدى. بۇ ۋاقىت دەل مىللەتلىك شېك شىسەي ئۆزىنىڭ ساختا نىقابىنى يىرتىپ تاشلاپ، جياڭ جىيېشى قوينىغا ئۆزىنى ئېتىشقا زېمىن ھازىرلاۋاتقان ۋاقىت ئىدى.

ئارىدىن ئۇزۇن ئۆتمەيلا ئىنقىلابقا ئاسىيلىق قىلىپ بىردىنلا ئۆز ئەپت-بەشىرىسىنى ئاشكارىلىدى. تۇنجى قەدەمدە ئۇ 1938-يىلىدىن باشلاپ شىنجاڭغا ياردەم بېرىش ئۈچۈن كەلگەن جۇڭگو كوممۇنىستىك

پارتىيىسىنىڭ مۇنەۋۋەر ئەزالىرىدىن ئۆلگۈدەك قورقۇپ، ئۇلارنى تارقاقلاشتۇرۇش ئۇسۇلىنى قوللىنىپ، ئۇلارنىڭ ئۈرۈمچىدىكى خىزمەت ئورۇنلىرىدىن، بولۇپمۇ مەدەنىي - مائارىپ سېپىدىن ئاجرىتىپ چەت ۋىلايەت، ناھىيىلەرگە يۆتكەش ئىشنى ئېلىپ باردى. مەسىلەن، سابىق شىنجاڭ دارىلفۇنۇنىنىڭ ئىلمىي مۇدىرى لىن جىلۇنى ۋە زىيىسىدىن قالدۇرۇپ كۇچارغا؛ ئۆلكىلىك 1- ئوتتۇرا مەكتەپ مۇدىرى لى زىياڭنى مەكتەپ مۇدىرلىقىدىن قالدۇرۇپ قەشقەرگە؛ ساۋ جىيەنپىنى قارا شەھەرگە يۆتكىدى ۋە باشقىلار؛ ئارىدىن ئۇزۇن ئۆتمەيلا بۇ كىشىلەرنى بارغان يېرىدە نەزەربەند قىلىپ ئاخىرى قولغا ئالدى. ئۇنىڭدىن باشقا يۇقىرىدا ئېيتىپ ئۆتكىنىمىزدەك تۈرلۈك يالغان ئەنزىلەرنى ئويدۇرۇپ چىقىپ، ھەر مىللەتنىڭ ئىلغار زىيالىيلىرىنى تۈركۈم - تۈركۈملەپ قولغا ئېلىپ ئۇلارنىڭ مال - مۈلۈكلىرىنى مۇسادىرە قىلدى. ئەينى ۋاقىتتا بىرەر مىللەتنىڭ ئىچىدىن چىققان زىيالىي بىرەر خىزمەتكە كۆتۈرۈپ تەيىنلەنسە بىر قانچە كۈندىن كېيىنلا ئۇ كىشىنىڭ مەلۇم ئەنزىگە چېتىلىپ تۈرمىگە چۈشۈشىدىن دېرەك بېرەتتى. بۇ شۇ دەۋردىكى ئومۇمىي ئەھۋال ئىدى. شېڭ شىسەي يۇقىرىقى چارە - تەدبىرلەرنى قوللانغاندىن تاشقىرى يەنە يالغان ئەنزە پەيدا قىلىپ قولغا ئالغان ياكى گۇمانلىق دەپ تونۇلغان كىشىلەرنىڭ بالا - چاقىلىرىنى ئۆز يۇرت ماكانلىرىدا، بولۇپمۇ ئۈرۈمچىدە تۇرۇشىنى ئۆزى ئۈچۈن خەۋپ

دەپ بىلىپ، شىمالى شىنجاڭنىڭ ئىلى، ئالتاي، چۆچەك قاتارلىق
 ۋىلايەتلەرگە تەۋە شەھەر، ناھىيىلەرگە سۈرگۈن قىلىش، نازارەت ئاستىدا
 ئۇلاردىن پايدىلىنىشتەك ۋەھىملىك سىياسەت يۈرگۈزدى. بۇ تېررورلۇق
 1939- يىلى قىش پەسلىدە باشلاندى. بۇنىڭ ئۆتمۈشى تۆۋەندىكىچە: بىر
 كۈنى ئاياز قىشتا گۇڭخەن گۈەنلىچۇ (ئامانلىق ساقلاش باشقارمىسى)
 تەرىپىدىن مۇناسىۋەتلىك ئۆيلەرگە سۈرگۈن قىلىنىدىغانلىق توغرىسىدا
 ئۇشۇمتۇت ئۇقتۇرۇش قىلىندۇ. بىر كۈن ئۆتكەندىن كېيىن ئۇقتۇرۇش
 قىلىنغان ئۆينىڭ ئالدىغا ئۈستىگە كىگىز قاپلانغان قارا ماشىنا كېلىدۇ. ھەر
 بىر ماشىنىدا ئۈچ- تۆتتىن ماشىنىلار بىللە بولۇپ، ئۇلار سۈرگۈن قىلىنىدىغان
 كىشىلەرنىڭ تەييارلىقى پۈتكەن- پۈتمىگەنلىكىگە قارىماستىن مەجبۇرىي
 رەۋىشتە يۈك- تاقلارنى ماشىنىغا باستۇرۇپ نازارەت قىلىش ئارقىسىدا
 ئۈرۈمچىدىن ئېلىپ ماڭىدۇ. بۇ تۈركۈمدە ماڭغان ئاتالمىش «خائىنلارنىڭ
 ئائىلە- تاۋابىئاتلىرى» ئىككى كۈن يول يۈرۈپ سۈيدۈڭ (خۇييۈەن)
 ناھىيىسىگە كېلىدۇ. ئۇ يەردە جاڭ فامىلىلىك بىر ئەمەلدارنىڭ ئىلگىرى
 گازارما قىلغان، ئەتراپى سېپىل بىلەن ئورالغان يامۇلىغا ئورۇنلاشتۇرۇلىدۇ.
 بۇ قېتىم سۈرگۈن قىلىنغان ئائىلە- تاۋابىئاتلار ھەر مىللەتتىن بولۇپ چوڭ-
 كىچىك 700 گە يېقىن كىشى ئىدى. بۇلار: بۇرھان شەھىدىنىڭ بالى-
 چاقىلىرى، خوجىنىياز ھاجىمنىڭ ئايالى، مەھمۇت سىجاڭنىڭ بالى-

چاقىلىرى، مەرھۇم ئەسەت ئىسھاقوپنىڭ ئىنىسى مەرغۇپ ۋە ئائىلە -
 تاۋابىئاتلىرى، رومانە خانىمنىڭ ئانىسى، ئۇيغۇر سايرانىنىڭ ئائىلىسى ۋە
 بىر تۇغقانلىرى، موڭغۇللاردىن شىمۇچىڭ ۋە ئائىلە - تاۋابىئاتلىرى،
 ئۇنىڭدىن باشقا ئۈرۈمچىدىكى ھوشۇر ئاخۇن، رۇزى ئاخۇن،
 پالتابايۇۋلارنىڭ پۈتۈن ئائىلىسى قاتارلىق ئۇيغۇر، خەنزۇ، تاتار، رۇس،
 موڭغۇللارنى ئۆز ئىچىگە ئالىدۇ.

بۇلار پەقەتلا شەكلى ئۆزگەرگەن تۈرمە رېجىمىدا تۇرىدۇ. مەزكۇر يامۇلنىڭ
 دەۋازىسىدا كېچە - كۈندۈز قوراللىق ساقچى پوست قىلىدۇ. بۇلارنىڭ
 ئىختىيارى ھەرىكەت قىلىشىغا رۇخسەت قىلىنمايدۇ. ئەگەر سىرتقا چىقىش
 توغرا كەلسە ساقچىنىڭ رۇخسەتى بىلەن بىر ئائىلىدىن بىر كىشى چىقىپ،
 چەكلەنگەن ۋاقىت ئىچىدە كۈندىلىك تۇرمۇشقا ئېھتىياجلىق يېمەك -
 ئىچمەك سېتىپ ئېلىپ كېلىدۇ. بۇلارغا ھۆكۈمەت تەرىپىدىن پەقەتلا ئۇن،
 گۈرۈچ بېرىدۇ. قالغان قۇشۇمچە گۆش - ياغ، ئوت - ياش قاتارلىق
 كۈندىلىك تۇرمۇش لازىمەتلىكلىرىنى ئۆزلىرى سېتىۋېلىپ تەمىنلىنىدۇ، شۇ
 سەۋەبلىك بۇلارنىڭ باشقا كىرىمى بولمىغاچقا ئۆيۋاق، كىيىم - كېچەكلىرىنى
 سېتىپ كۈن كەچۈرۈشكە مەجبۇر بولىدۇ. بۇلارنىڭ ياش - ئۆسمۈر بالىلىرى
 ئۈچۈن ئېچىپ بېرىلگەن مەكتەپ يوق. يۈزلىگەن ھەر مىللەت ياش -

ئۆسمۈرلىرى ئوقۇشىنى قالدۇ. ئۇلار ئەنە شۇنداق شەكلى ئۆزگەرگەن تۈرمە ھاياتىنى بىر يېرىم يىل ئۆتكۈزدۇ.

42- يىلىغا كەلگەندە بىر كۈنى ئائىلىنىڭ سىلىڭى ياۋ سىلىڭ كېلىپ، ئۇلارنىڭ مەزكۇر قورغان ئىچىدىن ئازات قىلىنىپ، ئىلى رايونىنىڭ ئالتە ناھىيىسىگە تارقىلىپ ھايات كەچۈرۈشگە رۇخسەت قىلىدۇ. لېكىن ئالتە ناھىيىدىن تاشقىرى ئورۇنلارغا يۆتكىلىپ كېتىشنى قەتئىي مەنئى قىلىدۇ. شۇنىڭ بىلەن ئورۇنلاشتۇرۇش بويىچە بۇلار تارقىلىپ ھەرقايسى ناھىيىلەرگە ئورۇنلىشىپ، ھايات كەچۈرۈشكە باشلايدۇ.

ئىككىنچى قېتىملىق سۈرگۈن 1939- يىلى 1- ئايدا بولىدۇ. بۇنىڭدىمۇ گۇگۇئەن گۈەنلىچۇ تەرىپىدىن مۇناسىۋەتلىك سۈرگۈن ئوبېكتلىرىدىن 70- 80 كىشىگە ئۇشتۇمتۇت ئۆقتۈرۈش قىلىنىپ، بىر نەچچە كۈن ئىچىدىلا ساقچىلارنىڭ نازارىتى ئاستىدا يەنە ئىلى، ئالتاي، چۆچەك، ساۋەنلەرگە سۈرگۈن قىلىنىدۇ. بۇلاردىن ئالتايغا بارغانلار خەن پىڭخۇۋ، سەي جىڭسىڭ، لوجى (ئۈچ ۋىلايەت رەھبەرلىرى بىلەن ئايروپىلان ۋەقەسىدە بىللە قۇربان بولغان)، دىڭ خايەن، ليۇ چىڭلىڭ، نۇسرەت شەھىدى، نېكۇلاي بېچكۇپ، شىبە زىيالىيسىدىن چۇڭچەن قاتارلىقلار بولۇپ، چۆچەككە قەدەر قارا ماشىنىدا بېرىپ، چۆچەكتىن ھارۋا بىلەن قاتتىق سوغۇقتا تارتىمىغان

ئازابلارنى كۆرۈپ، بەش - ئالتە كۈن دېگەندە ئالتايغا يېتىپ بارىدۇ،
ساۋەنگە ئۇيغۇر سايرانلار سۈرگۈن قىلىنىدۇ.

ئۈچىنچى قېتىملىق سۈرگۈن 1940 - يىلى مايدا باشلاندى. بۇ
نۆۋەتتىكى سۈرگۈن ئاساسەن زىيالىيلارغا قارىتىلغان بولۇپ، ھەر بىر
مىللەتنىڭ كۆزگە كۆرۈنگەن زىيالىيلاردىن تەركىب تاپتى. شۇ يىلى
ئىككىنچى - ئۈچىنچى ئايلارنىڭ بىر كۈنى مەن شىنجاڭ شۆيۈەندە
ئوقۇۋاتاتتىم، ئۇشتۇمتۇت مەكتەپ ئىلمىي باشقارمىسىدىن بىر ئانكىت
تارقىتىپ، دەرھال راستچىلىق بىلەن تولدۇرۇپ بېرىشنى تاپشۇردى.

بۇ ئانكىتنىڭ ئاساسى قىسمىدا بىر گرافا بولۇپ ئۇنىڭدا سورالغان سوئال
ئاساسەن سېنىڭ بىۋاسىتە ۋە ۋاسىتىلىك تۇغقانلىرىڭدىن جىنايەت
ئۆتكۈزۈپ قولغا ئېلىنغانلار بارمۇ، ئۇلار كىم؟ ئۇنىڭ بىلەن سېنىڭ قانداق
مۇناسىۋىتىڭ بار؟ دېگەنلەردىن ئىبارەت ئىدى. شۇ بويىچە تولدۇرۇپ
بەردۇق. بىر نەچچە ئاي ئۆتمەستىنلا شۇ يىلى ماينىڭ ئون نەچچىنچى كۈنى
ئىلمىي باشقارما تەرىپىدىن مېنى، مەرھۇم ئابدۇكېرەم ئابباسوپنى، ئىمىن
نىياز لەيسۇفنى، خەنزۇ ساۋاقداشلاردىن ۋۇ شىڭۋۇ، گوجو قاتارلىقلارنى
چاقىرىپ، شۇ كۈنى چۈشتىن كېيىن شىنجاڭ ۋاقتى سائەت ئۈچتە گۇڭخۇەن
گۈەنلىچۇغا بېرىشىمىزنى ئۇقتۇرۇش قىلدى. ھەممىمىز ھەيران بولۇپ،
تەشۋىشتە قېلىپ، بىر - بىرىمىزگە يەر ئاستىدىن قارىشىۋالغان بولساقمۇ نېمە

ئۈچۈن؟ دېگەن سوئالنى سوراڭىز ھېچ قايسىمىز جۈرئەت قىلالىمىدۇق. ۋاقىت توشتى، دەل سائەت ئۈچتە گۇڭئەن گۈەنلىچۇغا باردۇق. قاپقا ئالدىدا تۇرغان ساقچىلار بىزنى زالغا باشلاپ قويدى. (ھازىرقى پارتىيە مەكتىپىنىڭ سول تەرەپتىكى ئۈچ قەۋەت ئىمارەتنىڭ 2- قەۋىتىدىكى زال)، زالغا كىرسەك يالغۇز بىرلا ئەمەس، ئۆلكىلىك سىپەن مەكتىپى، ئۆلكىلىك 1- ئوتتۇرا مەكتىپى، ئۆلكىلىك قىزلار ئوتتۇرا مەكتىپى، شىنجاڭ شۆيۈەن بولۇپ بىر قانچە مەكتەپ، ئىدارە- جەمئىيەتلەردىن ھەر مىللەت ياش ئوقۇغۇچى، ئوقۇتقۇچى، كادىرلىرىدىن جەمئىي 200 چە كىشى توپلانغانىكەن، ئارىدىن يېرىم سائەت ئۆتكەندىن كېيىن مىلتارىست شېڭ شىسەينىڭ ساقچى ژاندارمىسىنىڭ باشلىقى لى يىڭچى (ئازادلىقتىن كېيىن ئۆلۈم جازاسى بېرىلگەن) ھەربىيچە يەڭسىز چاپاننى يېپىنچاقلىغان قىياپەتتە پەيدا بولدى. يەنە بىر ساقچى ژاندارمىنىڭ رىياسەتچىلىكىدە يېغىن باشلىنىپ، لى يىڭچى سۆز قىلدى. ئۇ ئۆز سۆزىدە: «سەلەرگە شۇنى ئۇقتۇرمىزكى، سەلەر قولغا ئېلىنغان خائىنلارنىڭ بىۋاسىتە پەرزەنتلىرى، گەرچە سەلەرنىڭ ئاتاڭلار، ئاكاڭلار ۋە باشقا تۇغقانلىرىڭلار ھۆكۈمىتىمىزگە قارشى جىنايەت ئۆتكۈزۈپ، قولغا ئېلىنىپ جازالانغان بولسىمۇ، سەلەرگە ھۆكۈمىتىمىز يەنىلا غەمخورلۇق قىلىدۇ. شۇنىڭ ئۈچۈن بۇنىڭدىن كېيىنكى ئىستىقبالىڭلارنى كۆزدە تۇتۇپ، سەلەرنى ئۇ خائىنلارنىڭ تەسىرىگە ئۇچراتماسلىق

يۈزىسىدىن، سىلەرنىڭ ئۇلاردىن چەك- چېگرالىرىڭلارنى ئاجرتىپ،
 ھۆكۈمىتىمىزگە ساداقەت بىلدۈرۈپ، خىزمەت كۆرسىتىشىڭلارنى،
 ھۆكۈمىتىمىزنىڭ ئىشەنچىسىنى قولغا كەلتۈرۈپ، بۇنىڭدىن كېيىن خاتىرجەم
 تۇرمۇش كەچۈرۈشۈڭلارنى كۆزدە تۇتۇپ، سىلەرگە چىقىش يولى بەرمەكچى.
 سىلەر بۇنىڭدىن كېيىن بارغان خىزمەت ئورۇنڭلاردا ھۆكۈمىتىمىزگە سادىق
 بولۇپ ياخشى خىزمەت قىلساڭلار ئۆزلىرىڭلارنىڭ ئىستىقبالى ياخشى
 بولغاندىن تاشقىرى، قاماقتىكى تۇغقانلىرىڭلارنىڭ گۇناھىنىڭ يەڭگىلەپ
 بوشتىلىشىغا ھەسسە قوشقان بولىسىلەر. ئەگەر ھۆكۈمىتىمىزگە سادىق بولۇپ
 خىزمەت قىلمىساڭلار سىلەرنىڭمۇ تەقدىرىڭلار قاماقتىكى تۇغقانلىرىڭلارنىڭ
 تەقدىرى بىلەن ئوخشاش بولىدۇ. بۇ سىلەرگە قىلىنغان چوڭ غەمخورلۇق.
 شۇنىڭ ئۈچۈن ھۆكۈمەتنىڭ ئورۇنلاشتۇرۇشىغا شەرتسىز بويسۇنۇپ،
 تېگىشلىك ئورۇنلارغا بېرىپ، ئورۇنلىشىشلارنى ئۇقتۇرمىەن» دەپ سۆزىنى
 ئاياغلاشتۇردى. كۆپچىلىك بۇ ئۇشتۇمۇت شۇم خەۋەرنى ئاڭلاپ، ھاڭ- تاڭ
 قالدۇق، يەنە بىر ساقچى ئەمەلدار سەھنىگە ھازىر بولۇپ بىر تەقسىمات
 تىزىملىكىنى ئوقۇپ كىمنىڭ قەيەرگە بارىدىغانلىقىنى ۋە قايسى كۈنى
 مېڭىش رەسمىيىتىنى ئۆتەيدىغانلىقىنى ئۇقتۇردى. سۈرگۈن قىلىنىدىغان
 ئورۇنلار ئاساسەن ئالتاي، چۆچەك، غۇلجا، گۇچۇڭ، ماناس، ساۋەن
 قاتارلىق ئورۇنلار بولۇپ، شىنجاڭ شۆيۈەندىن مەن، ئىمىننىياز لەيسوف،

خەنزۇ ساۋاقداشلاردىن ۋۇشىڭ ۋۇ، گوجۇلار، ئۆلكىلىك 1- ئوتتۇرا مەكتەپتىن ياسىن خۇدا بەردى، غەنى ھەسنى، مەھەممەت نەزەرلەر، ئۆلكىلىك سىپەن مەكتەپتىن ئەسمتۇللا مەسۇمى، ئابدۇكېرەم مەخمۇدى، خەنزۇ ساۋاقداش جاڭ ۋىيلار ئالتاي ۋىلايىتىگە، ئابدۇكېرەم ئابباسوپ ۋە باشقىلار ساۋەنگە، باھاۋىدىن نۇرى قاتارلىق بىر قانچە ساۋاقداشلار چۆچەككە تەقسىم قىلىندۇق.

شۇنىڭ بىلەن شەرتسىز بويسۇنۇپ، تەييارلىق ئۈچۈن بېرىلگەن ئىككى كۈنلۈك ۋاقىت ئىچىدە تەييارلىق قىلىپ، ئورۇنلاشتۇرۇش بويىچە شىڭلىرىمىزنى ئېلىپ گۇڭخەن گۈەنلىچۇنىڭ قورۇسىغا جەم بولدۇق. ئاندىن ئورۇنلاشتۇرۇپ قويغىنى بويىچە بىر ساقچى ئەمەلدارنىڭ نازارىتى ئاستىدا قارا ماشىنىغا ئولتۇرۇپ ئالتاي قاتارلىق جايلارغا بىر ۋاقىتتا يۈرۈپ كەتتۇق. ئۈرۈمچىدىكى ئۇرۇق- تۇغقان، قوۋم- قېرىنداش، يار- بۇرادەرلىرىمىز كېلىپ، ئۈزىتىپ قۇيۇشقىمۇ جۈرئەت قىلالىدى، ئۈرۈمچىدىن ئايرىلىش جىددىي ھەم سۈرلۈك بولغانىدى.

مەرھۇم ساۋاقداشىمىز ئابدۇكېرەم ئابباسوپمۇ بىز ئولتۇرغان ماشىنىغا ئولتۇرۇپ، ساۋەنگە بارغاندا ساقچى ئورنىغا تاپشۇرۇپ بېرىلدى. بۇ ئېچىنىشلىق جۇدالىق تا ھازىرغىچە كۆز ئالدىمىدىن كەتمەيدۇ. بىز ئالتايغا تەقسىم قىلىنغانلار ئۈرۈمچىدىن چىقىپ بىر قونۇپ، چۆچەك شەھىرىگە

يىتىپ باردۇق، بىزنى چۆچەك ۋىلايەتلىك ساقچى ئىدارىسىگە چۈشۈرۈپ،
 بىر كىچە قوندۇردى، ئەتىسى بىرقانچە ساقچى ياتقان يېرىمىزگە كىرىپ
 يۈك- تاقلىرىمىزنى تەكشۈرۈپ كۆرىدىغانلىقىنى ئۇقتۇرۇپ، ھەممىمىزنىڭ
 چامادان، سومكا، يۇرتقان- كۆپىلىرىمىزنى بىر- بىرلەپ ئاقتۇرۇپ چىقتى.
 نېمە ئۈچۈن مۇنداق ئىنچىكىلەپ ئاقتۇرۇشنىڭ سەۋەبىنى بىلەلمىدۇق. بۇ
 ئىش ئاياغلاشقاندىن كىيىن يەنە ئۈرۈمچىدىن بىزنى نازارەت قىلىپ
 كەلگەن ساقچى ئەمەلدارىنىڭ نازارىتى ئاستىدا ئالتايغا قاراپ يولغا
 چىقىپ، بىر قونۇپ ئالتاي شەھىرىگە يىتىپ باردۇق. ۋىلايەتلىك ساقچى
 ئىدارىسىنىڭ ئالدىن ئورۇنلاشتۇرۇشى بويىچە بىزنى ئالتۇن كان
 ئىدارىسىگە چۈشۈرۈپ قۇيۇپ، بىر- ئىككى كۈن دەم ئالغاندىن كىيىن
 تەقسىم قىلىنىدىغانلىقىنى ئۇقتۇردى.

راست دېگەندەك ئىككى كۈندىن كىيىن ئالتاينىڭ سىلغىيۈەنى ياڭ
 داشاڭ (بۇ كىشىنى شېڭ شىسەي قولىغا ئېلىپ تۈرمىدە ئۆلتۈرۈۋەتكەن).
 مۇئاۋىن ۋالىي چو فىڭمىڭ (ئالتايغا مۇئاۋىن ۋالىي بولۇشتىن ئىلگىرى
 ئۆلكىلىك سىفەن مەكتىپىنىڭ سابىق مۇدىرى) ئالتاي ۋىلايەتلىك مائارىپ
 ئىدارىسىنىڭ جۇيىجاڭى فۇ جۇيىجاڭ دېگەنلەر بىز تۇرغان ئالتۇن كان
 ئىدارىسىگە كېلىپ بىزدىن ھال سورىغاندىن كىيىن، تەقسىماتنى ئېلان
 قىلدى. بىزگە ئالتاينىڭ ۋەزىيىتى ئۈستىدە سۆزلەپ، ئۆز ئورۇنلىرىمىزدا

ساداقەتلىك بىلەن خىزمەت قىلىشىمىزنى تەۋسىيە قىلىپ قايتىپ كېتىشتى. بۇ ۋاقىت ئالتايدىكى قازاق قېرىنداشلار شېك شىسەي ھاكىمىيىتىنىڭ چېكىدىن ئاشقان زۇلۇمغا قارشى قوراللىق قوزغىلاڭ قىلىپ، پارتىزانلىق ئۇرۇشى قىلىۋاتقان چاغ ئىكەن. مەن بىلەن ئىمىن نىياز لەيسۇفنى ئالتاي ۋىلايەتلىك ئۇيغۇر باشلانغۇچ مەكتەپكە مۇئەللىم، جاڭ ۋىنى مائارىپ ئىدارىسىگە، ئابدۇكېرىم مەھمۇدنى قاپا ناھىيىسىگە تەقسىم قىلدى. يولداش ياسىن خۇدابەردى، غەنى ھەسنى، مەھمەت نەزەر، ئەسمەتۇللا مەسۇمى، ۋۇشېڭ ۋۇ، گوجۇ قاتارلىقلارنى ئالتۇن كان ئىدارىسىگە تەقسىم قىلدى. بۇلاردىن ياسىن خۇدابەردى، ئەسمەتۇللا مەسۇمنى ئالتاينىڭ تويۇغۇچ رايونىدىكى ئالتۇن كانغا، مەدەنىيەت تەشۋىقات خىزمەتچىسى قىلىپ تەيىنلىگەندىن تاشقىرى، قالغانلارنىڭ ھەممىسى بازاردىن ئالتۇن كان ئىدارىسىنىڭ ئۆزىگە ئورۇنلاشتۇرىدۇ. ئالتايغا كەلگەندىن كېيىن، ئاستىرتىن ئۇققان ئەھۋالىمىزغا قارىغاندا، ئالتاي شەھىرىدىكى مەدەنىي مائارىپ ۋە باشقا ئىدارىلەردە ئىشلەۋاتقان ھەر مىللەت كادىرلىرىنىڭ خېلى كۆپ قىسمى بىرقانچە قېتىملىق سۈرگۈن جەريانىدا سۈرگۈن قىلىنىپ كەلگەنلەر ئىكەنلىكى مەلۇم بولدى. بۇ ۋاقىتتا بىزگە قۇيۇلغان شەرت، ئۆزىمىزنىڭ خائىنلار ئائىلە - تاۋابىئاتى سەۋەبلىك سۈرگۈن قىلىنىپ كەلگەنلىكىمىزنى ھەر قانداق كىشىگە ئېيتماسلىق، قەتئىي مەخپى تۇتۇش

ئىدى. شۇنداقلا ئۆز ئارا مۇناسىۋەت باغلاپ، بۇ مەخپىيەت ئۈستىدە پىكىر ئالماشتۇرۇش قەتئىي چەكلەنگەنلىكتىن، ساقچى ژاندارملىرىنىڭ قاتتىق نازارىتى ئاستىدا ھەقىقەتەن مەخپىي تۇتۇپ كەلدۇق. ئۇنىڭدىن باشقا ھەر ھەپتىدە دېگۈدەك ساقچى ئورۇنلىرىغا ئۆزىمىزنىڭ ئىدىيە ئەھۋالىمىزدىن دوكلات قىلىپ تۇرۇش، ساقچىنىڭ رۇخسىتى بولمىغان ئەھۋال ئاستىدا ئالتاي شەھىرىدىن ئايرىلماسلىقتەك رېجىم ئورنىتىلغانىدى. دەر ھەقىقەتەن كۆرۈنۈشتە بىزلەرنى مۇۋاپىق خىزمەتلەرگە قويۇپ، باشقىلار قاتارىدا كۈن ئېلىش پۇرسىتى بېرىلگەن بولسىمۇ، لېكىن بىزنىڭ ھەر تەرەپلىمە ئەركىنلىكىمىز مەخپىي ھالدا چەكلەنگەنىدى. پەقەتلا تەشكىلنىڭ خىزمەت ئېھتىياجى بىلەن تۈرلۈك خىزمەت گۇرۇپپىلىرىغا قاتنىشىپ، باشقا ناھىيە، يېزا- قىشلاقلارغا بېرىپ، تۈرلۈك تەشۋىقات خىزمەتلىرىدە بولۇش ئىمكانىيىتى بار ئىدى.

سۈرگۈن قىلىنغان ياشلار گەرچە ئۆزلىرىنى رېجىم ئاستىدا خىزمەت قىلىۋاتقان ئەركىن كىشىلەر دەپ ھېس قىلىسىمۇ، لېكىن ئۇلار ئەينى ئوقۇغۇچىلىق ۋاقتىدا ئۇلۇغ جۇڭگو كوممۇنىستىك پارتىيىسىنىڭ شىنجاڭ خىزمىتىگە ياردەم قىلىش ئۈچۈن كەلگەن كوممۇنىستلارنىڭ بىۋاسىتە تەربىيىسىدە تەربىيەلەنگەنلىكى، ئۇلۇغ ئۆكتەبىر سوتسىيالىستىك ئىنقىلابنىڭ تەسىرىنى بىر قەدەر چوڭقۇر قوبۇل قىلغانلىقى تۈپەيلى بۇلاردا ئوخشىمىغان

دەرىجىدە ۋە تەنپەرۋەرلىك، ئىنقىلابىي روھ ۋە تىنىمىزنىڭ كېلەچىكىگە بولغان يۈكسەك ئۆمىدۋارلىق بولغاچقا، شېڭ شىسەي مۇستەبىت ھاكىمىيەتنىڭ تۈزۈمىنىڭ قانداق بولۇشىدىن قەتئىي نەزەر، ئۇلۇغۋار ۋە تەنپەرۋەرلىك روھىنى جارى قىلدۇرۇپ، جاپا- مۇشەققەت، سىياسىي تەھدىتلەرگە بەرداشلىق بېرىپ، پۇرسەتنى قولدىن بەرمەي، ئۆز ئورۇنلىرىدا ئاڭلىق خىزمەت ئىشلەپ، ئالتاي ۋىلايىتىنىڭ مەدەنىي- مائارىپ، ھەر ساھە قۇرۇلۇشلىرى ئۈچۈن مەلۇم خىزمەتلەرنى قىلغاندىن تاشقىرى، ياپون جاھانگىرلىكىگە قارشى ئۇلۇغ ۋەتەن ئازادلىق ئۇرۇشى ئۈچۈن كەڭ خەلق ئاممىسى ئىچىدە ھەرخىل شەكىللەر ئارقىلىق تەشۋىقات ئېلىپ بېرىپ، ئالدىنقى سەپكە ياردەم يىغىشتا ئۈنۈملۈك خىزمەتلەرنى قىلغانىدى، بۇ يولدا باتۇرانە كۈرەشلەرنى قىلىپ، ئەكسىيەتچىلەرنىڭ سۈيىقەستىگە ئۇچراپ ئىنقىلاب يولىدا قۇربان بولغانلارمۇ بولدى. مەسىلەن، ساۋاقدىشىمىز ليۇ چىڭلىڭ، ياپون جاھانگىرلىكىگە قارشى ياردەم يېغىش ئۈچۈن تەشۋىقات گۇرۇپپىنىڭ بىر ئەزاسى سۈپىتى بىلەن ئالتاينىڭ كۆكتوقاي ناھىيىسىنىڭ يايلاۋىسىدا تەشۋىقات خىزمىتى بىلەن شۇغۇللىنىۋاتقان بىر كۈنى ئۇشتۇمتۇت خەلق ئىچىگە يوشۇرۇنغان بىر بۆلۈم ئەكسىيەتچى قاراقچىلار باستۇرۇپ كېلىپ، مەزكۇر تەشۋىقات گۇرۇپپىسىدىكى بارلىق يولداشلارنى ۋەھشىيانە نابۇت قىلدۇ. بۇ

ۋە تەنپەرۋەر ساۋاقدىشىمىزنىڭ ئۆچمەس ئىنقىلابى روھى بىزنىڭ قەلبىمىزدە مەڭگۈ ساقلىنىپ كەلمەكتە. ئۇنىڭدىن باشقا ياسىن خۇدابەردى، ئەسە تۇللار مەسۇمى، تويۇغۇشتىكى كان رايونىدا ھەر مىللەت ئىشچىلىرىنىڭ مەدەنىي-مائارىپ ئىشلىرىنى ئىلگىرى سۈرۈشتە، ئۇلارنىڭ ۋە تەنپەرۋەرلىك روھىنى ئۇرغۇتۇپ، ئىشلەپچىقىرىشتا يۈكسەك نەتىجىلەرنى قولغا كەلتۈرۈپ، كەڭ ئىشچىلارنىڭ تۇرمۇش سەۋىيىسىنى ئۆستۈرۈش يولىدا تۈرلۈك چارە-تەدبىرلەرنى قوللىنىپ، كان رايونىدا بىر يېڭى ۋەزىيەت يارىتىپ، ھەر مىللەت ئىشچىلىرىنىڭ ھىمايىسىگە ئىگە بولغانىدى. دەل مۇشۇ ۋاقىتتا قازاق قېرىنداشلار شېڭ شىسەينىڭ زۇلۇمغا قارشى قوزغىلىپ چىققانلىقى ئۈچۈن، مۇستەبىت شېڭ شىسەي ھاكىمىيىتى مەزكۇر زىيالىيلارنى ئۆزلىرى ئۈچۈن خەۋپ دەپ بىلىپ، بۇلارنىڭ ئۈستىدە يالغان ئەنزە ئويدۇرۇپ، قولغا ئېلىپ ئالتاي تۇرمىسىدە بىگۇناھ ئىككى يىلدەك ئازابلايدۇ.

سۈرگۈن قىلىنغان بۇ ھەر مىللەت زىيالىي ياشلىرى، گەرچە ئەنە شۇنداق ھەرخىل تەھدىت ئاستىدا كۈن كەچۈرۈشكە مەجبۇر بولغان بولسىمۇ، ئۇلار ئۆز خىزمەت ئورۇنلىرىدا خەلق ئۈچۈن پايدىلىق ئىشلارنى قىلغانلىقى ئۈچۈن كەڭ خەلق ئاممىسىنىڭ ھىمايىسىگە، ھۆرمىتىگە سازاۋەر بولغانىدى.

بەختكە يارىشا شېڭ شىسەي ھاكىمىيىتى ئاغدۇرۇلۇپ، شۇنىڭ بىلەن سۈرگۈن ھاياتىغا خاتىمە بېرىلىپ، ھەرقايسىلىرىمىز ئۆز يۇرت-ماكانلىرىمىزغا قايتىپ كېتىش پۇرسىتىگە ئىگە بولدۇق. ئەپسۇسكى ئوغرىدىن قۇتۇلۇپ، قاراقچىغا تۇتۇلغاندەك، شىنجاڭ خەلقىنىڭ بەختىگە قارشى گومىنداڭ ھاكىمىيىتى تىكلەندى. گومىنداڭ ھاكىمىيىتى شېڭ شىسەي ھاكىمىيىتىنىڭ تېررورلۇق سىياسىتىگە ۋارىسلىق قىلىپ، شىمالى شىنجاڭ رايونىدىن سۈرگۈنلۈكتىن قۇتۇلۇپ، جەنۇبى شىنجاڭدىكى يۇرتىغا قايتقان ھەر مىللەت زىيالىيلىرىنى سىلەر ئۈچ ۋىلايەتتىن كەلگەن قىزىل پاچاقلار دەپ ئۇلارنىڭ ئەركىنلىكىنى چەكلەپ، تۈرمىلەرگە تاشلىدى ۋە ئازابلىدى. پەقەتلا 1949- يىلى شىنجاڭ تىنچلىق بىلەن ئازات بولۇپ، ئۇلۇغ جۇڭگو كوممۇنىستىك پارتىيىسى رەھبەرلىكىدىكى يېڭى دېموكراتىك ھاكىمىيەت تىكلەنگەندىن كېيىنلا بۇلار ھەقىقىي ئازادلىققا ئېرىشىپ، ئۇزۇن يىللاردىن بېرى بېشىمىزغا كىدۈرۈلگەن «ئاسىيلار تاۋابىئاتلىرى» دېگەن قالپاق كەتسە كەلمەسكە چۆرۈپ تاشلاندى. شۇنىڭ بىلەن بۇ زىيالىيلار ئىنقىلابقا ئاتلىنىپ، ئىنقىلابىي قوشۇننىڭ شىنجاڭ رايونىدىكى بىرىنچى ئەۋلاد ئىنقىلابىي خادىملىرىنىڭ بىر قىسمى بولۇپ، سوتسىيالىستىك يېڭى شىنجاڭ قۇرۇشنىڭ ھەرقايسى سەپلىرىدە زور تۆھپىلەرنى قوشتى ۋە قوشماقتا.

ئۈچ ۋىلايەت ئىنقىلابى مەزگىلىدىكى مائارىپ ئىشلىرى ھەققىدە ئەسلىمە

هاكىم جاپپار

تورغا يوللىغۇچى: niyazdixan

توردىكى ئادرېسى:

<http://www.orkhun.com/BBS/ShowPost.asp?ThreadID=110>

1944 - يىل 9 - ئايدىن باشلاپ ئىلىدا گومىنداڭ ئەكسىيەتچىلىرىگە قارشى قوزغالغان مىللىي ئازادلىق ھەرىكىتى ناھايىتى تېزلا ئالتاي، تارباغاتايلارنى ئازاد قىلدى. ئىلى، ئالتاي، تارباغاتايدىن ئىبارەت ئۈچ ۋىلايەتتىكى ھەر مىللەت خەلقى ئىلىنى مەركەز قىلغان ۋاقىتلىق ھۆكۈمەت قۇردى. 1944 - يىلدىن 1949 - يىلغىچە بولغان قىسقىغىنە بەش يىلدا ئۈچ ۋىلايەتنىڭ ھەر ساھەدىكى ئىشلىرىدا، جۈملىدىن مەدەنىيەت - مائارىپ ئىشلىرىدا ئومۇميۈزلۈك يۈكسىلىش ۋەزىيىتى بارلىققا كەلدى.

ئۈچ ۋىلايەت ۋاقىتلىق ھۆكۈمىتى قۇرۇلۇپ ئۇزۇن ئۆتمەي، يەنى 1945 - يىل 10 - ئاينىڭ 15 - كۈنى ئۈچ ۋىلايەت ھۆكۈمىتىنىڭ 108 - سانلىق ھەيئەتلەر يىغىنىدا « شەھەر، ناھىيە مەركەزلىرىدە تولۇقسىز

مەكتەپ، يېزا - قىشلاقلاردا باشلانغۇچ مەكتەپ مەجبۇرىي مائارىپىنى يولغا قويۇش توغرىسىدىكى قارار » ماقۇللاندى ۋە ئارقىدىنلا ئوقۇغۇچىلاردىن ئوقۇش بەدىلى ئالماسلىق، يىتىم - يېسىرلار مەكتەپلىرىنى (دارىلئىتىم) ياخشى يولغا قويۇش، ئوقۇتقۇچىلار قوشۇنىنى تەربىيەلەش، تولۇقلاش ۋە ئوقۇتۇش ساپاسىنى ئۆستۈرۈش قاتارلىق بىر مۇنچە مەسىلىلەردە تەدبىرلەر تۈزۈلۈپ، بەلگىلىمىلەر چىقىرىلدى. بۇ ئارقىلىق پۈتۈن جەمئىيەتتە مائارىپ ئىشلىرىغا كۆڭۈل بۆلۈش، ئىلىم - پەنگە يۈرۈش قىلىشتەك يېڭى ۋەزىيەت شەكىللەندى. ئۈچ ۋىلايەت ئومۇمەن ئۇرۇش ۋە ھەربىي ھالەت ئەھۋالىدا بولسىمۇ، ھەر دەرىجىلىك ئورۇنلار ۋە ناھىيىلەرگە مائارىپ ئىشلىرىغا ئەستايىدىل قاراش ۋە ئۇنى مۇھىم ئىشلار قاتارىدا تۇتۇش مەسئۇلىيىتى يۈكلەندى. ئەخمەتجان قاسىمى قاتارلىقى ئۈچ ۋىلايەت رەھبەرلىرى ئۆزلىرى ئۈلگە بولۇپ مائارىپ ئىشلىرىغا كۆڭۈل بۆلدى. ئۇلار مەيلى خىزمەت تەكشۈرۈپ شەھەر، يېزا - قىشلاقلارغا بارسۇن ياكى يول ئۈستىدە بولسۇن، مەكتەپلەرگە بېرىپ ئوقۇتۇش ئەھۋالىنى بىۋاسىتە ئىگىلەپ تۇراتتى ۋە بۇ جەرياندا مەكتەپلەرنىڭ ئوقۇتۇش ئىشلىرىدىكى ئەمەلىي مەسىلىلەرنى ھەل قىلىپ تۇراتتى ئۈچ ۋىلايەت ئىنقىلابى پارتلىغاندىن كېيىن، ناھايىتى نۇرغۇن ئوقۇتقۇچىلار (زىيالىيلار) ئۈچ ۋىلايەت ئارمىيىسىگە قوشۇلۇپ ئالدىنقى سەپكە ئاتلاندى. مانا شۇ چاغدا ۋاقىتلىق

ھۆكۈمەت كەسكىن تەدبىر قوللىنىپ، ئارمىيە سېپىگە قاتناشقان (بۇ چاغدا ئارمىيە سېپىدىمۇ مۇشۇنداق زىيالىيلارنىڭ بولۇشى زۆرۈر ئىدى. كېيىنكى قوماندان ۋە سىياسىي رەھبەرلەردىن مەرغۇپ ئىسھاقوۋ، ئامانتۇر بايزاقوۋ، ھەمدۇللا قۇربان، باۋۇدۇن نۇرىيىۋ قاتارلىقلار شۇ چاغدا ئارمىيە سېپىدە قالغانلار ئىدى) زور بىر تۈركۈم ئوقۇتقۇچىلارنى مائارىپ سېپىگە قايتۇرۇپ كەلدى،

ئۇرۇش ھالىتى تۈپەيلىدىن 1944 - يىلنىڭ ئاخىرىدىن 1945 - يىلنىڭ بېشىغىچە بىر مەزگىل مەكتەپلەردە ئوقۇش توختاپ قالدى. بۇ پۇرسەتتىن پايدىلىنىپ، جايلاردا ئوقۇتقۇچىلارنى تەربىيەلەپ يېتىشتۈرۈش كۇرسلىرى ئېچىلدى. 1945 - يىل 9 - ئايدىن باشلاپ مەكتەپلەردە ئومۇميۈزلۈك ئوقۇش باشلاندى. مۇشۇ چاغدا ئىلىدىكى يۇقىرى ئوقۇش ئورنى بولغان ئىلى مىللەتلەر گىمنازىيىسىدىمۇ ئوقۇش توختىغانىدى. چۈنكى ئۇرۇش ۋەزىيىتىدە ھەممە نەرسە ئالدىنقى سەپ ئۈچۈن قارىتىلغانلىقتىن، ئىلى گىمنازىيىسىنىڭ ئورنى ئۈچ ۋىلايەت پارتىزانلىرىنىڭ، كېيىنچە ھەربىي قوماندانلىق شتابىنىڭ ئارقا سەپ تەمىنات بازىسى بولۇپ تۇردى. لېكىن 1946 - يىلدىن باشلاپ ئىلى مىللەتلەر گىمنازىيىسى قايتىدىن ئەسلىگە كېلىپ يەنە ئوقۇش باشلىدى. ئىلى مىللەتلەر گىمنازىيىسىنىڭ ھەربىي سەپكە قاتناشقان ئامانتۇر بايزاقوۋ، ھەمدۇللا قۇربانوۋ قاتارلىق ئاز

ساندىكى ئوقۇتقۇچىلىرىدىن باشقىلىرى قايتۇرۇپ كېلىندى ۋە يېڭىدىن خەمت ۋەكىلى قاتارلىق بىر تۈركۈم بىلىملىك، قابىل كىشىلەر ئوقۇتقۇچىلار قوشۇنىغا قوشۇلدى.

ئۈچ ۋىلايەتتىكى مەكتەپلەردە ئومۇميۈزلۈك تۆت يىللىق، يەتتە يىللىق، ئون يىللىق تۈزۈم يولغا قويۇلغانىدى. شەھەرلەردە ئون يىللىق، شەرت - شارائىتى ياخشىراق رايونلاردا يەتتە يىللىق، كەنت قىشلاقلاردا تۆت يىللىق تۈزۈم يولغا قويۇلدى. شۇ چاغدا باشقۇرۇش ۋە ئوقۇتۇش ئىشلىرىنى ئىلگىرى سۈرۈشكە پايدىلىق بولسۇن ئۈچۈن، چوڭراق يېزىلاردا مەركەزلەشكەن مەكتەپ، ئەتراپتىكى كەنت - قىشلاقلاردا شۆبە مەكتەپلىرى تەسىس قىلىنغانىدى. قىسقا ۋاقىت ئىچىدە شەھەرلەردە تولۇقسىز مەكتەپ، يېزىلاردا (چەت - يىراق جايلار بۇنىڭ سىرتىدا) تۆت يىللىق مەجبۇرىي مائارىپ ئاساسەن ئومۇملاشقانىدى. ئۈچ ۋىلايەت دائىرىسىدە ھەر مىللەت ياشلىرىنىڭ، بولۇپمۇ يېزا - قىشلاقلاردىكى ھەر مىللەت ياشلىرىنىڭ يۇقىرىراق مەكتەپ، سىنىپلاردا ئوقۇپ بىلىم ئېلىشى ئۈچۈن ئاسانلىق تۇغدۇرۇپ بېرىش مەقسىتىدە ھەر بىر ناھىيىنىڭ مەركىزىدە بىردىن ياتاقلىق، مەركەزلەشكەن ئوتتۇرا مەكتەپلەر تەشكىل قىلىنغانىدى. بۇ مەكتەپلەردە تولۇقسىز سىنىپتىن باشلاپ تولۇق ئوتتۇرا سىنىپلارغىچە دەرس ئۆتۈلەتتى. بۇ مەكتەپلەرگە شۇ ناھىيە تەۋەسىدىكى ئوقۇتقۇچىلاردىن تاللاپ

ئوقۇتقۇچىلار قوشۇنى تولۇقلانغان، ئىلى گىمنازىيە (بىلىم يۇرتى) نى پۈتتۈرگەن بىر قىسىم ياخشى ئوقۇغۇچىلار تەقسىم قىلىنىپ سەپلىنەتتى. مەن 1948 - يىلى سۈيىدۇڭ (ھازىرقى قورغاس) ۋە قورغاس (چىلىپەڭرە) ناھىيىلىرىدىكى مەركەزلەشكەن مەكتەپلەرنىڭ ئوقۇتۇش ئەھۋالىنى تەكشۈرۈپ كۆرگەندە، ئۇلاردىكى ئوقۇتۇش ساپاسى ھەقىقەتەنمۇ غۇلجا شەھىرىدىكى مەكتەپلەردىن قېلىشمايدىكەن. ئوقۇتقۇچىلار ئۆز خىزمىتىگە ئىنتايىن كۆيۈنۈپ جاپاغا چىداپ تىرىشىپ ئىشلەيدىكەن، شۇ چاغدىكى ئوقۇتقۇچىلار قوشۇنىدا ئالىي مەكتەپ ياكى ئالىي تېخنىكومنى پۈتتۈرگەن ئوقۇتقۇچىلار يوق دېيەرلىك بولۇپ، ئاساسەن ئوتتۇرا سىفەن، تولۇق ئوتتۇرا، بەزىلىرى تولۇقسىز ئوتتۇرا مەكتەپنى پۈتتۈرگەن بولسىمۇ، لېكىن ئۇلار ئىنتايىن تىرىشچان ئىدى، ئۆز خىزمىتىگە قارىتا مەسئۇلىيەتچانلىق تۇيغۇسى كۈچلۈك بولغاچقا، جان - دىل بىلەن تىرىشىپ ئىشلەيتتى، قېتىرقىنىپ ئۆگىنەتتى، ئۈچ ۋىلايەت ئىنقىلابى مەزگىلىدە ھەر يىلى يازلىق تەتىلدە جايلاردا ئوقۇتقۇچىلارنى تەربىيەلەش كۇرسلىرى، باشقا ۋاقىتلاردا بىلىم ئاشۇرۇش كەچ كۇرسلىرى ئېچىلاتتى، كۇرسلاردا ئوقۇتقۇچىلار بىلىم ئاشۇراتتى. 1947 - يىلدىن باشلاپ غۇلجا شەھىرىدە كەچكى چوڭلار مەكتىپى قۇرۇلدى، بۇ مەكتەپتە تولۇق ئوتتۇرا سىنىپلىرى، بەزىلىرىدە ئالىي مەكتەپنىڭ 1 - ، 2 - يىللىقلىرىدا ئۆتۈلىدىغان دەرسلەر تاللاپ

ئۆگىنىلەتتى، دەرسنى بىلىم يۇرتىنىڭ ئوقۇتقۇچىلىرى ئۆتەتتى، بۇنىڭغا ئاساسەن ئوقۇتقۇچىلار كېلىپ بىلىم ئاشۇراتتى.

ئۈچ ۋىلايەت مەكتەپلىرىدىكى دەرسلىكلەر، ئاساسەن، تەبىئىي پەن دەرسلىكلىرى ۋە تۈرلۈك كۆرسەتمىلىك قورال، خەرىتىلەر ئىدى. بۇ خىل دەرسلىكلەردە سوۋېت ئىتتىپاقىنىڭ ئالمۇتا، تاشكەنتتىكى نەشرىياتلىرى تەرىپىدىن ئۇيغۇر، قازاق تىللىرىدا (ئەرەب يېزىقىدا) مەخسۇس نەشر قىلىنغاندىن باشقا، بەزى ئىجتىمائىي پەن دەرسلىكلىرىنى ئوقۇتقۇچىلار ئۆزلىرى تۈزەتتى ۋە ئۇنى شافىگرافتا بېسىپ تارقىتىپ پايدىلىناتتى. ئۈچ ۋىلايەت ئىنقىلابىنىڭ دەسلەپكى مەزگىللىرىدە ئوقۇتقۇچىلارمۇ ئىدارە كادىرلىرىغا ئوخشاش بەزى ئايلاردا ئىش ھەققى ئالماي، ئايلىق ئىش ھەققىنى ئالدىنقى سەپكە ياردەم قىلىپ، پىداكارانە روھتا خالىسانە ئىشلەپ كەتكەن چاغلىرى بولغانىدى.

مۇنداق بىر مەسىلە مېنىڭ ئېسىمدىن زادى چىقمايدۇ: 11 ماددىلىق بىتىم تۈزۈلۈپ، ئۆلكىلىك بىرلەشمە ھۆكۈمەت قۇرۇلغاندىن كېيىن، گومىنداڭ ئەكسىيەتچىلىرى ئۈچ ۋىلايەتكە بېسىم ئىشلىتىپ، ئىقتىسادىي جەھەتتىن قىستى ۋە قامال قىلدى، شۇ مەزگىلدە ئوقۇتقۇچىلارغا بىر قانچە ئاي ئىش ھەققى تارقىتىلمىغانىدى، مۇشۇ چاغدا غۇلجا شەھىرىدىكى 100

دىن ئارتۇق ئوقۇتقۇچى توپلىنىپ، بارلىق ئوقۇتقۇچىلارغا ۋەكىل بولۇپ، ئىلى ۋالىي مەھكىمىسىگە ھال ئېيتىپ كەلگەنىدى. مۇشۇ چاغدا ئوقۇتقۇچىلارغا بېرىدىغان پۇل يوق، ھەر بىر ئوقۇتقۇچىنىڭ ئائىلىسى ئۈچۈن ئىككى خو (بىر خوتۇن پۇت، بىر پۇت 40 قاداق ھېسابلىناتتى) دىن بۇغداي بېرىلگەندە، شۇنىڭغىمۇ رازى بولۇپ، ئۆز خىزمىتىنى قىلىشقانىدى، جاپالىق خىزمەت ۋە تۇرمۇشتىكى قىيىنچىلىق تۈپەيلىدىن بىر مۇنچە ئوقۇتقۇچىلار ئۆپكە كېسىلىگە گىرىپتار بولغانىدى، بۇلاردىن بەزىلىرى شۇ كېسەل بىلەن ئالەمدىن ئۆتكەنلىكى ئېسىمدە. شۇڭا ئەخمەتجان قاسىمى 1948 - يىلى غۇلجا شەھىرىدىكى مەكتەپ ئوقۇتقۇچىلىرىغا قىلغان مۇھىم تارىخىي نۇتقىدا « ئوقۇتقۇچى مېھنىتىنىڭ قانچىلىك جاپالىق ئىكەنلىكىنى بىلىمەن. كىشىلىك جەمئىيىتىدە ئوقۇتقۇچىنىڭ مېھنىتىدىن پەخىرلىنەرلىك مېھنەت يوقتۇر. چۈنكى ئالىم، مۇتەخەسسس، يازغۇچى، قوماندان، جەمئىيەت ئەربابى ۋە باشقىلار ئوقۇتقۇچى مېھنىتىنىڭ مەھسۇلىدۇر » دەپ، ئوقۇتقۇچىلىق كەسپىگە يۈكسەك باھا بېرىش بىلەن يەنە « مۇشۇ تەربىيىچىلەر بىز ئويلىغان ۋە بىز دېگەن ئورۇننى ئىشغال قىلالمايۋاتىدۇ، بىز ئۇلارغا ياخشى شەرت - شارائىت يارىتىپ بېرەلمەيۋاتىمىز، بۇ بولسا بۈگۈنكى شارائىتىمىزنىڭ شۇنداق بولغانلىقىدىندۇر » دەپ ئوقۇتقۇچىلارنىڭ ئورۇن ۋە تۇرمۇشىغا كۆيۈنگەنىدى.

ئۈچ ۋىلايەتنىڭ مائارىپ ئىشلىرىدا ئىقتىسادىي جەھەتتە ئەنە شۇنداق بەزى قىيىنچىلىقلار بولسىمۇ، لېكىن ھەر مىللەت خەلق ئاممىسى مائارىپ ئىشلىرىنى قىزغىن قوللاپ، ھەر جەھەتتىن ياردەم قىلىپ كەلدى، ئۈچ ۋىلايەتتىكى مەكتەپلەردە ئومۇميۈزلۈك ھالدا مەكتەپ يېنىدا ئاتا - ئانىلار كومىتېتلىرى قۇرۇلغانىدى. بۇ ئاتا - ئانىلار كومىتېتلىرىغا شۇ مەھەللە كەنتلەردىكى تەرەققىيپەرۋەر زاتلار، يۇرت مۆتىۋەرلىرى قاتنىشاتتى. بۇ كومىتېتلار مەكتەپلەرنىڭ چوڭ بىر غەمخورچىسى - يۆلەنچۈكى ئىدى. مەكتەپلەرنىڭ بىنا قۇرۇلۇشى، رېمونت قاتارلىق مەسىلىلىرىنى، جۈملىدىن ئوقۇتقۇچىلارنىڭ ئىقتىسادىي قىيىنچىلىقلىرى، نامرات ئوقۇغۇچىلارنىڭ ئوقۇش خىراجىتى قاتارلىق مەسىلىلىرىنى شۇ كومىتېت ئۈستىگە ئېلىپ ھەل قىلاتتى. ئاتا - ئانىلار كومىتېتلىرى قەرەللىك ھالدا مەكتەپ مەسئۇلىنىڭ دوكلاتىنى ئاڭلاپ، مەكتەپلەرنىڭ ئومۇمىي ئەھۋالىدىن خەۋەر ئېلىپ تۇراتتى ۋە جىددىي ھەل قىلىشقا تېگىشلىك مەسىلىلەر بولسا كۆپچىلىككە تايىنىپ ھەل قىلىپ بېرەتتى. مۇشۇنداق ئاتا - ئانىلار كومىتېتلىرىنىڭ ياردىمى، مائارىپپەرۋەر زاتلارنىڭ قوللىشى بىلەن سېلىنغان مەكتەپ بىنالىرى ئۈچ ۋىلايەتنىڭ ھەممە ناھىيە، يېزا - قىشلاقلارىدا تېپىلىدۇ. مەن ئۆزۈم بىۋاسىتە كۆرگەن بىلگەن مەكتەپلەردىن غۇلجا شەھىرىدە « ستالىن مەكتىپى (7 - ئوتتۇرا)، ئايدۆڭ مەكتەپ، ئۆزبېك مەكتەپ، قارا دۆڭ

مەكتەپ، « روشەن مەكتىپى »، « شەرق » مەكتىپى ھەمدە بۇ مەكتەپلەرنىڭ شۆبە مەكتەپلىرىدىن تاتار مەكتىپى قاتارلىق نۇرغۇن مەكتەپلەرنىڭ بىنالىرى ئەنە شۇنداق ئاتا - ئانىلار كومىتېتلىرىنىڭ رەھبەرلىكى، خەلق ئاممىسىنىڭ كۈچى بىلەن سېلىنغانىدى.

ئەينى يىللاردا ئۈچ ۋىلايەت دائىرىسىدە، بولۇپمۇ غۇلجا، چۆچەككە ئوخشاش شەرت - شارائىتى بار جايلاردا كەچكى بىلىم ئاشۇرۇش كۇرسلىرى، چوڭلار كەچكى مەكتەپلىرى، چەت ئەل تىلى ئۆگىنىش كۇرسلىرى بەس - بەستە ئېچىلىشقا باشلىغانىدى، ھەتتا غۇلجا شەھىرى قاتارلىق جايلاردا ئائىلىدىكى خانىم - قىزلار ئۈچۈن كەشتە تىكىش، كىيىم تىكىش قاتارلىق ھۈنەرلەر ئۆگىتىلىدىغان كەسپىي مەكتەپلەر قۇرۇلغانىدى.

ئۈچ ۋىلايەت ئىنقىلابى دەۋرىدە ئومۇمىي خەلق ساۋات چىقىرىش خىزمىتىمۇ چىڭ تۇتۇلغانىدى. شەھەر، يېزا - قىشلاقلاردا ساۋاتسىزلىقنى تۈگىتىش كۇرسلىرى ئېچىلىپ، كۆپلىگەن كىشىلەر ساۋات چىقارغانىدى، بۇ كۇرسلارغا شۇ جايدىكى مەكتەپ ئوقۇتقۇچىلىرى دەرس بەرگەندىن تاشقىرى، شۇ جايدىكى ساۋاتلىق ۋە مەلۇم بىلىم سەۋىيىسى بار ياشلار جەلپ قىلىنىپ دەرس ئۆتۈلەتتى. بۇ خىزمەتكە ئومۇميۈزلۈك مەھەللە كومىتېتلىرى مەسئۇل بولغانىدى، 1948 - يىلدىن كېيىن، شىنجاڭدا تىنچلىق ۋە خەلقپىللىقنى

ھىمايە قىلىش ئىتتىپاقىنىڭ جايلاردىكى يەرلىك تەشكىلاتلىرى مەسئۇل بولغانىدى.

شۇنداق، ئۆتمۈشنى ۋە شىنجاڭنىڭ ھەرقايسى جايلىرىنى كۆزدە تۇتۇپ تەھلىل قىلىدىغان بولساق، شىنجاڭنىڭ ۋىلايەت، شەھەر ناھىيىلىرىدىن قايسىبىر ئورۇننىڭ تارىخىدا شۇ جايدا تەرەققىيپەرۋەر، يېڭىلىق تەرەپدارلىرى، چەت ئەلنىڭ پەن - مائارىپ جەھەتتىكى ئىلغارلىقىنى كۆرگەن ياكى چەتئەلدە ئوقۇپ كەلگەنلەر كۆپ بولسا، شۇ جاينىڭ مەدەنىيەت - مائارىپ ئىشلىرى تەرەققىي قىلغان. مەسىلەن: تۇرپاندا مۇھىتىلار باشلىق بىر مۇنچە تەرەققىيپەرۋەر زاتلار، ئاتۇش، غۇلجىلاردا ھۈسەين باي، باۋدۇنباي — ئاكا- ئۇكا مۇسابايوۋلار، قەشقەردە ئابدۇكېرىم مەخسۇملارنىڭ شۇ جايلاردىكى مائارىپ ئىشلىرى ئۈچۈن قوشقان تۆھپىلىرى ناھايىتى زور. قەشقەر، ئاتۇش رايونلىرىدا تۈركىيە ۋە ئەرەب ئەللىرىدە ئوقۇپ كەلگەن ئەھمەد كامال، ئابدۇقادىر داموللا، مۇھەممەت ئېلى (تەۋپىق) قاتارلىق تەرەققىيپەرۋەر، يېڭىلىق تەرەپدارلىرى، تۇرپان، چۆچەكلەردە رۇسىيە تەۋەسىدىن كەلگەن مۇرات ئەپەندى، ئەلى ئىبراھىموۋ، گۈلەندەم ئاپپاي؛ غۇلجىدا مىسىردا ئوقۇپ كەلگەن نەسۇھا داموللام، تۈركىيەدە ئوقۇپ كەلگەن ئابدۇراخمان ئەپەندى، مەسئۇت سابىرى، مەسۇم ئەپەندى، جىرجىس ھاجى، سابىت

ئەپەندىم قاتارلىقلار ئۆز دەۋرىدە شۇ جايلارنىڭ مەدەنىيەت - مائارىپ ئىشلىرىنى ئىلگىرى سۈرۈشتە كۆرۈنەرلىك رول ئوينىغانىدى. مۇشۇنداق زىيالىيلارنىڭ تەسىرى بىلەن ئويغىنىش بولغان بۇ جايلاردا يېڭىچە مەكتەپلەر مەيدانغا كېلىپ قاراڭغۇ جاھالەت دۇنياسىغا زەربە بېرىلگەن.

ئىلى رايونىدا ئاكا - ئۇكا مۇسابايوۋلار 19 - ئەسىرنىڭ ئاخىرلىرىدىن باشلاپ غۇلجىدا يېڭىچە پەننىي مەكتەپ ئاچقانىدى. شۇنىڭدىن تارتىپ 19 - ئەسىرنىڭ ئاخىرى نەسۇھا داموللام قاتارلىقلار، 20 - ئەسىردىن باشلاپ ئابدۇراخمان ئەپەندى، مەسۇم ئەپەندى، جىرجىس ھاجى قاتارلىقلار يېڭىچە مەكتەپ ئېچىشنى باشلىۋەتكەنىدى. مۇشۇ ئەسىرنىڭ 20 - يىللىرىدىن كېيىن غۇلجىدا ھۆسەين يۇنۇسوۋ، سالم جانباي باباجانوۋ، ھۆسەين تارانوۋ قاتارلىق تەرەققىيپەرۋەر زاتلار. 1930 - يىللارنىڭ ئالدى كەينىدە ئەمەتخان روزى، تېيىپ ھاجى سابىتوۋ، ئابدۇرېھىمجان ھەسەنوۋ، رەھىمجان سابىر ھاجى، ھەسەنەم پالتىبايىۋ قاتارلىق كىشىلەر ئىلى مائارىپ ئىشلىرى ئۈچۈن، يېڭىچە مەكتەپلەرنىڭ قۇرۇش ئۈچۈن كۆپ ئەجىرلەرنى سىغدۇردى. غۇلجىدا 1920 - يىللاردىن كېيىن، بولۇپمۇ 1930 - يىللاردا ئاتاقلىق مائارىپچى شائىر مەرۇپ سەئىدىنىڭ ئەمگىكىنى ئالاھىدە تىلغا ئېلىشقا ئەرزىيدۇ. ئاتاقلىق مائارىپچىلاردىن داموللا رازىيوۋ، ھاشىم گۆھەر باقى، ھاشىر رەزىزاقى،

ھۈسەين خەلىپەتى (ھۈسەين سامساق)، يارمۇھەممەت مەخدۇم قاتارلىق كىشىلەر ئىلى مائارىپى ئۈچۈن تۆھپە قوشتى. شۇ قاتاردا ئاپرېل ئۆزگىرىشىدىن كېيىن، ئۆكتەبىر ئىنقىلابىدىن كېيىن سوۋېت يەتتە سۇ رايونىدا ئۇيغۇرلار ئۈچۈن قۇرۇلغان سوپى زارۋاتوۋ (بۇ كىشى سوۋېت ھاكىمىيىتى قۇرۇشتا خىزمەت كۆرسىتىپ قۇربان بولغان) نامىدىكى ئوتتۇرا مەكتەپتە ئوقۇپ كەلگەن ئوسمان ئەيسا، ئابدۇرېھىم ئەيسا، مۇھەممەتجان تۇردىيىۋ، سېلىم ئاخۇن ئەپەندى، ۋېلەم ئەپەندى، ئالىم ئەيسا. ئەلى ئەكبەر، ئۆمەر جان ئەپەندىم قاتارلىق كۆپلىگەن زىيالىيلار ئىلى مائارىپ قوشۇنىغا قوشۇلدى. بۇنىڭ بىلەن ئىلى مائارىپىدا ئالاھىدە يېڭى يۈكسىلىش ۋەزىيىتى بارلىققا كەلدى.

ئىلىنىڭ مائارىپ تەرەققىياتىدىن ئالغاندا، ئىلى (غۇلجا) ئۇيغۇرلارنى ئاساس قىلغان، كۆپ مىللەت توپلىشىپ ئولتۇراقلاشقان جاي بولغاچقا، تۈركىي تىل سىستېمىسىدىكى مىللەتلەرنىڭ ئۆزئارا ئالاقە، مەدەنىيەت - مائارىپ ئىشلىرىدا ئۆگىنىش، تەسىر كۆرسىتىش زور بولغانىدى. بولۇپمۇ غۇلجا شەھىرىدىكى مىللەتلەر ئىچىدە تاتار مىللىتىنىڭ بىلىم سەۋىيىسى باشقا مىللەتلەردىن يۇقىرىراق ئىدى. شۇنداقلا تاتار قېرىنداشلاردىن چەت ئەلنى كۆرگەن، چەتئەلدە ئوقۇپ كەلگەنلەرمۇ كۆپرەك ئىدى. شۇڭلاشقا ئىلىدىكى ئۇيغۇر ۋە باشقا مىللەتلەرنىڭ مەدەنىيەت مائارىپ ئىشلىرىنى

قوللاپ، يېڭىلىققا يېتەكلەشتە ئۇلارنىڭ رولى ۋە ئىلھام بېرىشى ناھايىتى زور بولدى. بۇنى ھەرگىز ئىنكار قىلىشقا بولمايدۇ. ئىلىنىڭ مائارىپ ئىشلىرى ئۈچۈن جاپالىق ئەجىر سىڭدۇرگەن، ئالاھىدە تۆھپە ياراتقان غارىپ ئەبىزى، ھەبىب يۇنۇچى، مالىك بېكتېمىروۋ، پەرىخە ئەلى ئەكبەرۇۋا، رەپىق ئابىدى، زەينەپ ئابىدى، ماھىنۇر سىراجىيېۋا قاتارلىق پېشقەدەم تاتار مائارىپچى زىيالىيلىرىنى ھۆرمەت بىلەن خاتىرىلىشىمىزگە ئەرزىيدۇ. يالغۇز مائارىپ سېپىدىلا ئەمەس. باشقا مەدەنىيەت، تەنتەربىيە ئىشلىرىدىمۇ تاتار زىيالىيلىرىنىڭ تەسىرى زور بولدى.

ئىلى (غۇلجا) شىنجاڭدىكى ئىلغار زىيالىيلارنىڭ توپلاشقان ئورنى بولۇپ قالدى. بولۇپمۇ ئۈچ ۋىلايەت دەۋرىدە شىنجاڭنىڭ ھەرقايسى جايلىرىدىن ئىلغار ئىدىيىدىكى يۈزلىگەن زىيالىيلار غۇلجىغا كېلىپ توپلاشقانىدى. نىم شېھىت ئارمىيە ئېلى داموللامدىن تارتىپ ناھايىتى نۇرغۇن يازغۇچى شائىر، ئوقۇتقۇچىلار ئىلىغا كېلىپ خىزمەت ئىشلىدى، مانا بۇ كىشىلەر ئىلىنىڭ مائارىپ ئىشلىرىنىڭ تەرەققىياتى ئۈچۈن ئۆز تۆھپىسىنى قوشتى. 1933 - ئاپرېل ئۆزگىرىشىدىن كېيىن ئىلىنىڭ مائارىپ ئىشلىرى بىر مەزگىل يەنى جاللات شېك شىسەي ساختا نىقابىنى ئېچىپ تاشلىغانغا قەدەر جۇش ئۇرۇپ راۋاجلاندى.

1936 - ئىلى مىللەتلەر گىمنازىيىسى قۇرۇلۇپ، ھەر مىللەت ياشلىرىنىڭ ئوقۇش ئارزۇسى قاندۇرۇلدى. ئۈچ ۋىلايەت ئىنقىلابىغىچە سەككىز قارار ئوقۇغۇچى قوبۇل قىلىنىپ، ئىلى ئۈچۈن ۋە پۈتۈن شىنجاڭ ئۈچۈن يۈزلىگەن زىيالىيلارنى يېتىشتۈردى. مەن ئاشۇ مىللەتلەر گىمنازىيىسىنىڭ 6 - قارارلىق سىنىپىدا (5 -، 6 - قارارلىق بىر يىلدا قوبۇل قىلىنغانىدى) ئوقۇغانىدىم.

ئىلى مىللەتلەر گىمنازىيىسىدە 1940 - 1941 - ئوقۇش يىلىدىن باشلاپ بىر سىنىپ ئالىي سىفەن سىنىپى ئېچىلغانىدى. 1948 - يىلىدىن كېيىن ئەخمەتجان قاسىمنىڭ تەشەببۇسى بىلەن ئاشۇ مىللەتلەر گىمنازىيىسى ئاساسىدا « ئۆلكىلىك ئوتتۇرا دەرىجىلىك مۇتەخەسسسلەر يېتىشتۈرۈش بىلىم يۇرتى » قۇرۇلدى. بۇ بىلىم يۇرتىدا سىفەن كەسپى، ئاگرونوم، چارۋىچىلىق، قۇرۇلۇش، سىياسىي - قانۇن، مالىيە - ئىقتىساد كەسپلىرى تەسىس قىلىندى. بۇ بىلىم يۇرتىدا 17 سىنىپ بولۇپ، 500 گە يېقىن ئوقۇغۇچىسى بار ئىدى. ئوقۇغۇچىلار ئۈچ ۋىلايەتتىن قوبۇل قىلىناتتى. مەكتەپنى ياخشى باشقۇرۇش ئۈچۈن كۈچلۈك رەھبەرلىك گۇرۇپپىسى قۇرۇلۇپ، تالانتلىق ئوقۇتقۇچىلار سەپلەنگەنىدى. بەزى كەسپى دەرسلەرنى ئۆتۈشكە سىرتتىن مۇتەخەسسسلەر تەكلىپ قىلىناتتى.

بىلىم يۇرتى بىلەن تەڭلا ئىلى تېببىي مەكتىپى قۇرۇلدى. بۇ مەكتەپكە ئىلىدىكى سوۋېت دوختۇرخانىسىنىڭ مۇتەخەسسسلرى، شۇنداقلا ئىلىدىكى ئاتاقلىق يەرلىك دوختۇرخانىلاردىن نېغمەت ئىنئامجانوۋ، شامىل دوختۇر، شەپقە خانىملار دەرس ئۆتەتتى. بۇ تېببىي مەكتەپ ئازادلىقتىن كېيىن، ئاپتونوم رايونلۇق تېببىي مەكتەپنىڭ ئاساسىي بولۇپ قالدى. 1949 - يىلىنىڭ ئاخىرىدا ئەخمەتجان قاسىمى قاتارلىق رەھبەرلەر ئايروپىلان ھادىسىسى بىلەن قازا قىلغاندىن كېيىن، ئىلى بىلىم يۇرتىغا « ئەخمەتجان قاسىمى نامىدىكى بىلىم يۇرتى » دەپ نام بېرىلدى.

ئازادلىقتىن كېيىن، 1951 - يىلىنىڭ ئاخىرىدا سابىق ئۆلكىلىك ھۆكۈمەتنىڭ قارارى بويىچە شىنجاڭ مىللەتلەر شۆيۈەنى قايتا رەتكە سېلىنىپ، ئۇنىڭ ساپاسىنى ياخشىلاش، ئازادلىقنىڭ دەسلەپتىكى كادىرغا بولغان ئېھتىياجىنى قاندۇرۇش مەقسىتىدە ئىلى بىلىم يۇرتىدىكى مەخسۇس كەسپى سىنىپ ئوقۇغۇچىلىرى ئۈرۈمچىگە - مىللەتلەر شۆيۈەنىگە يۆتكەپ كېلىندى. مەيلى بىلىم يۇرتى ياكى تېببىي مەكتەپ ئوقۇغۇچىلىرى بولسۇن، ئۈرۈمچىگە يۆتكىلىپ كەلگەندىن كېيىن، ئۇزۇن ئۆتمەيلا ئۇلار خىزمەت ئېھتىياجى بويىچە ئۆلكە دائىرىسىدە خىزمەتكە تەقسىم قىلىنىپ ئورۇنلاشتۇرۇلدى.

شۇنى جەزملەشتۈرۈپ ئېيتىشقا بولىدۇكى، ھازىر ئاپتونوم رايونىمىزدىكى ئوتتۇرا ياشتىن ھالقىغان ھەر ساھەدىكى يۇقىرى ئۇنۋانلىق زىيالىيلارنىڭ مۇتلەق كۆپچىلىكى ئەنە شۇ گىمنازىيە ھەم بىلىم يۇرتىدىن كەلگەنلەردۇر.

ئۈچ ۋىلايەت ئىنقىلابى ۋاقتىدا ھەرقايسى مىللەتلەرنىڭ مائارىپ ئىشلىرىغا تەڭ كۆڭۈل بۆلۈنگەنىدى. يالغۇز غۇلجا شەھىرىدىلا تاتار مەكتىپى، ئۆزبېك مەكتىپى، ئىلى رۇس مەكتىپى، خەنزۇ مەكتىپى، خۇيزۇ مەكتىپى قۇرۇلغانىدى، بۇ مىللەت بالىلىرى ئۆز ئانا تىلىدا دەرس ئوقۇيتتى. بۇنىڭدىن باشقا، قازاق، قىرغىز، موڭغۇل قېرىنداشلارنىڭ پەرزەنتلىرىنىڭ ئوقۇشى ئۈچۈن غۇلجىدا قازاق، موڭغۇللارنىڭ ياتاقلىق مەكتەپلىرى تەسىس قىلىنغانىدى، بۇ مەكتەپلەرگە ئالاھىدە غەمخورلۇق قىلىناتتى. ئۈچ ۋىلايەت ئىنقىلابى ۋاقتىدا مەكتەپلەرنىڭ ئوقۇش تۈزۈمى، تەرتىپ - ئەخلاق تۈزۈملىرىمۇ كۈچلۈك بولۇپ، ئوقۇتقۇچى، ئوقۇغۇچىلارغا قاتتىق تەلەپ قويۇلاتتى. ئوقۇتۇش پروگراممىسى، ئوقۇتۇش پىلانلىرى مەۋجۇت، چارەكلەرگە بۆلۈنۈپ تۈزۈلەتتى. كۈندىلىك ئىش پىلانلىرى كونكرېت يېزىلىپ، ئۆز ۋاقتىدا ئورۇندىلىپ تۇراتتى. مەكتەپلەردە ئومۇميۈزلۈك بەش نومۇر قويۇش تۈزۈمى قوللىنىلاتتى. ئوقۇتۇش پروگراممىسى شۇ چاغدىكى

سوۋېت مەكتەپلىرىنىڭ دەرسلىك پروگراممىسى ئاساسىدا تۈزۈلەتتى. شۇڭا ئۈچ ۋىلايەتتىكى مەكتەپلەرنىڭ ئوقۇتۇش سۈپىتى خېلى يۇقىرى ئىدى.

ئۆز ئەمەلىيىتىدىن ئۆتكەچكە، شۇنى كېسىپ ئېيتالايمەنكى، ئازادلىقتىن كېيىن تاكى 1956 - يىلغىچە ئوتتۇرا مەكتەپنى پۈتتۈرگەن ئوقۇغۇچىلاردىن ئالدىنغان يىللىق ئىمتىھان سوئاللىرىنى (تەبىئىي پەنلەردىن) سابىق سوۋېت ئىتتىپاقى مائارىپ مىنىستىرلىكى چىقاراتتى ۋە شۇ بويىچە ئىمتىھان ئېلىناتتى. شۇڭا ئازادلىقنىڭ دەسلەپىدە ئۈچ ۋىلايەت ھەم ئۈرۈمچى قاتارلىق جايلاردىكى مىللىي مائارىپنىڭ سۈپىتى يۇقىرى ئىدى. ھەتتا مەملىكەت بويىچىمۇ ئالدىنقى ئورۇندا تۇراتتى. بۇ بىر ئەمەلىي ئەھۋال بولۇپ، بۇنى 1956 - يىلى يولداش ليۇ شاۋچى پارتىيىنىڭ 8 - قۇرۇلتىيىدا مۇقىملاشتۇرغانىدى.

ئۈچ ۋىلايەتتىكى مائارىپ ئىشلىرىنىڭ شۇنداق ياخشى يولغا قويۇلغانلىقىنى ئۈچ ۋىلايەت رەھبەرلىرىنىڭ كۆڭۈل بۆلۈشى، جۈملىدىن ھەر دەرىجىلىك مائارىپ ئورۇنلىرىنىڭ ئوقۇتۇشقا يۈزلىنىپ تىرىشىپ ئىشلىگەنلىكى، تۈزۈملىرىنىڭ ئەمەلىي بولغانلىقىدىن ئايرىپ قارىغىلى بولمايدۇ. مەن قىسقىلا قىلىپ ئىلى ۋىلايەتلىك مائارىپ باشقارما (ئىدارە) سىنىڭ تەشكىلىي ئاپپارات ئەھۋالىنى قوشۇمچە تونۇشتۇرۇپ ئۆتەي: ئۈچ

ۋىلايەتنىڭ مەدەنىيەت - مائارىپ ئىشلىرىغا نازىر سەيپىدىن ئەزىزى ئومۇميۈزلۈك رەھبەرلىك قىلاتتى، ئىلمىي باشقارمىنىڭ باشلىقى ئەنۋەر خانابا ئىدى. باشقارما تەۋەلىكىدە كاتىبات بۆلۈمى، مەكتەپلەر بۆلۈمى، كادىرلار بۆلۈمى، مالىيە بۆلۈمى، پىداگوگىكا ئىشخانىسى بار ئىدى، مەكتەپلەر بۆلۈمى قارمىقىدا ئىنسىپىكتورلار (مۇپەتتىشلەر) كوللېگىيىسى بار ئىدى. خەنزۇ، شىبە، رۇس، موڭغۇل مەكتەپلىرى ئۈچۈن شۇ مىللەتتىن بولغان مەخسۇس مۇپەتتىشلەر قويۇلغانىدى. مەن غۇلجا شەھىرىدىكى مەكتەپلەرگە مەسئۇل ئىدىم. ھەر بىر مۇپەتتىشكە بىردىن ئېگەر - توقۇملۇق ياراملىق ئات تەييار ئىدى، ئۇلار ھەر ئىككى ھەپتىدە بىر قېتىم مەكتەپلەرنى ئايلىنىپ كېلەتتى. مەنمۇ غۇلجا شەھىرىدىكى 25 كە يېقىن مەكتەپنى ئايلىنىپ چىقاتتىم.

مۇپەتتىشلەر بىر ئايلىنىپ تەكشۈرۈپ كەلگەندىن كېيىن، تەكشۈرۈش ئەھۋالىدىن دوكلات تەييارلايتتى، مائارىپ باشقارمىسىدىكى ئومۇمىي يىغىندا تەكشۈرۈش ئەھۋالى دوكلات قىلىناتتى، يىغىندا سوئاللار قويۇلاتتى، مۇزاكىرە قىلىناتتى، ئاخىرىدا بۇ دوكلات تۈزىتىلىپ گېزىتتە ئېلان قىلىناتتى.

شۇ چاغدا مۇنداق بىر ئەھۋال يۈز بەرگەنتى: 1948 - يىلى نىلقا ناھىيىسىگە بارغان مۇپەتتىش نىلقا ناھىيىسىنىڭ مائارىپ ئەھۋالىدىكى

بەزى كەمچىلىكلىرىنى سېزدۇ-دە، يىغىندا دوكلات قىلىدۇ، بۇ ئەھۋال گېزىتتە ئېلان قىلىنغاندىن كېيىن، نىلقىنىڭ ئەينى ۋاقىتتىكى ھاكىمى فانىخ مۇسلىموۋ (ئۈچ ۋىلايەت باتۇرلىرىدىن بىرى) بۇ دوكلاتنى گېزىتتىن كۆرۈپ، خاپا بولۇپ: « ئاشۇ مۇپەتتىش ئەمدى نىلقىغا كېلىدىغان بولسا، مازار (سۇلتان ئۇۋەيس مازىرى) دىن ئۆتسىلا ئاتىمەن » دەپ تەھدىت سالغانىدى. بۇ مۇپەتتىش قورققىنىدىن بىر مەزگىل نىلقىغا بارالمىغان.

دېمەك، مائارىپنى تۇتۇش شۇنداق چىڭ، مەسئۇلىيەت تۇيغۇسى شۇنداق كۈچلۈك ئىدى. مائارىپ باشقارمىسىنىڭ بەنزىسى ئىخچام، يىغىنچاق. چاققان بولۇپ پۈتۈنلەي ئوقۇتۇشقا يۈزلەنگەن، ئەمەلىي ئىش قىلىدىغان، كادىرلىرى خىل، كۈچلۈك، ئىتتىپاقلاشقان بەنزە ئىدى.

ئۈچ ۋىلايەتتە ھەر بىر ئوقۇش يىلى ئاخىرلاشقاندا، يىللىق ئومۇمىي ئوقۇتۇش خىزمەتلىرىنى خۇلاسەلەش يىغىنلىرى ئېچىلىپ تۇراتتى. نەمۇنىلىك مەكتەپ، مۇدىر ۋە ئوقۇتقۇچىلار تەقدىرلىنەتتى، خىزمەت، ئىش ھەققى دەرىجىسى ئۆستۈرۈلەتتى. ئوقۇتقۇچىلارنىڭ ئىش ھەققىنى بېكىتىشتە شۇ ئوقۇتقۇچىنىڭ بىلىمى (ئوقۇش تارىخى)، ستاژى تولۇق ھېسابقا ئېلىناتتى. مەكتەپلەردە ئومۇميۈزلۈك ئوقۇتقۇچىلارنى ھۆرمەتلەش، ئوقۇغۇچىلارنى

سۆيۈش يولغا قويۇلغانىدى. ئوقۇغۇچىلارغا تەن جازاسى بېرىش پۈتۈنلەي
مەنئى قىلىنغانىدى.

مەنبە: شىنجاڭ تەزكىرىسى ژۇرنىلى 1995 - يىل، 1 - سان